

और इन्सान मर गया

भूमिका

सागर का उपन्यास समाप्त कर मुझे ऐसा लगा, जैसे मैं अभी-अभी कोई भयानक स्वप्न देखकर जगा हूँ। सारा-का-सारा उपन्यास मैं एक ही बैठक में पढ़ गया। झुंझलाकर मैंने इसे एक-दो बार छोड़ा भी, पर फिर जैसे भस्म मारकर उठा लिया और आखिर खत्म कर डाला।

एक-दो स्थलों पर मुझे इसमें कुछ उलझाव लगा, एक-आध स्थान पर अतिरजना, एक-दो जगह अनघड़ता, एक-आध स्थल पर अपक्वता और भाषा को हिन्दी बनाने का प्रयास सब जगह (जो उर्दू से हिन्दी में आने-वाले पंजाबी लेखक की स्वाभाविक विवशता है।) परन्तु इनमें से किसी बात ने मेरे पढ़ने की गति में बाधा नहीं डाली। इन त्रुटियों का विचार तो पीछे आया। उस समय तो मेरी दशा उस पथिक की-सी थी जो तूफ़ान में किसी अंधे की भाँति, बिना इधर-उधर देखे उड़ा चला जाय ! उसकी आँखों में रेत पड़ गयी है, उसका सिर चकरा रहा है, तूफ़ान ने उसे झकझोर डाला है—इन बातों का पता जिसे तभी चले जब तूफ़ान से निकलकर वह पल-भर को सुस्ताये। सागर के इस उपन्यास के प्रवाह में बहते हुए मैंने अपने-आपको उसी व्यक्ति-सा महसूस किया।

उपन्यास को पढ़ चुकने के बाद एक साथ ही मेरे मन में दो परस्पर-विरोधी विचार आये। पहला यह कि अच्छा हुआ, मैं अपनी बीमारी के कारण लाहौर न जा सका और उस भयानक स्वप्न के-से कष्ट-ग्रस्त अनुभव से बच गया और दूसरा यह कि उन दिनों मैं वहाँ क्यों न हुआ ! क्यों पंजाब की इतनी बड़ी ट्रैजेडी, पंजाबी होने के नाते, मेरी होकर भी मेरो न हुई। क्यों मैं उस ट्रैजेडी का अंग न बन सका !!

सागर के उपन्यास के मूल-भूत विचार के अनुसार जैसे मेरा पहला

विचार मेरी स्वरक्षा की सहज भावना का प्रतिरूप है, उसी प्रकार मेरी दूसरी इच्छा मेरे मन में छिपी हुई यन्त्रणा-प्रियता (Sadism) अर्थात् दुख देकर, अथवा दूसरे को दुख में देखकर, सुख पाने की बर्बर भावना का प्रतिबिम्ब है। क्योंकि न-जाने यन्त्रणा-प्रियता संस्कृति के बाह्यावरणों से ढँके हुए इस मानव-मन के किस कोने में छिपी रहती है—मित्र आकर खबर देता है, कि उसने अभी-अभी अपने बगीचे में हाथ-भर लम्बा सोंप मार डाला। वह सविस्तार बताता है कि कैसे सोंप निकला, पीछा करने पर भागा और किस प्रकार उसने लाठी से उसका सिर कुचल दिया। मन में आता है कि हम वहाँ क्यों न हुए। फिर हम मित्र के साथ जाकर उस मरे अथवा अतीव यन्त्रणा से तड़पते हुए सोंप को देखकर अपनी इस क्रूर भावना की तृप्ति कर लेते हैं—सागर के उपन्यास को पढ़कर पहली बार ऐसा लगा कि मैं भी इस बर्बर भावना से मुक्त नहीं हूँ।

परन्तु उन दिनों लाहौर होने की मेरी इच्छा का केवल यही कारण नहीं। बात यह है कि इतनी बड़ी ट्रेंजेडी ही में अपने अथवा दूसरे के खरे-खोटे का पता चलता है। अपने आरामदेह कमरों में, किसी आपत्ति की सन्निकटता से बहुत दूर बैठे, हम सभी अपने में सभी मानवीय गुण देखते हैं, इनमें से कितने भय, घृणा अथवा प्रतिशोध के पहले परस की भेद हाँ जाते हैं, इसका पता ऐसी ही किसी महान् अग्नि-परीक्षा में से गुजरने पर ही चलता है।

जो भी हो, सागर के उपन्यास ने, चाहे कुछ घटो ही के लिए सही, मुझे उस भयानक हत्या-काण्ड के मध्य ली खड़ा किया और मैंने जैसे स्वयं अपनी आँखों से मानवीय और दानवीय भावनाओं का तुमुल युद्ध देखा। यही हाल, मुझे विश्वास है, दूसरे पाठकों का भी होगा। और यही मेरे विचार में लेखक की बड़ी भारी सफलता है। उसके भावुक हृदय ने, उस भयानक व वीमल काण्ड को देखकर—जब इसान इसान न रहा, हिंसक पशु से भी कुछ पग आगे बढ़ गया—जो पेचोताब खाये हैं, वे सीधे अपने

पाठकों के हृदयों तक पहुँचा दिये हैं ; जो देखा और महसूस किया है, वह पाठकों को दिखा और महसूस करा दिया है ।

ख्वाजा अहमद अब्बास ने इस उपन्यास के उर्दू-संस्करण में सागर का परिचय देते हुए उसे रुमान-परस्त, आशिक-मिजाज और नफासत-पसन्द कलाकार कहा है । उसकी नफासत-पसन्दी के सम्बन्ध में मैं कुछ नहीं कह सकता, क्योंकि उसके निकट रहने का मुझे अवसर नहीं मिला, पर सागर के शेष दो गुण प्रस्तुत उपन्यास से भी यथेष्ट मात्रा में प्रकट हो जाते हैं । उपन्यास की शैली रुमानी है । सागर ने जो शैली चुनी है वह उर्दू के प्रसिद्ध कहानी-लेखक कृष्णचन्द्र की शैली है, जो अपने समाज की मिठान में बड़ी सफाई से यथार्थ का विष भर दिया करते हैं—वही प्रवाह और वह शब्द-जाल ! पर जिन लोगों ने कृष्णचन्द्र को पढ़ा है, वे इस उपन्यास को एक नजर देखकर मानेंगे कि रुमान पर कृष्णचन्द्र की पकड़ सागर से अधिक हाँ तो हाँ, यथार्थ पर सागर की पकड़ कृष्णचन्द्र से कहीं ज्यादा है । वह कदाचित् इसलिए कि शायद सागर का यथार्थ जीवन कृष्णचन्द्र की अपेक्षा अधिक सकट-पूर्ण और सघर्षमय रहा है । सागर ने साधारण नौकरियों भी की हैं और बड़ी भी । क्लर्क, सेल्समैन, लारी क्लीनर, खजानची, टाइपिस्ट, जर्नलिस्ट, सिनारिस्ट और न जाने क्या-क्या वह रहा है । यथार्थ की कटुता को उसने कृष्णचन्द्र से अधिक देखा और महसूस किया है । देखने से मेरा मतलब बाह्य आँखों से नहीं वरन् अन्तर की आँखों से देखना है । देखी हुई चीज़ का हू-ब-हू वयान कर देना उतना कठिन नहीं, पर अनदेखी चीज़ को ऐसे वयान करना कि देखनेवाले की आँखों में वह यथार्थ का चित्र उपस्थित कर दे, कठिन भी है और यथार्थ पर लेखक के अधिकार की माँग भी करता है । कृष्णचन्द्र जब यथार्थ की कल्पना करते हैं (जैसा कि उनकी प्रसिद्ध कहानी ‘अन्नदाता’ में) तो उनकी वह कल्पना अपने समस्त दूसरे गुणों के बावजूद रुमानी हो

की भिन्नता के बावजूद, बड़ा साम्य है। साम्य है मानव की बेबसी का अथवा उस बेबसी के बावजूद उसकी दृढ़ता का।

मानव के गुण-दोष उसकी विवशता और दृढ़ता—मृत्यु को (घृणा और प्रतिशोध भी जिनकी वर्चस्वता का अधिकार मृत्यु के अधिकार से कम नहीं) सामने देखकर उसके समक्ष हथियार डाल देना अथवा अपने हथियारों को और भी दृढ़ता से पकड़ लेना, अपने सिद्धान्तों को अपनी जान बचाने के हेतु छोड़ देना अथवा अपने सिद्धान्तों के लिए अपनी जान की परवाह न करना, अपने को बनाने के प्रयत्न में दूसरों के दुखों के प्रति तटस्थ हो जाना अथवा दूसरों के दुखों को अपना बना लेना—मानव की यह विवशता और दृढ़ता आदि काल से चली आयी है। जहाँ तक मानव की विवशता का सम्बन्ध है, सागर ने उसे अपूर्व सफलता से इस उपन्यास में चित्रित किया है। उसे देखे बिना भी उसे अनुभूत बनाकर दिखाया है। मानव की दृढ़ता का चित्रण वह उतनी सफलता से नहीं कर सका। कदाचित् इसलिए कि उसे वह अपनी अनुभूति का अंग नहीं बना सका। पर जो वह कर सका उसका भी महत्त्व कम नहीं। सफलता के साथ उतना कर सकना भी सुगम नहीं।

यहीं मैं इस सक्रान्ति-काल के लेखक, उसकी विवशता, दृढ़ता और उसके आदर्श के प्रश्न पर आता हूँ। हमारे अधिकांश लेखकों और आलोचकों की यह विवशता है (उस विवशता के स्वाभाविक कारण भी हैं) कि जहाँ उनके विचार पक्के हैं, अनुभूति कच्ची है। सोचने पर अपने प्रयास को स्तुत्य मानते हुए वे देश में होनेवाली प्रत्येक हलचल पर लिखना चाहते हैं,—बिहार की महामारी, बंगाल के अकाल, ४२ का विस्फोट, आर० आई० एन० का विद्रोह, स्वतन्त्रता-दिवस की यथार्थता, पंजाब के हत्या-काण्ड की वीभत्सता, शरणार्थियों की दुर्दशा, आदि-आदि सबको अपनी लेखनी का

विषय बनाना चाहते हैं और जो नहीं बना पाते (बनाने की इच्छा के बावजूद) उन्हें लताड़ते हैं । परन्तु जहाँ उनका स्तिष्क इस आवश्यकता को छूता है, हृदय उसे उस हद तक नहीं छू पाता कि वे उन हलचलोंको अपनी अनुभूति का ऐसा अंग बना पाये, जिससे वे एक ऐसी उत्कृष्ट रचना की सृष्टि कर सकें, जो केवल उनके कर्तव्य ही की पूर्ति न हो, बल्कि उनकी मानसिक और जैसा मैंने कहा है, शारीरिक आवश्यकता की भी पूर्ति हो । हमारे अधिकांश लेखक निम्न अथवा मध्य-मध्यवर्ग से सम्बन्धित हैं । जिनका जन्म देहात में हुआ है उनका सम्पर्क देहात से नहीं रहा, यही कारण है कि जब वे मजदूर किसान की समस्या पर कलम उठाते हैं, तब वे उसमें वह चीज पैदा नहीं कर पाते जिसे उन्हीं-जितना निपुण कोई ऐसा कलाकार पैदा करता जो स्वयं मजदूरों अथवा किसानों में पला होता और उनकी कठिनाइयाँ जिसकी अनुभूति का अंग होती । हाल ही में कृष्णचन्द्र ने अपनी प्रवाहमयी लेखनी से एक स्ट्राइक और उसमें भाग लेनेवाले एक अन्धे मजदूर लड़के को लेकर एक कहानी 'फूल सुख है' लिखी है, पर वह जुलूम के सारे चित्रण के बावजूद एक रूमानी कहानी होकर रह गयी है । जहाँ तक देश की हलचलों का सम्बन्ध है हमारे वर्तमान लेखक अपनी आर्थिक उलझनों तथा दूसरी कठिनाइयों के कारण उनमें सक्रिय भाग नहीं ले सकते । वे दूर बैठकर, जागरूकता के अपने कर्तव्य से विवश होकर, हमारे प्रगतिशील आलोचकों के कोड़ों से बचने के लिए (जिनके पास आलोचक का कोड़ा तो है पर सृजनकर्ता के उत्तरदायित्व तथा कठिनाई का बोध नहीं) जो लिखते हैं, वह प्रायः हगामी तथा सामयिक होकर रह जाता है ।

एक दूसरी तरह के लेखक हैं जो सौभाग्य अथवा दुर्भाग्य से इन हलचलों में से किसी-न-किसीके साथ रहे हैं और उन्होंने उनपर लिखा भी है । सागर इसी दूसरी श्रेणी के लेखकों में हैं । हिन्दी में अज्ञेय, यशपाल, राधाकृष्ण, अमृतराय, विष्णु, ओंकार शरद, तिवारी तथा अन्य कई लेखकों को यह सौभाग्य प्राप्त हुआ है । ये लेखक पहले लेखकों से किस तरह

लाभ में हैं, इसे बिहार की महामारी के सम्बन्ध में राधाकृष्ण की अमर कहानी 'एक लाख सत्तानवे हजार', दिल्ली के साम्प्रदायिक दंगे में सम्बन्धित विष्णु की कहानी 'अगम अथाह' और सागर के इस उपन्यास को पढ़कर जाना जा सकता है। यह भी जाना जा सकता है कि अनुभूत वस्तु की सन्निकटता किस प्रकार कृति को आप-से-आप सजीवता प्रदान कर देती है। इन लेखकों ने उन हलचलो के यथार्थ तत्वों को बड़ी सफलता से चित्रित किया है। बहस चूँकि सागर के इस उपन्यास से है, इसलिए मैं कहूँगा कि स्वयं उस हत्याकांड का कुछ अंश देखने, उसके हर उतार-चढ़ाव को प्रतिदिन निरखने और उसका अंग बनने के कारण वह उस हत्याकांड और उसमें मानव की सीधी-साधी पशु-भावनाओं का सफल और सजीव चित्रण कर सका और उजागरसिंह, अनन्ती और निर्मला-जैसे यथार्थ चरित्र उपस्थित कर सका।

मैंने उपन्यास के नायक आनन्द का झिंक जान-बूझकर नहीं किया। क्योंकि उपन्यास का नायक ही मेरे निकट उसकी दुर्बलता है और यही दुर्बलता प्रायः दूसरी श्रेणी के लेखकों की दुर्बलता बन जाती है, जब वे यथार्थ में किसी आदर्श का समावेश करते हैं। जहाँ सागर ने ऊषा, उजागरसिंह, अनन्ती और निर्मला के चित्रों को तूलिका के दो-चार हाथों ही से उभार दिया है, वहाँ इतने पृष्ठ रँगने पर भी नायक की रूप-रेखा को नहीं उभार पाया। आनन्द की दशा बहिया पर तैरते हुए एक ऐसे तिनके-सी हो गयी है जो चाहता है कहीं किनारे पहुँचे पर अन्तर में कोई प्रेरक शक्ति न होने के कारण बेकार इधर-उधर थपड़े खाता है। आनन्द लाहौर के दंगे के आरम्भिक दिनों में एक मुहल्ले में फलनेवाली घृणा को देखता है, और एक सेठ की लड़की से प्रेम करता है, मौलाना (एक दर्दमन्द मुसलमान मौलवी) की सहायता से वह ऊषा को (दंगे के बाद) बचाने में सफल हो जाता है। रिलीफ कैम्प में लड़की इस भ्रम में पड़कर कि आनन्द ने उससे इसलिए प्यार करना छोड़ दिया है

कि वह मुसलमानों के पास रही है, विष खाकर मर जाती है और आनन्द इस अवृत्ति (Frustration) को लिये उस आग से निकलने के बदले बार-बार उसी आग में (प्रकट 'कुछ' करने के लिए) जाता है ; कुछ महत्व का काम कर नहीं पाता और जब आखिर पश्चिमी पंजाब की उस आग से निकलकर वह पूर्वी पंजाब की हृद पर पहुँचता है तो वह उसमें झुलस चुका होता है, इन्सान की इन्सानियत में उसका विश्वास उठ चुका होता है। सागर के शब्दों में 'आनन्द पागल नहीं होता बल्कि इन्सान आत्म-हत्या कर लेता है।'

जहाँ तक इन्सान की आत्म-हत्या का प्रश्न है, आम इन्सान कभी आत्म-हत्या नहीं करता। (यहाँ 'आत्म-हत्या' का अर्थ शारीरिक आत्म-हत्या है यद्यपि सागर ने उसे साकेतिक रूप में लिखा है। आनन्द का पागल होना उसके निकट इन्सान के आत्महत्या करने अथवा मरने के बराबर है) आम इन्सान में अपूर्व जीवनी-शक्ति है। वह दीठ भी कम नहीं। वह जल्दी आत्म-हत्या नहीं करता, न जल्दी पागल होता है। उसे पागल करने के लिए जबरदस्त personal sorrow (व्यक्तिगत शोक) की आवश्यकता है। दूसरे के दुखों को देखकर कोई पागल नहीं होता, आत्म-हत्या की तो बात दूर रही। चैकोस्लोवाकिया में कम्यूनिस्ट पार्टी के पत्र Rude Pravo के सम्पादक जूलियस फूचिक ने अपनी पुस्तक Notes from the Gallows* में जहाँ उस भयानक अत्याचार का जिक्र किया है जो नाज़ियों ने १९४२ तथा ४३ में वहाँ के वासियों पर किया, जहाँ निर्दोष कैदियों को नाज़ी आतताइयों द्वारा अतीव अमानुषिक ढंग से पिटते, इच्च-इच्च करके कत्ल होते और बिना किसी

* हिन्दी में इसका अनुवाद 'फॉसी के तल्ले से' नाम से अमृतराय ने किया है और प्रस्तुत पुस्तक के प्रकाशकों ने ही उसे भी प्रकाशित किया है।

अदालती कार्यवाही के सहस्रो की सख्या में गोली का शिकार होते दिखाया है, वहाँ इस शाश्वत सत्य की ओर भी संकेत किया है :

“They send to death workers, teachers, farmers, writers, officials, they slaughter men, women and children, murder whole families, exterminate and burn whole villages, Death by lead stalks the land like the plague and makes no distinction among its victims.

But in this horror people still live.

People still live—आम इंसान की यही जीवनी-शक्ति है जो प्रलय के बाद भी उसे फिर से नयी सृष्टि बसाने की प्रेरणा देती है ।

रहा खास इन्सान, बुद्धि-जीवी, जागरूक मानव । वह भी आत्म-हत्या नहीं करता । जीवन में उसका विश्वास आम इंसान से अधिक पक्का होता है । जहाँ आम इंसान मृत्यु से डरता है वहाँ खास इन्सान मृत्यु से भी नहीं डरता । जीवन के लिए ही वह अपने जीवन की बलि दे देता है । आम इंसान की क्रूरता, बर्बरता, उपेक्षा, घृणा, स्वार्थ और ओछेपन को वह भली-भाँति जानता है, उनका कारण जानता है । इसीलिए जब वह मानव की इन पाशविक वृत्तियों का विस्फोट देखता है तो न घृणा से भागता है, न भ्रान्त हो आत्म-हत्या करता है और न पागल होता है । वह उस समस्त पाशविकता की तह तक पहुँचता है । मानव के इन दोषों के लिए एक अपार करुणा से प्रभावित होकर वह उसके सुधारार्थ प्राणों की बाजी लगा देता है । वह जीता है तो जीवन के लिए और यदि कहीं अपने प्रयास में मर जाता है तो भी जीवन ही के लिए । ईसा से लेकर महात्मा गांधी तक, जनता के हित शहीद होनेवाले जागरूक मानवों की मिसाल हमारे सामने है ।

आनन्द न पहला इन्सान है, न दूसरा । यदि सागर अपने आपको केवल यथार्थ के चित्रण तक सीमित रखता तो कदाचित् ठीक रहता, क्योंकि वहाँ वह सिद्धहस्त है (अपनी रूमानियत के बावजूद), पर उसकी रूमानियत और कच्ची विचार-धारा उसे उन पानियों में ले गयी जिनकी गहराइयों से वह परिचित नहीं । इसलिए वह गंता खा जाता है । मौलाना का चरित्र भी इसीलिए हाड़-माम का नहीं बन सका (अपनी समस्त नेकी और लेखनराजी के बावजूद) क्योंकि उसमें लेखक की आस्था केवल बौद्धिक है, अनुभूत नहीं । मौलाना केवल उसकी 'खुश रुहमी' का कारनामा है—दूसरी श्रेणी के लेखक, जो अपनी कला और अपने विचारोंके प्रति इस हद तक जागरूक नहीं रहते, प्रायः इस दुर्बलता का शिकार हो जाते हैं ।

यहाँ मैं तीसरी श्रेणी के लेखकों पर आता हूँ । ये लेखक न अनुभूति के बिना लिखते हैं, न अनुभूत में, यथार्थ में आदर्श का समावेश करते हुए डगमगाते हैं । इन्हे यदि हलचल के साथ होने का अवसर मिलता है और यदि वह हलचल उन्हें छूती है तो वे न केवल उसके यथार्थ का चित्रण करने की प्रतिभा रखते हैं, बल्कि अपने विचारों अथवा आदर्शों के उचित समावेश की भी । बात चूँकि पंजाब के हत्याकांड की चल रही है इसलिए मैं यहाँ श्री अज्ञेय के 'शरणार्थी' की दो कहानियों 'बदला' तथा 'शरणदाता' और ख्वाजा अहमद अब्बास की बदनाम कहानी 'सरदारजी' का उल्लेख करूँगा । अब्बास की कहानी में टैक्निक की त्रुटियाँ भले ही हों, पर उसने, हम बर्बर हैं यही दिखाकर ही सब्र नहीं किया, बल्कि बर्बर होते हुए भी हम क्या हैं, किन सद्भावनाओं की योग्यता रखते हैं, यह भी बताया है । यही बात और भी जोर से अज्ञेय की इन कहानियों के सम्बन्ध में कही जा सकती है, क्योंकि वहाँ कला की भी त्रुटि नहीं । 'बदला' का नायक सरदार 'सरदारजी' के सरदारजी की भाँति मुसलमान द्वारा बचाया नहीं गया । (उसकी कुर्बानी की तह में यह ऋण चुकाने की-

भावना भी नहीं) वरन् मुत्तलमानो द्वारा तबाह किया गया है । इसपर भी उसकी जागरूकता मुसलमानो ही को बचाती है ।

सो सागर का नायक यथार्थ और आदर्श किसी कसौटी पर भी पूरा नहीं उतरता । उसकी निराशा न साधारण मानव की निराशा है, न असाधारण मानव की । उसे एक चीत्कार समझिए जो लेखक की लुट्टी हुई भावुक आत्मा ने उस भयानक हत्याकाण्ड को देखकर बुलंद किया है । चीत्कार में सुर और ताल को न ढूँढिये, केवल उसकी सीधी, सरल दयानतदारी ही को देखिये ।

सागर के इस उपन्यास को लेकर इस प्रश्न पर उर्दू-क्षेत्र में काफ़ी वाद-विवाद हुआ है कि पंजाब के हत्याकाण्ड में हमारी यन्त्रणा-प्रियता (Sadism) का कितना हाथ है और किसी दूसरी शक्ति अथवा अन्य भावना का कितना ? सागर ने तो प्रकट ही इस सबका अभियोग हमारी यन्त्रणा-प्रियता के सिर थोप दिया है । यह यन्त्रणा-प्रियता हमारे यहाँ अधिक है अथवा यूरोप में, इस बात पर बड़ी तेज बातें एक दूसरे की ओर से कही गयी हैं । इसीलिए यहाँ इस प्रश्न पर चन्द शब्द कहने की आवश्यकता है ।

अब्बास साहब ने जहाँ अपनी भूमिका में यह लिखा है कि इस हत्याकाण्ड और इसमें प्रदर्शित बर्बरता का कोई एक कारण नहीं, वहाँ मैं उनसे सहमत हूँ । क्योंकि इतनी बड़ी दुष्टता के बदले यदि हम किसी छोटी-सी घटना का भी विश्लेषण करें और उसका ठीक कारण खोजना चाहें तो हमें मानव-मन की कई उलझनों को सुलझाना होगा । इतने अधिक आदमियों ने इतने अधिक आदमियों की हत्या इतनी क्रूरता और बर्बरता से कर दी, स्त्रियों और बच्चों पर अमानुषिक अत्याचार तोड़े, इसके बदले यदि हम एक व्यक्ति द्वारा दूसरे व्यक्ति की हत्या का ठीक-ठीक विश्लेषण करें (फिर चाहे वह हत्या पत्नी से ऊँचे हुए पति अथवा पति से ऊँची हुई पत्नी ने की हो अथवा महज किमी डाकू ने किसी

पूँजीपति की) तो हम पायेंगे कि कारण एक नहीं, अनेक हैं—त्रैयक्तिक, आर्थिक, सामाजिक, शारीरिक, मनोवैज्ञानिक आदि-आदि ।

लेकिन जहाँ अन्वयस हिन्दुस्तानियों की वर्चरता की तुलना में दूसरों की वर्चरता को कम बताते हैं, वहाँ मैं उनसे सहमत नहीं । पजाब में जो कुछ हुआ वह औसत मनःस्थिति के मानवों का किया- धरा नहीं था । (साधारण से असाधारण मनःस्थिति को वे किन कारणों से पहुँचे, इसके लिए भारत के लम्बे इतिहास को पढ़ना पड़ेगा) और असाधारण मनःस्थिति में साधारण मनुष्य क्या कुछ नहीं कर सकता, इसे वही जानते हैं जो स्वयं उस असाधारण मनःस्थिति से गुज़र चुके हो । शोलोखाव के उपन्यास का उपर्युक्त स्थल पढ़ने पर हम जान लेंगे कि असाधारण मनोदशा में हिन्दू सुसलमान अथवा सुसलमान हिन्दू ही की बोटी-बोटी नहीं उड़ा सकता, बल्कि भाई भाई की, चचा भतीजे की, आदमी अपने सगे-सम्बन्धियों की बोटी-बोटी अतीव निर्दयता से उड़ा सकता है । पुरुष तो पुरुष डेरिया-सी नारी तक विरोधियों के हाथों निर्दयता से पिटकर मरणासन्न आइवन—अपने निकट सम्बन्धी—को गोली का शिकार बना सकती है । और जो बात पजाबियों या पाकिस्तानियों अथवा रूसियों के बारे में कही जा सकती है, वही जर्मनो, अग्रेजो अथवा अमेरिकनो के सम्बन्ध में भी कही जा सकती है । आदमी हर स्थान, हर प्रदेश में आदमी है । और जब असाधारण परिस्थितियों उसकी प्रकृत भावनाओं पर से बाह्यावरण हटा देती हैं तो वह एक दूसरे से भिन्न नहीं दिखायी देता । पुराने उपन्यासों का यही Classic गुण कि वे मानव के गुण-दोषों का यथार्थ चित्रण करते हैं, उन्हें आज भी प्रिय बनाये हुए है । गोगोल ने अपना उपन्यास 'मृत रूहें' (Dead Souls) एक सदी पहले लिखा, परन्तु कौन कह सकता है कि जो त्रुटियाँ रूसियों की उसने दिखायी हैं, वे आज वहाँ नहीं हैं । रूस की बात छोड़िये, मैं यह कहूँगा कि आज वे कहाँ नहीं हैं । आप अपने आस-पास देखेंगे तो उस

उपन्यास के अधिकांश पात्र आपको अपने इर्द-गिर्द नजर आ जायेंगे । मुझे प्रसन्नता है कि यदि मागर पंजाब की दुर्घटना के कारणों की गहराई में नहीं जा सका (अथवा यों कहना चाहिए कि सभी कारणों की गहराई में नहीं जा सका) तो उमने कम-से-कम घृणा, प्रतिशोध और साम्प्रदायिकता की वहिया में बहते हुए मानवों की मनःस्थिति, उनके आवेग, आवेश, भय और विवशता का सजीव और मर्म-स्पर्शी वर्णन तो किया जो कई स्थानों पर Classic हो गया । और यह कोई छोटी सफलता नहीं ।

मागर उर्दू के लिए पुराना चाहे हो, पर हिन्दी के लिए नया है । अबतक 'विचार' और 'नया समाज' में उसकी चन्द कहानियाँ छपी हैं, पर मुझे विश्वास है, इस उपन्यास के बाद वह नया न रहेगा—हिन्दी का अपना लेखक हो जायगा जैसे उर्दू का वह अपना लेखक है—और प्रस्तुत उपन्यास अपनी समस्त त्रुटियों के साथ (और त्रुटियों किस अच्छे उपन्यास में नहीं) हिन्दी के श्रेष्ठ उपन्यासों में स्थान पायगा ।

साहित्यकार ससद्
रसूलाबाद

उपेन्द्रनाथ त्रिपाठी

मेरी ओर से

धृणा में जो शक्ति है वह प्यार की भावना में नहीं !

मैं इस उपन्यास की मदद से आपके दिलों में धृणा की भावना जगाना चाहता हूँ ताकि उसमें शक्ति भी अधिक हो और जीवन भी ।

वर्तमान काल में महात्मा गांधी और उन-जैसी दूसरी महान् आत्माओं ने और अतीत में बड़े-से-बड़े पैगम्बरों और अवतारों ने आपको प्रेम करना सिखाया है—मानवता से, सत्य से । जो पुण्य है उससे प्रेम करने की शिक्षा उन्होंने दी है, परन्तु आपने अपने कई हजार वर्षों के निरंतर चलन से यह प्रमाणित करने की कोशिश की है कि आपकी धृणा अमर है, प्रेम नहीं, जोर देने पर आप प्रेम को एक बाह्य परदे की भाँति सामयिक तौर पर आँट सकते हैं, परन्तु स्वतंत्रता मिलते ही आप उस नकाब को नाँच फेंकना चाहते हैं, और फिर अपनी मनचाही क्रीड़ाओं में व्यस्त हो जाते हैं । उस समय आप हर पिछली लड़ाई से अधिक भयंकर एक और लड़ाई लड़ते हैं, धृणा की कालोत्पन्न सैरगाहों में मानवी रक्त के सुर्ख फव्वारे आकाश-शिखर पर विजय पाने की कोशिश में लग जाते हैं और किसी शाहजहाँ की आँख से प्रेम और वफा के नाम पर बहाये गये उस एक आँसू—ताजमहल को जमे हुए सफेद लहू से बनाये गये पाषाणों का एक ढेर-मात्र बना दिया जाता है ।

मुझे विश्वास है कि यह सब कुछ इसलिए नहीं होता कि आपको इन्सानियत से वैर है (क्योंकि आखिर इन्सान आप स्वयं ही तो हैं और अपना विनाश किसीको प्रिय नहीं होता), बल्कि शायद आप यह सब कुछ इसलिए करते हैं कि आपको प्यार के उपदेश ही से धृणा है । एक मासूम बालक की भाँति—आपके प्राकृतिक मासूमपन अथवा निर्विकार

होने और इस परम विशाल प्रकृति के उस अनदेखे सिरजनहार के सम्मुख आपके और अपने बचपने का मैं निरापद रूप से कायल हूँ—आप अपनी ज़िद मनवाने के लिए अपने निजी नुकसान की भी कोई चिन्ता नहीं कर रहे। अतः मनोविज्ञानवेत्ताओं के आधुनिक शिक्षानुसार मैं आपको धर्मोपदेशों के कोड़ों से पीटने के बजाय आप ही की ज़िद मान लेता हूँ। आपकी बात रखने के लिए मैं आपसे कहता हूँ कि आप ही की भावना ठीक है। इसीको फलने-फूलने दीजियें।

मैं आपको घृणा का उपदेश देता हूँ—वहशीपन से, वर्चरता और पाशविकता से, अमानुषिकता और हिंसा से घृणा का उपदेश। आपको घृणा ही करनी है तो इनमें घृणा कीजिये और इस प्रकार आप घृणा के पथ से ही सत्य-मार्ग पर आ जायेंगे।

आप ही के हथियार का प्रयोग करते हुए मैंने आपको इस ज़िद का अंतिम परिणाम दिखाने की कोशिश की है, आपकी उन भावनाओं का, जिन्हें आप प्राकृतिक और अधिक जोरदार कहते हैं, सच्चा चित्रण आपके सामने पेश कर दिया है—इस आशा से कि आपको इसी शक्तिशाली भावना से घृणा हो जाय। आखिर आपको घृणा ही तो चाहिए। मैंने आपके सच्चे 'महाकाव्यों' का चित्रण करते समय जरा भी भिन्नता से काम नहीं लिया। हालाँकि यह मेरे कुछ नफ़ासत-पसंद मित्रों को बहुत बुरा लगा है और कई औरों को भी लगेगा, परन्तु मैं उनकी परवाह नहीं करूँगा। मैं आपके साथ आप ही के मनचाहे पथ पर उस अंतिम सीमा तक चला आया हूँ जहाँ उस पथ की आखिरी मन्जिल है—आत्म-हत्या।

घृणा में विष की-सी शक्ति है, वह दूसरे को तो मारती ही है, अपने को भी नहीं छोड़ती और यही मैं आपको दिखाना चाहता हूँ। मैं आपको बताना चाहता हूँ कि हिंसा, वध और हर पुण्य-भावना का सतीत्व नष्ट करने का यह शौक जब अपनी चरम सीमा को पहुँच जायगा तो उसका एकमात्र परिणाम मौलाना के शब्दों में यही हो सकता है कि.....इन

कातिष्ठ कौमो के घर मविष्य मे बच्चो की जगह लाये ही पैदा हों—मरे हुए लड़के और ऐसी लड़कियाँ ही इस कौम की कोख से जन्म ले जिनका सतीत्व जन्म से पहले ही नष्ट किया जा चुका हो ; और फिर सारी-क़ी-सारी कौम अपने ही आतक और घृणा के मारे दरियाओ में कूद-कूदकर मर जाय—' और इन्सान 'आनद' के अतर में मौजूद इन्सान की भौति आत्म-हत्या कर ले ।

अगर मैंने बुनियादी तौर पर इस परिणाम, इस हिंस्र पाशविकता, इस अमानुषिकता के विरुद्ध आपके हृदय में घृणा पैदा कर दी है तो मैं अपने-आपको कृतकार्य समझूँगा । निश्चय ही बर्बरता से यह घृणा आपको मानवता के निकटतर ले आएगी । यदि इस उपन्यास की सान पर चढ़कर आपकी उस घृणा की तलवार को इतनी तीखी धार मिल जाय कि फिर मविष्य में जब कभी आपका हाथ किसीके सतीत्व पर उठने लगे, या कभी फिर किसी नन्हे बच्चे की गर्दन तक आपका छुरा पहुँचने लगे, तो घृणा की वही तेज तलवार आपके उस उठते हुए हाथ को काट डाले, यह लोहा उस कटार के लोहे को कुण्ठित कर दे, तो मैं समझूँगा कि मेरी लेखनी सफल हो गयी, मेरा काम पूर्ण हुआ ।

✽

✽

✽

✽

ऊपर की पक्तियाँ उन लोगों के लिए लिखी गयी हैं जो घृणा की प्रभुता मे विश्वास रखते हैं ।

उनके अतिरिक्त और लोग भी हैं जो दूसरी सीमा पर हैं, उस सीमा पर जहाँ मन के लड़्डुओं के सिवा और कुछ है ही नहीं, जहाँ निराशा और विफलता पाप है ।

ऐसे ही एक मित्र ने इस उपन्यास की पाण्डुलिपि पढ़ने के बाद मुझसे कहा था कि 'इसमें निराशा बहुत है, मायूसी और विफलता है, आशा-

चाद की भल्लक तक नहीं।' ख्वाजा अहमद अब्बास ने भी कुछ ही दिन पहले बम्बई के प्रसिद्ध अँगरेजी पत्र 'भारत-ज्योति' के कालमो में मानव-प्रेम के कुछ नये उदाहरण देकर मुझे पब्लिक तौर पर सम्बोधित करते हुए लिखा है—'यह देखो सागर, अभी इन्सानियत जीवित है, मरी नहीं.....।'

उन मित्रों से मुझे केवल यह कहना है कि उन्होंने उपन्यास के बाष्प तल को ही देखा है, उसकी गहराइयों में तड़पनेवाली आत्मा को वह नहीं चीन्ह सके। यदि मुझे इन्सानियत की मौत का विश्वास हो जाता तो मैं शायद यह उपन्यास ही न लिखता। और यदि लिखता तो उसमें मौलाना-जैसा वह सब पर छा जानेवाला पात्र न होता, उसमें किशनचंद न होता, उसमें भरपूर आशावाद को वह महान प्रतीक (symbol) निर्मल न होती, जो शारीरिक, मानसिक और आत्मिक रूप में सर्वस्व छुटा चुकने के बाद भी जब आशा और मानवता के उस स्रोत—आनन्द के पास पहुँचती है तो स्वयं भी आशावाद का सबसे बड़ा और सबसे मामूली प्रतीक बन जाती है। और सबसे बढ़कर उसमें आनन्द-जैसा पात्र नायक न होता, जिसकी नींव ही मानवता और प्रेम के दर्शन पर खड़ी है। और स्वयं यही बात मेरे इस विश्वास का प्रदर्शन करती है कि मूल रूप में मानव पुण्य-सत्य का उपासक है, क्रियाशील और ऊर्ध्वगामी है; पाप का उपासक नहीं और न अकर्मण्य और अधोगामी है। उपन्यास के अन्त में आनन्द ने जो कुछ किया, केवल उसी से उसके सारे गत विचार, उसका सारा फलसफा मिथ्या और 'कुछ नहीं' होकर नहीं रह जाता, बल्कि मेरी लेखनी में जितनी थोड़ी-बहुत शक्ति है उसका पूरा प्रयोग करके मैंने आपको झँझोड़-झँझोड़कर यह बताने की चेष्टा की है कि घृणा और हिंसा का परिणाम कितना भयानक हो सकता है—वह परिणाम, जब आनन्द-जैसा इन्सान भी चिल्ला उठता है कि 'यदि इन्सान आत्महत्या नहीं करेगा तो मैं उसे मार डालूँगा,' जब इन्सान इन्सान का गला घोटकर

आत्महत्या कर लेता है और जब महात्मा गांधी को गोली मारकर कत्ल कर दिया जाता है।

आनन्द अकेला नहीं है।

अपने देश की सच्ची घटनाएँ आपके सामने हैं। इस मायूसी, इस घोर निराशा ने आनन्द-जैसे लाखों इन्सानों को आनन्द की भोंति इन्सान का कातिल बना दिया है, और महात्मा गांधी और मौलाना-जैसे लाखों इन्सानों का स्वयं इन्सान ही के हाथों वध हो गया है। यदि आपको यह बुरा लगा हो तो इसे रोकिये, इस निराशा को, इस घोर अन्धकार को दूर कीजिये। जो बच गया है उसे बचा लीजिये—यही मुझे कहना है। यदि मैंने बुनियादी तौर पर उस मरते हुए इन्सान आनन्द से आपकी सहानुभूति पैदा कर दी है तो मैं समझता हूँ कि मैं कामयाब हूँ, और तब इसका अर्थ यह नहीं होगा कि मैंने निराशावाद और अकर्मण्यवाद का प्रचार किया है।

हाँ, मैंने केवल जबानी आशावाद या मौखिक कर्मण्यता का ढोंग नहीं रचाया, जिसमें wishful thinking अधिक है और कर्म बहुत कम, मैंने किसी भी तरीके से आपको कर्म पर उभारने की चेष्टा की है, और यदि मेरी कोशिश कामयाब है तो मुझे और कुछ नहीं चाहिए, मैं उसके बदले कड़ी-से-कड़ी आलोचना, कोई भी बुराई अपने सिर लेने को तैयार हूँ।



आनन्द का वर्णन ऊषा के चरित्रावलोकन के बिना अधूरा ही रह जाता है, ऊषा जो एक आत्मा की भोंति सारे उपन्यास पर छायी हुई है, परन्तु जो स्वयं सारे उपन्यास में मुश्किल से एक-आध परिच्छेद में प्रकट होती है। ऊषा एक प्रतीक, एक Symbol है उस अनादि और अनन्त प्यास का, उस विरह-तृषा का जिसे प्रणय-व्यथा कह सकते हैं, नहीं

बल्कि कोन कह सकता है कि उसे ससार-व्यथा या स्वयं जीवन-व्यथा भी नहीं कह सकते, वही तृषा, वही तदनगी जिसके लिए न्याज हैदर ने लिखा था कि—

तदनगी नाम है जीने का मुझे जीने दे

वह सदा की खोज—सत्य की, प्यार की या हर Utopian आदर्श की खोज, वह अनन्त जिज्ञासा जो कलाकार को सदैव आगे-ही-आगे धकेलती चली जाती है, वही जो उसे अपनी किसी भी मास्टरपीस या अपनी किसी भी प्रणयिनी से कभी पूरी तरह सन्तुष्ट नहीं होने देती, कलाकार का वह काल्पनिक पूर्ण-आदर्श जो स्वयं कभी उसकी पकड़ में नहीं आता, परन्तु जो एक कभी न बुझनेवाला आशा-दीप उसके मार्ग में रखकर उसे यह कहकर सदा आगे ही आगे धकेलता रहता है कि 'अभी नहीं, अभी मजिल हजार कोस है दूर,' और उसे जीवित रखता है, उसकी तड़प का स्पन्दन कम नहीं होने देता, वह तड़प जो आनन्द का अपने असली कर्तव्य-क्षेत्र तक पहुँचने से पहले एक क्षण का चैन नहीं लेने देती, जिसके चिरन्तन विचार से या जिसके योग्य अपने-आपको प्रमाणित कर सकने की कोशिश में इन्सान महानतम कार्य पूर्ण कर सकता है और करता है—वही है ऊषा। यह कभी न बुझनेवाली पिपासा, किसी चरम ध्येय की यह आतुर माँग जो कभी बस नहीं होती, मृत्यु की छाया उसपर से गुजर जाती है, परन्तु वह छाया भी उसकी चमक को मंद नहीं कर सकती—वह अनन्त प्रकाश क्षीण नहीं होता—परन्तु उसका मार्ग कर्तव्य, नियंत्रण और ऐसे ही कठिन और कटु रास्तों से होकर जाता है, जिस पर चलने के लिए एक चट्टान का-सा अटल निश्चय और तूफान का-सा प्रबल उत्साह चाहिए। इसीलिए कभी-कभी उसकी दीर्घता से तंग आकर या झुँझलाकर कोई निकट का छोटा पथ खोजने का कोशिश में इन्सान पथभ्रांत भी हो जाता है, भटक भी सकता है।

यदि आनन्द पथभ्रांत हो गया है तो उससे सहानुभूति कीजिये, हम-

दर्दा कोजिये । यह आत्मक लिए कम का आह्वान है कि इन्सान के पथ से उस कटुता को, उम विप को दूर कर दीजिये, धुध में लिपटे हुए उन दैत्यों को मिटा डालिए जो आनन्द और ऊषा के दर्म्यान, इन्सान और उसके आदर्श के बीच दीवार बनकर खड़े हो गये हैं, और इन्सान को फिर इस योग्य बना दीजिये कि वह आज से हजार वर्ष पश्चात् आने वाले मानव का सौंदर्य और प्यार का सन्देश सुना सके ।

✽

✽

✽

इस सब कुछ के बावजूद मैं इस उपन्यास में निराशा और एक विप-मयी कटुता की उपस्थिति को अगीकार करता हूँ । इस बारे में मुझे केवल यह कहना है कि यह निराशा केवल सामयिक भावुकता का परिणाम नहीं है, यह उपन्यास कोई डेढ़ वर्ष में लिखा गया है, और इतने दीर्घकाल में किसी सामयिक भावुकता के उफान को टढा होने के लिए काफ़ी समय मिल गया होगा, अतः यह सत्य है और जो घटित है उसका परिणाम है । मैं उन आशावादियों और लम्बे-लम्बे वक्तव्य देनेवाले अपने नेताओं में पूछता हूँ कि उन्होंने हिन्दुस्तान या पाकिस्तान में उन शरणार्थियों और 'महाजरीन' के हृदयों में आशा-दीप को बुझने न देने की कौन-सी सफल चेष्टा की है, और क्यों वह अभी तक शरणार्थी और महाजरीन ही कहलाते हैं ?

आज भी वह इन्सान जो इन्सान से पनाह दूँ देने के लिए अपने शहरों और घरों को छोड़कर भागे थे, इसी तरह अर्धनग्न अवस्था में छोटी-बड़ी टालियों बनाये बेसरोसामानी की हालत में, बरसते पानियों और कड़कती धूपों में कहीं शरण पाने के लिये इस विराट देश के एक कोने से दूसरे कोने तक मारे-मारे फिर रहे हैं, परन्तु हिंदुस्तान या पाकिस्तान में किसी भी जगह उन्हें सच्चे अर्थों में अब तक शरण नहीं मिल सकी, क्यों ? आज भी मैंने वर्षों में तैरते हुए और ओंधियों में उड़ते हुए रिफ्यूजी कैम्पों में रहनेवाले लाखों शरणार्थियों में से कई एक को यह

कहते सुना है कि इस जीने से तो उन दिनों धर्म के नाम पर बंध हो जाना अधिक सुखकर होता ।

क्या कोई कह सकता है कि १५ अगस्त, १९४७ की 'स्वतन्त्रता' के पञ्चात् भी निराशा की यह चरम सीमा एक ठोस सत्य नहीं है ? तो इस अवस्था में क्या आप केवल मीठी-मीठी आशावादी बातों से सत्य को छुटला सकते हैं ? नहीं ! बल्कि मैं तो समझता हूँ कि यदि मैं इसके विपरीत लिखता तो अपने ध्येय या Cause से विश्वासघात करता, उन लाखों बे-घर निराश्रय निस्सहायो मे विश्वासघात करता, स्वयं सत्य से विश्वासघात करता । फाँड़े में से निकलती हुई पीप धिनावनी अवश्य मालूम होती है, परन्तु फाँड़े का मुँह बन्द करके उसे छिपा देने से तो उसका इलाज नहीं हो सकता ।

हिन्दुस्तान और पाकिस्तान—दोनों देशों में कई लोगों को आज मैं इन शरणार्थियों पर असम्य और बदतमीज़ होने का दोषारोपण करते देख और सुन रहा हूँ । मुझे वह निर्मला के पति की भोंति कमीने दिखायी देते हैं, जो उसकी रक्षा करने के समय स्वयं कायरो और बुज़ादिलो की भोंति भाग गया था, परन्तु उसकी साहसपूर्ण वापसी पर उसके चरित्र और अपने कुल की लाज का न्यायाधीश बन बैठा । यहाँ मैं यह निवेदन कर दूँ कि मैं पाकिस्तान का बनना सहर्ष कबूल करता हूँ । मैंने राजनैतिक दृष्टिकोण से इस उपन्यास में कुछ भी नहीं कहा और न कहूँगा । क्योंकि यह विषय मेरे निकट बहुत छोटे और अत्यन्त क्षणिक होते हैं । यदि आप मानव को इस प्रकार स्वतन्त्र जीवित रहने दें जिससे उसे किसी चीज किसी सुख का अभाव न हो, तो मेरी तरफ से आप लाख बटवारे कीजिये, लाख नये देश बनाइये, मुझे कोई सरोकार नहीं । मैं तो केवल मानवता के दृष्टिकोण से बात करता हूँ और उसी दृष्टिकोण से मैं हिन्दुस्तान और पाकिस्तान के उन बड़े-बड़े पथ-प्रदर्शकों को कभी क्षमा नहीं कर सकता जो अपनी-अपनी राजनैतिक जीत के नशे में इतने मस्त हो गये थे कि

जिन्होंने उनके लिए वडे-से-वडे बलिदान दिये थे, अपने उन्हीं साथियों और अनुयायियों को 'पराये देश' के हिस्से वहशियों के बीच इस प्रकार निस्सहाय छोड़कर वे अपनी-अपनी राजधानियों में उत्सव मनाने चले गये थे।

मैं चाहता हूँ कि वह माननीय नेता और सामाजिक अदब-कायदे और सभ्यता के वह ठेकेदार भी इस उपन्यास को पढ़ें, ताकि उन्हें इस बात का कुछ थोड़ा-सा अदाजा तो हो सके कि शरणार्थी होने के क्या मानी होते हैं। मैं यह जानना चाहता हूँ कि उनमें से यदि कोई आनंद के स्थान पर होता तो क्या होता ? या वह क्या करता ? मैंने आनंद को पाकिस्तान और हिन्दुस्तान की सीमा पर लेकर एक प्रश्न-चिह्न की भाँति खड़ा कर दिया है। उसे आगे नहीं बढ़ा सका। क्योंकि मुझे दोनों में से एक भी देश की ओर से आशा और उम्मीद की एक क्षीण-सी प्रकाश-रेखा भी आती दिग्गयी नहीं दी जिसके सहारे मैं उस देश की ओर उसका पथ-प्रदर्शन कर सकता।

आशावाद की वह प्रतीक निर्मला भी उस स्थान पर पहुँचकर इस आवात से जड़ हो गयी जवान से यही प्रश्न पूछ रही है कि 'क्या अब निराशा होने का समय आ गया है ?' और इस प्रश्न का उत्तर वह आप से माँगती है—आप, जो इसे पढ़ रहे हैं, आप जो मानव-कुल के उत्तराधिकारी हैं, और आपसे भी,—जो इस देश के नेता है, जो इस स्वतंत्र राज्य की गद्दी पर बैठे हुए कर्णधार हैं, उत्तर दीजिये !

✱

✱

✱

मैं इस बात को भी कबूल करता हूँ कि इन सब बातों के बावजूद यह भी सत्य हो सकता है कि इस विषम-भरी कटुता और घोर निराशा में मेरी अपनी निराशाएँ और आंतरिक दर्द भी भँक रहे हों, क्योंकि मुझे इस बात का निश्चय है कि कोई कला अपने सृजन-कर्ता के आत्म-प्रक्षेपण (Self-projection) से मुक्त नहीं हो सकती। बल्कि असल में कला की

नींव ही किसी कलाकार की आत्माभिव्यक्ति (Self-expression) की कोशिश से पड़ती है। जो व्यक्तिगत है उसमें और कला में अंतर केवल इतना है कि जब कलाकार अपनी पीड़ा या अपने अंतर के दर्द को अपनी ऊर्ध्वगामिनी आत्मा की गूढतम गहराइयों में धोकर इतनी ऊँचाइयों (Sublimation) पर ले जाता है कि उसके अंतर का दर्द बुनियादी तौर पर जीवमात्र का दर्द दिखायी देने लगता है और वह उसे अपने से बिल्कुल अलग करके (Objectively) पेश करता है तो वह कला का रूप धारण कर लेता है। अतः यह बिल्कुल प्राकृतिक ही है कि जो वेदना, जो वि; मुझे बहुधा अपने अंतर में घुला हुआ दिखायी देता है उसीकी झलक मैं इस उपन्यास में भी जगह-जगह पा रहा हूँ। वह दर्द जो कभी-कभी अचानक इस प्रकार उद्दीप्त हो उठता है कि मानो सारा जीवन उसीके प्रकाश से आलोकित है, वह विष जो कभी सारे जीवन को नीलवर्ण करके छोड़ देता है, उसीकी झलक आप भी इस उपन्यास में पाएँगे।

दूसरी ओर उसका ठीक उल्टा रूप भी उतना ही बड़ा सत्य हो सकता है। अर्थात् यह कि इस उपन्यास ने मुझमें अत्यधिक निराशा और कटुता भर दी है। पहले तो गत डेढ़ वर्ष की सर्व-सहारक और रोंगटे खड़े कर देनेवाली घटनाओं से उत्पन्न हुआ तनाव ही काफी था। उसपर यह उपन्यास लिखने के लिए मुझे मानसिक तौर से उन सब घटनाओं और मानसिक अवस्थाओं में से फिर अपने-आपको गुजारना पड़ा। उपन्यास के विभिन्न पात्रों की जीवनियाँ मनसा स्वयं भी बितानी पड़ीं,—उनके साथ पागल होना पड़ा, उनके साथ रोना पड़ा, उनके साथ नन्हें मासूम बालकों का वध करना पड़ा, और उनके साथ कई बार स्वयं मरना भी पड़ा। चुनावें इस बीच स्नायुओं पर कितना तीव्र खिंचाव पड़ा होगा इसका हल्का-सा अनुमान तो आप कर ही सकते हैं। उसका परिणाम यह हुआ है कि गत तेरह वर्ष की सवर्ष-पूर्ण कठिनाइयाँ भी मेरे चेहरे से जो ताजगी और मेरी हँसी से जो मधुरता न छीन सकी थीं वह इस डेढ़ वर्ष

ने भग्य ली है। इस जालिम डेढ़ वर्ष ने जवानी ही में मेरे चेहरे पर प्रौढ़ता के चिह्न छाप दिये हैं, मेरी हँसी व्यग्य के विष में बुझकर रह गयी है। बाल सफेद हाते चले जा रहे हैं। अपनी डेढ़ वर्ष पहले की तसवीरें देखकर जब आईना उठाता हूँ तो मेरे अदर का सौंदर्य उपासक रो उठता है, मेरी हानि का अन्दाज़ा कौन कर सकता है जिसे अपनी जवानी भेंट करनी पड़ी है।

मैं पिछले साल न-जाने किसे सबोधन वरके सौंदर्य और प्रणय की एक बड़ी जोरदार कहानी लिखना चाहता था। मैं उसे पुकारना चाहता था कि 'ओ अनजानी प्रियतमे, ओ अनदेखे सौंदर्य, मैं सागर हूँ, मैं अकेला हूँ, मैं जाने किस अनादि काल से तुम्हें ढूँढ रहा हूँ, तुम्हारी ही प्रतीक्षा कर रहा हूँ, मैं तुम्हारे ही लिए हूँ—तुम कहाँ हो—?' तब क्यों मुझ-जैसे रोमाण्टिक कलाकार को जीवन की उस सबसे बड़ी जिज्ञासा का विष के घूँट की तरह पी जाना पड़ा? क्यों घटनाओं ने उसका बलिदान देकर मुझे यह उपन्यास लिखने पर मजबूर कर दिया? क्यों?

क्या अब मैं वह कहानी कभी लिख सकूँगा? मैं जिसके स्वप्न देखा करता हूँ, मुझे जिसका न-जाने किस अनादिकाल से इतजार है उसका प्यार पाने से पहले ही मुझे क्यों लूट लिया गया है? अब यदि वह आज ही आ जाय तो मैं उसे क्या भेंट करूँगा? अथवा यूँ सोचिए कि जिन अच्छे हालात के लिए, जिस आदर्श सुख के लिए मैं गत तेरह वर्षों से लड़ रहा हूँ—इन्सान हजारों वर्षों से लड़ रहा है, आज यदि वह मुझे प्राप्त हो जाय तो उसका रसास्वादन करने, उससे पूरा-पूरा आनंद लेने के लिए वह रसिक और युवा हृदय मैं कहाँ से लाऊँगा?

कुछ वर्ष हुए अत्यंत भावुक होने के कारण मुझे क्षयरोग हो गया था, परंतु राजेन्द्रसिंह बेदी के कथनानुसार उस राजरोग ने मुझे अत्यधिक भावुक बना दिया है। इसी प्रकार जीवन के कुछ विष-भरे अनुभवों और

अनुभूतियों ने यह उपन्यास लिखवाया, परन्तु इसे लिखने के बाद जीवन और भी विषम हो गया है ।

आनन्द अकेला नहीं है । इसी प्रकार मैं भी अकेला नहीं हूँ ।

मेरे-जैसे कई लाख होंगे, जो न-जाने किस एक कामना, किस शुभ कल्पना के सहारे जीवित थे, कौन-सा आशादीप उनकी राह में आलोक-रश्मियाँ बिखेरता चला जा रहा था । आज उनकी वे शाखाएँ ही क्यों काट डाली गयी हैं, जिनसे उनकी आशाओं के झूले बंधे हुए थे ? उनका प्रेम-दीप बुझाकर उनके अंधेरे जीवन-पथ में बवडरो को क्यों छोड़ दिया गया है...?

यदि आपको मुझसे समवेदना होती है, हमारे विषम जीवन पर दया आती है, तो हे दया के सागरो, मेरी आपसे यही प्रार्थना है कि भविष्य में किसी शरणार्थी की त्रुटियों के न्यायकर्ता बनने या शरणार्थियों की किसी बात का मज़ाक उड़ाने से पहले हमें याद कीजिए, उजागर सिंह को याद कीजिए, अनन्ती को न भूलिए, लाल किले में जानवरो की तरह बन्द हज़ारों मुसलमानों का ध्यान कीजिए और विचारिए कि शाहिद अहमद के जिन साथियों को केवल जीवित रहने के लिए अपने ही स्त्री-पुत्रों, बहनो या बेटियों की लाशों से बहा हुआ रक्त चाट-चाटकर अपनी प्यास बुझानी पड़ी है, उन हतभाग्य प्राणियों के साथ, जिनके अन्तर का इन्सान मर गया है, आपको क्या व्यवहार करना होगा?

मैं इसी प्रश्न पर अपनी बात समाप्त करता हूँ । उत्तर देना आपका काम है, सो आप जानें !

✽

✽

✽

अन्त में मुझे उनका और उन हालात का वर्णन करना है, जिन्होंने यह उपन्यास लिखने में मेरी सहायता की, और उनका भी जिन्होंने इस पथ में रुकावटें डालीं ।

जब ३ मार्च, १९४७ को पञ्जाब के फसादों का श्रीगणेश लाहौर में हुआ, तो मैं वहीं था ; और तत्पश्चात् भी कई महीने लाहौर में रहा, यहाँ तक कि उन सुप्रसिद्ध, हँसते-गाते, बारौनक, रोमाण्टिक गली-कूचों की भयानक वीरानी और उजाड़ से तग आकर और स्वयं भी घायल होने के बाद मुझे मजबूर होकर वहाँ से निकलना पड़ा । इस उपन्यास के लिए मैंने उन्हीं दिनों notes लेने शुरू कर दिये थे , परन्तु फिर भी इसके प्रस्फुरण के लिए सबसे अधिक जिम्मेदार बिहार के प्रसिद्ध कहानी-लेखक मुहैल अज़ीमाबादी हैं, उन्होंने बार-बार मुझे इस विषय पर कुछ लिखने के लिए उभारा, और उसपर उनके पत्रों की भाषा कुछ ऐसी होती थी कि उन्होंने जबर्दस्ती मेरे अहंकार (Vanity) को इस हद तक उभार दिया कि उस समय तो मुझे विश्वास हो गया कि मेरे सिवा सारे हिन्दुस्तान में इस विषय पर लिखने के लिए दूसरा कोई योग्य ही नहीं , हालाँकि उसके बाद से अबतक इस विषय पर मेरे समकालीन मित्रों ने जो कुछ लिखा है, उसे पढ़कर मेरी सारी शैली किरकिरी हो गयी है । परन्तु तबतक तो मैं इस दलदल में फँस चुका था, और भले या बुरे परिणाम तक पहुँचे बिना अब इससे बच निकलना असम्भव था ।

लाहौर से निवृत्त होकर मैं जम्मू जाता हुआ काश्मीर गया, जहाँ पर के लोग पहले से पहुँच चुके थे । मेरे साथ शरणार्थी किस्म के रिश्तेदारों का एक छोटा-सा काफिला भी था । चुनाचे मैं श्रीनगर में अपने पिताजी के घर अधिक काल तक न ठहरकर गुलमर्ग के नीचे टगमर्ग चला गया । यह स्थान मुझे सबसे बहुत प्रिय है जब मैं कमी क्षयग्रस्त होकर वहाँ के सेनेटोरियम में रहा था । वहाँ पुलिस चौकी की बगल में एक मकान लेकर हम सब लोग रहे; और मैं यह उपन्यास लिखने की तैयारी करता हुआ अपने मस्तिष्क को सामयिक भावुकता के उफान से मुक्त करने की कोशिश में वहाँ के सुन्दर सगीतमय झरनों, प्रणयोत्पादक घाटियों और चील के घने जंगलों में कुछ दिनों धूमता रहा । कुछ साल पहले कृष्णचन्द्र भी मेरे साथ-

यहाँ घूमा करता था, और इन दिनों भी काश्मीर के विख्यात लेखक प्रेमनाथ परदेसी, महमूद हाशमी, अपूर्व सोमनाथ तथा कुछ और भी साहित्य-प्रेमी कभी-कभी यहाँ मेरे पास आते रहे। परन्तु मेरा यह पलायन पूर्ण न था, क्योंकि मेरे साथ वहाँ एक रेडियो भी था, जो हर रात मुझे फिर उन जलते हुए नगरों और मरते हुए मानवलोक के बीच पहुँचा देता था, और इस ट्रैजेडी का कहीं अन्त हाता दिखायी न दे रहा था।

मुझे यँ प्रतीत होने लगा था कि मेरे notes कभी पूर्ण न होंगे। इतना कुछ हो रहा था और कितना कुछ होने को अभी बाकी था। यहाँ तक कि १५ अगस्त के बाद वह प्रलय भी अपने विराट् विकट रूप में प्रकट हो गया, जिसके आते ही माँ को पुत्र की भी सुध न रही, पति को पत्नी का ध्यान न रहा, लोग आवाजा अँधियों की भोंति भङ्कते फिर रहे थे, एक दूसरे को पुकार रहे थे, परन्तु कोई किसीको अपनी खबर तक न पहुँचा सकता था। सुबह से शाम तक कई-कई बार रेडियो पर लोग अपने साथियों, अपने बालकों, अपने माता-पिता या अपनी पत्नियों का कुछ समाचार जानने के लिए चिल्लाते रहते। यहाँ तक कि कई सुखलमान और हिन्दू मित्रों ने लाहौर और दिल्ली के रेडियो-स्टेशनों में स्वयं मेरे लिए कई चिन्ता-भरे सदेश ब्रॉडकास्ट किये; परन्तु मैं इस प्रलय में उन्हें अपना कुशल-समाचार भी न पहुँचा सकता था, काश्मीर से डाक अथवा तार के सब सम्बन्ध कट चुके थे और वह एक ऐसी राजनैतिक चक्रव्यूह में फँस चुका था, जिससे अभी तक वह पूर्णरूप से छुटकारा नहीं पा सका। इसी बीच ५ अगस्त को मैंने यह उपन्यास 'फ़साद और अमन' के नाम से लिखना शुरू कर दिया था।

पहले हिस्से लिखता जा रहा था और एक अनजाने अंत के लिए notes भी लेता जा रहा था। क्योंकि यह मैं जान गया था कि हालात इस तीव्रगति से बदल रहे हैं कि अभी से इसका कोई पूरा प्लान बना लेना मूर्खता होगी, इसीलिए इसका क्रम मैंने कुछ प्रकार रखा कि चारों हिस्सों

का क्षेत्र (Canvass) प्रगतिशील रूप से अधिकाधिक विकास पाता जा रहा है ।

यहाँ मैं इतना कह दूँ कि दगो के कारण मेरी आर्थिक अवस्था इस हद तक नष्ट हो चुकी थी कि यदि उस समय मेरे पिता ल० दीनानाथ चोपड़ा निजी कठिनाइयों के बावजूद मेरा हाथ न पकड़ते तो मैं इस प्रकार एकाग्रचित्त होकर वहाँ बैठा हुआ काम भी न कर सकता ।

उनके अतिरिक्त मुझे उर्दू के सुविख्यात कवि फ़ैज़ अहमद फ़ैज़ और डायरेक्टर वजाहत मिर्ज़ा को भी धन्यवाद देना है जो उन दिनों मुझे टगमर्ग में मिले और जिन्होंने इस उपन्यास के लिए मुझे १५ अगस्त के बाद से लाहौर और पाकिस्तान के हालात विस्तारपूर्वक सुनाये ।

अभी इसके दो खण्ड ही लिखे थे कि गुल्मर्ग में बर्फ गिरी और उसके साथ ही काश्मीर पर पठानों ने धावा बोल दिया । स्त्रियों और बच्चों को आखिरी लारी में भेजकर हम लोगों को पैदल चल्कर श्रीनगर पहुँचना पड़ा । और फिर श्रीनगर में उस कयामत का आखिरी हफ़ता भी गुजारा, जब पठान लूटते, मारते और आग लगाते श्रीनगर की दीवारों तक आ पहुँचे, उन दिनों में वहाँ फ्रांस की ऐतिहासिक क्रांति का-सा इन्कलाब भी मैंने देखा कि जब महाराजा और उसके सब डोंगरा अफसरों के भाग जाने पर वहाँ का शासन जनता के हाथों में आ गया, जिन्होंने तत्काल ही 'जनता के कानून' गढ़कर शहर की खुली सड़कों पर ही मंत्रियों की गाड़ियाँ रोककर उनकी तलशियाँ लेनी आरंभ कर दीं । और यह भी देखा कि शेख मुहम्मद अब्दुल्ला-जैसा एक रणवीर अपनी मातृभूमि का रक्षा के लिए किस तरह सीना तानकर आगे बढ़ता है, और किस प्रकार उस शेर-काश्मीर के आह्वान पर एक कायर और डरपोक समझे जाने वाले देश के सूझा स्टालिनग्राड के वीरों की याद ताजा कर देते हैं ।

अक्तूबर के आखिरी सप्ताह में मैं अपने छोटे-से काफ़िले के साथ हवाई जहाज़ में दिल्ली पहुँचा और वहाँ लाखों दूसरे शरणार्थियों की

मौति अपने ओर बच्चों के लिए किमी सिर छिपाने के स्थान की तलाश में खो गया। अभी मित्रों की सहानुभूति की परीक्षा ही करता फिर रहा था, या इस उपन्यास के दृष्टिकोण से शरणार्थी कैम्पों का अध्ययन कर रहा था कि २३ नवम्बर को प्रगतिशील लेखकों का एक डेलीगेशन भारत सरकार के सहयोग से काश्मीर के मोर्चों का अध्ययन करने के लिए घाटे की बोरियों से लदे हुए एक हवाई जहाज में भेजा गया; और मैं उसके साथ फिर काश्मीर चला गया।

वहाँ विभिन्न मोर्चों पर घूमने के बाद हमें अत्यंत हिमवर्षा के कारण लारियो में जम्मू भेजा गया, जहाँ के नये रेडियो-स्टेशन से प्रगतिशील लेखकों के नाम एक अपील ब्राडकास्ट करने के बाद मैं १५ दिसम्बर को हवाई जहाज से दिल्ली वापस आ गया।

वहाँ एक महीना फिर घरेलू किस्म की परेशानियों और भाग-दौड़ में गुज़ारा। इसी बीच में काश्मीर के बारे में कुछ लेख उर्दू और हिन्दी में लिखे, जो दिल्ली, बम्बई और कलकत्ते के पत्रों में प्रकाशित हुए। मैं काश्मीर के युग-परिवर्तन पर एक पूरी पुस्तक लिखने के लिए notes लेकर आया था, परन्तु इस शरणार्थी-युग की परेशानियाँ तो इस अधलिखे उपन्यास को भी हाथ लगाने का अवकाश न देती थीं।

यह फिर एक नाजुक समय था। हालाँकि अबतक इस असम्पूर्ण उपन्यास की चर्चा खालिस साहित्यिक क्षेत्रों में एक पर्याप्त हद तक हो चुकी थी। काश्मीर में डेलीगेशन के सदस्यों के सामने मैंने उसके कुछ हिस्से सुनाये थे, जिसके बाद उर्दू-क्षेत्र में ख्वाजा अहमद अब्बास और उनके उस लेख के द्वारा जो उन्होंने इसके विषय में 'बम्बई क्रानिकल' में लिखा था, और हिन्दी-क्षेत्र में श्रीमोहन सिंह सेंगर सम्पादक 'विशाल भारत' के जबानी प्रापेगेंडा के कारणव हुत-से लोग इस उपन्यास की गति में दिलचस्पी लेने लगे, जिनमें साहित्यकारों के अतिरिक्त कुछ पत्रकार और नेता लोग भी थे। मैं इन दोनों मित्रों का पूरा-पूरा और

उचित धन्यवाद कभी नहीं कर सकता क्योंकि निश्चय ही इन बातों ने जैसा कि स्वाभाविक ही था, मुझमें वह उत्साह और आत्मविश्वास पैदा कर दिया, जो शायद इस उपन्यास के इस प्रकार पूरा हो जाने के लिए कुछ कम जिम्मेदार नहीं, परन्तु उस समय तो मुझे इस उपन्यास के बारे में अपने साथियों की प्रशंसा से कहीं अधिक किसी ऐसे प्रकाशक की आवश्यकता थी जो मुझे कुछ रकम पेशगी देता, ताकि मेरे कुछ दिन आराम से कट सकते और मैं अपना सारा ध्यान इसे सम्पूर्ण करने की ओर लगा सकता। परन्तु उस समय ऐसा प्रतीत होता था कि हिन्दुस्तान में अब उर्दू-साहित्यकार का भविष्य बिलकुल अधकारमय हो गया है। बल्कि एक समय तो ऐसा भी आया, जब मुझे यह विश्वास हो गया कि मैं शायद अब कभी उर्दू में प्रकाशित ही नहीं हो सकूँगा।

इस बीच में हिंदीवालों ने बड़े विशाल हृदय से मेरा स्वागत करके मेरा उत्साह बहुत बढ़ाया, परन्तु मैंने उर्दू के जिस क्षेत्र में थोड़ा-बहुत नाम पैदा किया था, उसी क्षेत्र में से पिटकर इस प्रकार हिंदी की गोद में एक शरणार्थी होकर नहीं जाना चाहता था। इस विचार ही से मेरे आत्म-सम्मान पर एक चोट लगती थी।

कुछ वर्ष हुए मौलाना सलाहुद्दीन अहमद ने 'अदबी दुनिया' में मेरे बारे में यह चिन्ता प्रकट की थी कि 'देखें, इन्हें भी कब हिंदीवाले अपहरण करके ले जाते हैं।' और मैंने इतने वर्षों तक उनकी उस चिन्ता को निर्मूल प्रमाणित करने की कोशिश की थी, परन्तु आज स्वयं उर्दूवाले जैसे मुझे उधर धकेल रहे थे, और इस विषय में मैं स्टीप्सन ज्वाइंग की भाँति निराशा और मानसिक वेदना की सीमा पर पहुँच चुका था। उसका परिणाम यह हुआ कि एक मुद्दत तक मेरा कुछ लिखने को जी ही नहीं चाहता, और उपन्यास इसी तरह पड़ा रहा। इस बारे में मैं उन उर्दू प्रकाशकों के नाम नहीं लिखना चाहता, जिनसे मुझे शिकायत है, परन्तु उनकी नामावली दिल्ली से लेकर बम्बई तक

फेरी हुई है, और सितम यह कि जिन्होंने उस समय एक मरते हुए साहित्यकार को न बचाया, वहीं आज, जब कि यह उर्व मे प्रकाशित हो रहा है, मुझे कहते हैं, 'आप ने उपन्यास हमें नहीं दिया, हमें शिकायत है आपसे।'

वैसे भी दूसरी दिशाओं में मेरी हालत बहुत खराब हो चुकी थी, जब श्री अमृतराय से दिल्ली में मेरी मुलाकात हुई। अमृतराय ने मुझसे इस उपन्यास के हिंदी संस्करण के लिए एग्रीमेंट किया, और एक पर्याप्त रकम मुझे पेशगी दे गये। इस रकम ने वर्त्ती तौर पर मुझे फिर से जिदा कर दिया, और मैं दिल्ली में बच्चों के रहने का कुछ उलटा-सीधा प्रबन्ध करके स्वयं जनवरी में बम्बई की ओर भागा, क्योंकि यहाँ के फिल्मी जगत में पुराने सम्बन्धों के कारण मुझे आय की कुछ सखील हो जाने की आशा थी।

यहाँ प्रसंग-वश एक और बात कहने का लोभ भी मैं नहीं रोक सकता। न-जाने क्यों सरकारी नौकरी या एक पक्की किस्म की नौकरी से मैं हमेशा कतराता आया हूँ। जिसमें कोई Adventure नहीं, बस एक ठस-सा बँधा-बँधाया जीवन है, वह न-जाने क्यों मुझे नहीं भाता। चेतन रूप में इसके बिल्कुल विपरीत मैंने कई बार यह इच्छा की है कि आमदनी का कोई स्थायी-सा प्रबन्ध हो जाय, जो मुझे इन प्रतिदिन की आर्थिक कलावाजियों से मुक्त कर सके, ताकि मैं अपने लिखने-पढ़ने का काम बड़ी निश्चितता से कर सकूँ, परन्तु गूढ़ अचेतन में कुछ है जो सदा मेरा हाथ रोक लेता है, मेरे पैरों को उस ओर बढ़ने ही नहीं देता कुछ साल हुए एक रेडियो-स्टेशन के स्टेशन-डायरेक्टर ने मुझे रेडियो में आ जाने को कहा, परन्तु मैं ठीक मौके पर पीछे हट गया, बल्कि तबसे आज तक पहले से लिखी हुई एक-दो कहानियाँ तो रेडियो पर ब्रॉडकास्ट हुई हैं; परन्तु विशेष फर्माइश होने पर मैं रेडियो के लिए कभी कुछ नहीं लिख सका। क्यों? यह मैं स्वयं भी नहीं जानता।

अबकी भी बम्बई आने से पहले दिल्ली में एक-दो अच्छी सरकारी नौकरियों की आशा मुझे मेरे मित्रों ने दिलायी थी, बल्कि कुछ सहानुभूति रखनेवाले ने तो बहुत दूर से मेरे लिए सिफ़ारिशें भी पहुँचवायी थीं और मैं प्रार्थना-पत्र देने से पहले ही कुछ बड़े अफसरों से मिलकर आशापूर्ण वचन भी ले आया था ; परन्तु फिर न-जाने क्या हुआ कि मैंने हर बार सोचने-सोचने ही में प्रार्थना-पत्र भेजने की आखिरी तारीखें गुज़ार दीं । तत्पश्चात् मित्रों को यह सुनकर बड़ा अचरज हुआ कि मैंने प्रार्थना-पत्र ही नहीं भेजा था । स्वयं मेरे पिताजी कई सालों से मुझे यही समझाते चले आ रहे हैं कि “बेटा किसी बरसाती नदी में किनारों से बाहर तक उछलते हुए बाढ़ के पानी से वह नन्हा-सा सोता हज़ार दर्जे अच्छा है जो थोड़ा पानी देता है मगर साल भर देता रहता है ।”

दिमाग़ से उनकी दलील नहीं कट सकती, परन्तु कार्यरूप में मैं कभी उस बात से प्रभावित नहीं हुआ । ऐसा क्यों है इसका विवेचन मैं स्वयं भी नहीं कर सकता, तो उन्हें क्या समझाऊँ । शायद मेरे अचेतन की गूढ़तम गहराइयों में वह घटना बुरी तरह बैठ गयी है जिसका उल्लेख मैंने ‘एक क्षयरोगी की डायरी’ में भी किया है, कि किस प्रकार एक तीसरे दर्जे का क्षयग्रस्त रोगी जब जूतों का एक नया जोड़ा खरीदने लगा, तो उसकी मज़बूती पर अत्यधिक जोर देने लगा, मानो मृत्यु-पथ में भी उनकी आवश्यकता पड़ती हो । अथवा शायद मेरे अन्दर का जो कलाकार है वह अपने लिए नित नया मसाला, नित नयी अनुभूतियाँ पाने की खातिर अत्यन्त स्वार्थपरायणता से मेरे आनन्द और शांति की बलि दिये चला जा रहा है ।

खैर, बम्बई आकर देखा कि इन दिनों फिल्मी जगत का कारोबार बहुत मन्द है । परन्तु फिर भी रात-दिन भाग-दौड़ करता रहता और अब-तक इसी चक्कर में पड़ा हुआ हूँ । वैसे भी जैसा कि मैंने ऊपर लिखा है कि उर्दू-प्रकाशकों की कृपा से उपन्यास के बारे में मेरा मन बिल्कुल खट्ठा हो

चुका था ; और मैं अमृतराय को वचन दे चुकने के बावजूद उसे लिखने की ओर कोई ध्यान न दे रहा था । कि अचानक ३० जनवरी १९४८ की शाम को संसार के इतिहास की वह महानतम दुर्घटना हो गयी—महात्मा गांधी का पिस्तौल से वध कर दिया गया । इस घटना ने मुझे इस हद तक हिला दिया कि मैंने दूसरे दिन उग्न्यास की original लिपि पर सातवें परिच्छेद के बीच में वहीं यह लिखकर प्रतिज्ञा की, “महात्मा गांधी का वध करके न्याय और प्यार की आवाज़ को बलपूर्वक दबाने की कोशिश की गयी है । उसके बाद उत्तरदायित्व बहुत बढ़ गया है । आज जबकि वह शांति-मालक महारथी नहीं रहा, जो अकेला लाखों का काम कर सकता था, तो हम-जैसे तुच्छ व्यक्तियों पर यह उत्तरदायित्व आ पड़ा है कि इस महाकार्य में अपना-अपना हिस्सा बड़ी धर्मनिष्ठा से पेश करें, ताकि विंदु-विंदु मिलकर इस पारस्परिक प्रेम के स्रोत का बहाव कायम रख सके, और उसे सूखने न दे । अतः जबतक यह उग्न्यास पूरा नहीं हो जाता इसे प्रतिदिन लिखने की प्रतिज्ञा करता हूँ ।” और उसके बाद से मैंने हर हाल में यह प्रतिज्ञा कायम रखने की कोशिश की है, यहाँ तक कि काम ढूँढ़ने की भाग-दौड़ से यदि कभी रात के एक बजे भी घर लौटा हूँ, तो उस समय भी इसकी कुछ पक्तियाँ लिखने की कोशिश की है । वैसे भी तब से आज तक शायद एक भी दिन ऐसा नहीं गुज़रा, जिसे मैं विश्राम का दिन कह सकता । अतः यह कहा जा सकता है कि मेरी ओर से महात्मा गांधी की स्मृति में यह तुच्छ-सी श्रद्धाजलि ही अर्पण की गयी है ।

यूँ भी कह सकते हैं कि मैं उस परम शिक्षा को भूल गया था कि कलाकार तो कला का सृजन ही इसलिए करता है कि उसे अपने काम से प्रेम है । अच्छे-बुरे फल की आशा को लेकर तो वह अपना मार्ग ढूँढ़ने नहीं निकलता ! चुनाचे तुच्छता की ओर जाता हुआ मेरे अन्तर का कलाकार मानो महात्माजी की मृत्यु की चोट खाकर फिर से सँभल गया और पथ-भ्रांत होने से बच गया । उसके लिए मैं किसे धन्यवाद दूँ ?

बम्बई पहुँचने के बाद जिस महान् व्यक्ति ने इसे बाकायदा लिखने में मेरी सबसे अधिक सहायता की, वह हैं पृथ्वीराज—जिसे आम लोग केवल एक महान् फिल्मी अभिनेता के रूप में ही पहचानते हैं, परन्तु गत कुछ वर्षों की मित्रता में मैंने उस कलाकार को उन अल्प-संख्यक महान् आत्माओं में से एक पाया है जिनका सम्मान करने से भी कुछ आगे बढ़कर जिनसे प्यार करने की, बल्कि जिनका प्यार पाने की लालसा मुझे सदा रही है। परन्तु पता नहीं, क्योंकि हर जगह प्यार के मुआमले में जब मेरी बारी आती है तो यह सब ज़ालिम पहले ही से बहुत अधिक व्यस्त क्यों दिखायी देते हैं, अतः पृथ्वीराज भी... परन्तु मैं आगे कुछ नहीं कहूँगा, क्योंकि मेरा इरादा एक दिन उसके बारे में एक कहानी लिखने का है और मैं उस कहानी के कीमती मसाले को यहाँ नष्ट नहीं करना चाहता। हाँ, तो बम्बई पहुँचने पर सबसे पहले पृथ्वीराज ने मेरे साथ अपने सुविख्यात 'पृथ्वी थियेटर्स' के लिए एक नाटक लिखने का एग्रीमेंट किया; परन्तु कुछ इस प्रकार का कि वह तो मुझे उसी दिन से प्रतिमास एक बँधी हुई किस्त की नियत रकम देता चला जाये और मैं पहले अपना उपन्यास आराम से सम्पूर्ण कर लूँ और फिर नाटक की आरंभ करूँ।

यहाँ मुझे अपने मित्र पुरोहित का भी धन्यवाद करना है जिसने बम्बई की इस मानव-सहायिनी भीड़ में भी अपने इस प्रशस्त 'तेरेस विला' में शरण देकर मुझे इस उपन्यास को सड़क की पटरियों पर बैठकर लिखने से बचा लिया, और उसके साथ ही नीलू भाभी और पार्वती भाभी का भी, जिन्होंने कई बार यह देखकर कि यह पगला तो लिखने के शौक में खाने के लिए भी बाज़ार तक आने-जाने का समय 'बर्बाद' नहीं करेगा, और इसी तरह भूखा ही बैठा काम करता रहेगा; अक्सर चुपके से खाने की थाली कुछ ऐसी अपील और दया की मिली-जुली भावना से मेरे सामने लाकर रख दी है, मानों मैं कुछ खा लूँगा तो उनका कोई बहुत बड़ा उपकार करूँगा। और इस प्रकार उन्होंने कई बार तो लीला की अनुपस्थिति

आर अभाव को भी मेरे मन में खटकने नहीं दिया—लीला जो विवाह के बाद आज तेरह वर्षों से एक सरक्षक देवी (Guardian Angel) की भाँति मेरी कुछ इस प्रकार रक्षा करती आयी है कि कई बार यह ख्याल आता है कि यदि वह इस विकट जीवन-पथ पर मेरी साथिन न होती, तो क्षयरोग से इस प्रकार साफ बच निकलना तो दूर रहा, मैं यदि अच्छा-भला भी होता तो जिन दुखों और मुसीबतों को मैंने उसके साथ हँसते-हँसते सहन कर लिया, वही मुझ अकेले को क्षय-ग्रस्त कर देने के लिए काफ़ी होतीं ।

खैर, इन परिस्थितियों में भी अबतक दोनों समय भोजन मिलता रहा है । यहाँ तक कि गत ४ मई १९४८ को उपन्यास का आखिरी खण्ड भी सम्पूर्ण कर लिया । अतः यह जो पुस्तक अब आपके सामने है इसकी बाह्य त्रुटियों के जिम्मेदार श्री अमृतराय हैं, और आंतरिक त्रुटियों का मैं और मेरे हालात ।

✱

✱

✱

यह उपन्यास प्रेस में जा रहा है और मैं फिर उदास हूँ । इस सिल-सिले में मैं अपने एक पत्र की कुछ पक्तियों नकल करके आपके धैर्य की परीक्षा समाप्त करता हूँ । यह मैंने इन्हीं दिनों एक मित्र को लिखा है—

“...अलबत्ता इतना जानता हूँ कि इस हंगामी युग में जिन पत्रों ने डेढ़ साल तक बड़ी वफादारी से हर अच्छे-बुरे समय में साथ दिया है, उनसे बिछुड़ते हुए बहुत तकलीफ हो रही है, उनमें से कुछ तो उपन्यास के बीच में ही बड़े दर्दनाक हालात में मर गये, और जो शेष रह गये थे, उन्हें कल प्रकाशक के हवाले कर दूँगा, और मैं उसके बाद फिर एक अकेलापन और उदासी महसूस कर रहा हूँ ।

इस म्लान से शून्य को भरने का एक ही उपाय है कि कुछ नया लिखना आरम्भ कर दूँ, और लिखने को है भी बहुत कुछ, जो अन्दर-ही-अन्दर मचल रहा है ; परन्तु ऐसा मायूस होता है कि अब मैं एक दीर्घ

काल तक खालिस साहित्यिक तौर पर कुछ नहीं लिख सकूँगा, क्योंकि इस मानसिक या हार्दिक शून्य को भरने से पहले पेट के इस महा-शून्य को भरना दर्दनाक हद तक आवश्यक हो गया है...

बम्बई

सागर

हिंदी-संस्करण के लिए

हिंदी-साहित्य के दरबार में मैं पहली बार प्रवेश कर रहा हूँ। 'एक अनजान व्यक्ति इस प्रकार एक तुच्छ-सा उपहार लेकर इस विराट् राज दरबार में आने का साहस कैसे कर सका है,' यह प्रश्न, मुझे निश्चय है, कि आप में से कोई नहीं करेगा ; क्योंकि, यदि मेरा उपहार अति गौण ही है, तो भी आप उस आर लक्ष्य न करके केवल मेरे हृदय की सद्भावना ही को देखकर इसे स्वीकार करेंगे, ऐसी ही आशा मुझे आपके सौजन्य से है। और फिर यदि आज मैं आपकी कृपादृष्टि ही का पात्र बन सका तो कौन कह सकता है कि उससे उत्साह पाकर मैं किसी दिन कोई ऐसा काम न कर सकूँगा, जो मुझे आपकी प्रशंसा का पात्र भी बना दे।

मेरी इस भेंट में कितनी त्रुटियाँ हैं, यह जताने की आपको आवश्यकता नहीं। मुझे उनका पूरा अहसास है। उनके उत्तरदायित्व का सारा बोझ भी अकेले मुझपर ही है। हाँ, चाहूँ तो अमृतराय जी को भी साथ में लपेट सकता हूँ ; क्योंकि उन्होंने ही यह कहकर मेरे दुराग्रह को और भी प्रबल बना दिया था कि 'तुम उसी भाषा को केवल नागरी-लिपि में लिख लो तो भी चलेगा।' यह 'चलेगा' कहाँ तक सम्भव होता, यह मैं नहीं जानता। परंतु, मुझे वह तरीका पसंद न था। इसके साथ ही मैं केवल भाषा के अनुवाद से भी सतुष्ट न हो सकता था। मैं तो भावों का शुद्ध अनुवाद भी चाहता था, बल्कि भाषा से भी पहला स्थान उसीको देता था। इसका यह अर्थ नहीं कि मैं भाषा या शैली को गौण समझता हूँ, यदि ऐसा होता तो अमृतराय जी की बात मैं अक्षरशः स्वीकार कर लेता। इस समस्या

का एक हल यह भी था कि मैं स्वयं ही अनुवाद करूँ, परंतु अनुवाद के लिए दोनों भाषाओं पर जो अधिकार आवश्यक है, दोनों ओर वह मेरी पहुँच से परे की वस्तु हैं। बहुत सोच-विचार के बाद मैंने यही निश्चय किया कि मैं उर्दू में लिखे हुए के आधार पर इस उपन्यास को हिंदी में नये सिरे से ही लिखूँ, और अंततः वही मैंने किया। अपनी भाषा की दीनता का अहसास होने के बावजूद अब मुझे यह सतोष तो प्राप्त है कि मुझे जो कुछ कहना था और जिस रंग में कहना था, उन भावों को उनका असली रंग बिगाड़े बिना ही आपके सामने पेश कर सका हूँ। अतः आप से भी मेरी यही प्रार्थना है कि मेरी बातों में यदि कोई तथ्य आपको मिले, तो उसकी अवहेलना केवल इसी कारणसे न कर दीजियेगा कि वह किसी गँई-गँव के अनगढ़ व्यक्ति की-सी भाषा में कही गयी है।

हिन्दी सरस्वरण के विषय में मुझे अपने परम मित्र पुरोहित के प्रति अपनी कृतज्ञता भी प्रकट करनी है जिन्होंने इसकी पाण्डुलिपि को पढ़कर इसकी बहुत-सी त्रुटियों को कम कर दिया।

—सागर

प्रथम खण्ड

सुख फ़व्वारे

तरह हरेक की निगाहों में भलकती हुई बेबसी किसीसे यह कहना चाहती है कि 'इतनी जल्दी क्यों ? और फिर इस जगह कम्प्यू-आर्डर की क्या ज़रूरत है ? माल रोड के इस कैफ़े में हमने हमेशा सभ्यता के सबसे अच्छे नमूने पेश किये हैं । यहाँ हमने कभी ऊँची आवाज़ में बातें नहीं की , बल्कि जूतों की आवाज़ से भी किसीके आराम में खल्ल डालने से परहेज किया । यहाँ हमने हर स्त्री को पहले गुज़रने के लिए हमेशा रास्ता दिया है, चाहे वह शलवार पहने हुए थी या फ़ाक या साड़ी ; उन्हें असभ्य नज़रों से कभी घूरा नहीं । यहाँ अगर कोई भूले से भी हमारी मेज़ पर आ गया है तो उसे हमने बड़े खल्ल के साथ अपने प्याले में शरीक किया है । फिर यहाँ कम्प्यू आर्डर क्यों ? और अगर यह बिलकुल ज़रूरी है तो फिर अभी ही क्यों ? थाड़ी देर इस लड़की को और गाने दो, वही गीत—

नदी नाव संजोगी मेले कौन जाने कद मुड़ आना

मगर इस तरह उड़ी-उड़ी रगत और उखड़ी-उखड़ी आवाज़ के साथ नहीं जिस तरह आज यह गा रही है, बार-बार घड़ी की ओर देखती हुई, मानो कोई कड़वा कर्तव्य पूरा कर रहा हो । नहीं, ऐसे नहीं, उस तरह जैसे यह उन दिनों गाया करती थी, जब रात के बारह बजे के बाद इसकी आवाज़ में एक नया लाच, इसकी रंगत में एक नया निखार और इसके पैरों में एक नयी थिरकन पैदा हो जाया करती थी, जब आधी रात के बाद इस कैफ़े में एक नया दिन अँगड़ाई लेता था, जब सुदरियों के बालों से अठखेलियाँ करती हुई खुशबुएँ हाल के कोने-कोने में बहक रही होती थीं । और यह लड़की हर निमंत्रण देनेवाले की टेबल पर जाकर उसके जाम से चद घूँट पी आया करती थीमगर आज, जबकि सारे हाल में एक भी औरत दिखायी नहीं देती, हमें असभ्य हो जाने का डर है ! नहीं—इससे कहो कि अभी और नाचे, और गाये—

न कर गोरिये मैलिथँ अखियाँ कल परदेसियाँ तुर जनना

ठीक ही तो है। कौन जाने कि कल हममें से कौन लौटकर यहाँ न आ सके। फसादी का छुरा किसकी प्रतीक्षा कर रहा हो ! यह किसकी आखिरी रात हो ! लेकिन आज तो यहाँ इतनी जल्दी कफर्यू-आर्डर न लगाओ.....

लेकिन बैरा उसके सामने बिल रखकर मेज़ पर पड़ी हुई प्लेटें और गिलास उठा रहा था।

उसने बिल के पैसे दिये और बाहर निकल आया।

✽

✽

✽

बाहर शहर की सबसे प्यारी सड़क माल रोड पर बेचारगी छायी हुई थी। म्युनिसिपल लैम्पों की उदास रोशनी और रात की भयानक अधियारी, दोनों जैसे मिलकर उसे खाये जा रही थीं। और सड़क का चेहरा एक मृतशरीर की तरह पीला पड़ गया था, आज उसमें वह खून कहाँ था जो उसके साने पर चहलकदमी करनेवाले इन्सानों की रगों में दौड़ा करता था, और जो प्यार-भरी निगाहों के टकराते ही उसके दिल की धड़कन बन जाया करता था। आज उसे माल रोड का सीना पत्थर का बना हुआ दिखायी दिया, जिसमें वह धड़कनेवाला दिल कहाँ भी महसूस न होता था।

उसे पहली बार इस सत्य का आभास हुआ कि माल रोड भी मनुष्य की तरह हमेशा से ऐसी न थी, आदिकाल में वह केवल जंगल की एक पथरीली राह थी और इन्सान एक पत्थरदिल वहशी। इसके जीवन में भी रौनक और प्रकाश उसी दिन आया जब सम्यक्ता ने मनुष्य को अपनी सबसे बड़ी देन प्रेम के रूप में प्रदान की। फिर मनुष्य ने भय और क्रोध को काबू में कर, इस सड़क को नाजुक रेशमी कपड़ों की सुगन्धियों में बसाया, इसे मासूम बालकों की किलकारियों और यौवन के रसीले कह-कहों से आलोकित कर दिया, और किनारे के रेस्तराँ से निकलती हुई नृत्य और सगीत की तानें उसके वातावरण में तैरने लगीं। जंगल की उस

कँटीली और खतरनाक पगडण्डी को एक सभ्य नगर का जीवित और ज्योति-पूर्ण राजस्थान बनाने के लिए मानव ने हज़ारों वर्ष अधिक प्रयत्न किया, चाहे उसके लिए उसे ईशु, मुहम्मद और बुद्ध-जैसے अपने महान् साथियों का बलिदान भी देना पड़ा...और आज, हज़ारों वर्षों की उन कोशिशों और कुर्बानियों के बाद थोड़े-से स्थानीय मनुष्यों ने थोड़े-से दिनों में फिर उसका सारा रक्त चूस लिया था। मनुष्य फिर वहशी हो गया था और डरने लगा था। वह सोचने लगा कि शायद वहशत ही का दूसरा नाम डर है। परन्तु इस निर्बलता में भी कितना बल है कि वह हज़ारों वर्षों की मेहनत पर चढ़ घण्टों में पानी फेर देती है...और फिर यदि एक लाहौर की माल राइ का खून चूस लेने से सारे पंजाब की सड़कों पर मुर्दनी छा जाती है, तो सारे पंजाब की यह मौत दिल्ली के चाँदनी चौक को कब छोड़ेगी ? और फिर उसकी मौत न्यूयार्क के सिटी स्क्वायर, लंदन के ट्रेफाल्गर स्क्वायर या मास्को के रेड स्क्वायर को जीवित रहने का हक कब देगी ? फिर इसी तरह एक दिन वे सब मर जाएंगे। नहीं-नहीं...! वह इस विचार ही से काँप उठा। परन्तु सत्य को वह कबतक झुठला सकता था ? उसके मस्तिष्क में बार-बार ये प्रश्न जाग-जाग उठते कि क्या हज़ारों साल तक इन्सान केवल रेत का एक महल तैयार करने में लगा रहा ? और फिर आज से हज़ारों साल बाद भी क्या मानव को इसी प्रकार विहार और नोआखाली के कड़ीले जंगलों और दलदलों में नगे पाँव धूम-धूमकर वहशियों को समझाना पड़ेगा, ताकि उनकी वहशत और वर्बरता दूर की जा सके ? और फिर क्या उसे भी इसी तरह झूठे वचन दिये जायेंगे ?...तो क्या यह सब कुछ झूठ और फरेब है ?—प्रेम और मुहब्बत के सब पैगम्बर क्या केवल धोखेबाज़ थे ?—तो क्या ताजमहल को प्रेम और अल्ल-भक्ति के नाम पर बहाये गये आँसुओं से नहीं बनाया गया ? क्या वह केवल श्वेत पाषाणों का एक ढेर है ?—

और उसे ऐसा ज्ञात हुआ जैसे मुट्ठी-भर आदमी मिलकर लाखों

इन्सानों की मेहनत से बने हुए ताजमहल को खंड-खंड कर रहे हैं, और परिश्रम और कारीगरी से बने हुए उसके पत्थर टुकड़े-टुकड़े होकर चारों दिशाओं में बिखर रहे हैं।...और उस अँधेरी सुनसान सड़क पर चलता हुआ वह परेशान हो गया। वह चाहने लगा कि काश कोई शाहजहाँ फिर से पैदा हो जाय, जो पत्थर के इन टुकड़ों को प्रेमाग्नि में पिघलाकर फिर आँसुओं की बूँदें बना दे! और आँसू की हर बूँद फिर एक ताजमहल बन जाय...

परन्तु जो उस समय उसे अपने चारों ओर आँसुओं का एक समुद्र दिखायी दे रहा था—विधवाओं और अनाथों के कोटि-कोटि अश्रुओं का एक ठाठें मारता हुआ समुद्र। परन्तु वह अब मिलकर एक भी ताजमहल न बना सके थे, अलवृत्ता उस समुद्र के चप्पे-चप्पे पर खून के लाल फव्वारे नृत्य कर रहे थे—फसादी के छुरे और पुलिस की गालियों से मारे जाने-वालों के गरल-गरल करके बहते हुए लहू के फव्वारे, जिनकी धारें भूख और व्यथा की आग में जलनेवाले अनाथों और विधवाओं की अश्रु-धाराओं में घुल रही थीं।

लहू की धारों का विचार आते ही उसे अपने मुहल्ले का वह युवक अजीत याद आ गया, जो चौबीस घंटे तक आग से लड़ता रहा था। मुसलमानों ने उनके मुहल्ले में आग लगा दी थी। और इसके अतिरिक्त आग बुझानेवालों पर पथराव के अलावा वे लोग मुस्लिम पुलिस की मौजूदगी में उन पर आग बुझानेवाले पम्प की सहायता से पानी की जगह और पेट्रोल फेंक रहे थे। परन्तु इस युवक ने आग को एक मकान से आगे न बढ़ने दिया था। उसकी शादी को अभी तीन महीने हुए थे, उसकी पत्नी की कलाईयों में अभी लाल चूड़, मौजूद था। परन्तु वह आग से बराबर लड़ता रहा। यहाँ तक कि आग पर काबू पा लिया गया। मगर इतनी ही देर में हवा ने रख पलटा और आग की लपटों ने आगे बढ़कर बाजार के उस पार मुसलमानों के एक मकान को अपनी लपेट में लेना

चाहा, तो उस वीर ने खिड़की में 'से आधा धड़ बाहर निकालकर उस मकान पर भी पानी फेंकने की कोशिश की। ठीक उसी समय सामने के कोठे पर बैठी हुई मुस्लिम पुलिस पिकेट के सिपाही ने राइफल का घोड़ा दबा दिया। गोली उसके माथे को चीरती हुई निकल गयी।

वह दृश्य एक बार उसकी आँखों के सामने से फिर गया, जब उन्होंने अजीत को अस्पताल ले जाने के लिए चारपाई पर डाला था। उसके माथे से गरल-गरल करता हुआ लहू एक फव्वारे की तरह फूट रहा था—उसकी पत्नी की कलाईयो में पड़ी हुई चूड़ियों के रंग का-सा लहू—! अस्पताल तक पहुँचने से पहले ही लहू बंद हो गया था, और उसके दिमाग की पिल-पिली-सी चर्बी बाहर लो लटक आयी थी। उसका चेहरा पीला पड़ गया था, मगर आँखों के पपोटे और ओंठ स्याह नीले हो गये थे—बिल्कुल इस सड़क की फीकी-सी पीली रोशनी और अधियारे आकाश के बेजोड़ मिश्रण की तरह। और फिर उसे उस सुनसान फुटपाथ के पत्थरो पर अपने बूटों की आवाज़ कुछ इस तरह की मालूम होने लगी जैसे कहीं लाल चूड़ियाँ टूट रही हों। और फिर जैसे इन टूटनेवाली चूड़ियों के टुकड़े एक लाल फव्वारे की तरह हवा में नाचने लगे...

उसे यह भी याद आया कि इस घटना के बाद गली के चौधरियों को इस बात की चिन्ता होने लगी कि वे भी किसी प्रकार कुछ हिंदू सिपाहियों की पिकेट अपने मुहल्ले में भी बैठा लें। और दो-ही-चार दिनों की दौड़-धूप के बाद बड़े अफसरों ने उनके मुहल्ले में एक हिंदू पुलिस पिकेट का प्रबंध कर दिया। चुनांचे इस प्रकार केवल चंद हजार रुपये खर्च करने के बाद यह हालत हो गयी कि कर्फ्यू के समय में भी यदि आवश्यकता होती, तो स्वयं पुलिस के सिपाही को कहा जाता कि अमुक स्थान से इतने बम और हथियार ला दो, तो वह सरकारी तौर पर गस्त करता हुआ जाता और आवश्यक चीजें ला देता। इन हालाँतों में शांति की सम्भावनाएँ बिल्कुल खतम हो गयी थीं। प्रतिदिन बड़े अफसर अमन

कमेटियों बनाने में लगे रहते, और प्रतिदिन दोनों ओर से एक दूसरे पर कई-कई बार खुले हमले भी किये जाते.....

अचानक उसे ख्याल आया कि उसे मुहल्ले से निकले हुए तीन घंटे हो गये थे। पता नहीं, इस बीच वहाँ क्या हो गया हो। क्या जाने कि बाज़ार के उस पार वाले मुसलमान आज ही आग लगाने में सफल हो गये हो। फिर उसका तो सब कुछ उसके मकान पर ही था। उसकी सबसे बड़ी जायदाद उसके कुछ मसविदे मेज़ पर खुले पड़े थे—उन कविताओं के मसविदे, जो उसने केवल अपनी प्रियतमा की खातिर लिखी थीं।

और यह विचार आते ही चहलकदमी की सारी लचक जाती रही और उसने अपने मुहल्ले की ओर लम्बे लम्बे ढग भरने शुरू किये।

✱

✱

✱

बीडन रोड से गुज़रा तो केवल दो-चार आदमी तेज़-तेज़ पग उठाते धधर से उधर जाते दिखायी दिये। किनारे के एक मकान से रेडियों की आवाज़ आ रही थी—

सावन आया तुम नहीं आये

तुम बिन रसिया कछु नहीं भाये।

यह विरह-गान सुनते हुए वह सोचने लगा कि इन चंद हज़ार वर्षों में इन्सान ने कवि के रूप में अपना स्थान खुदा और परमात्मा से भी कहीं ऊँचा बना लिया है। तुनांचे आज भी, जबकि मुसल्मान अपने जन्नत-मकानी खुदा की फतह का नारा लगाने के लिए और हिंदू अपने स्वर्गवासी परमात्मा की जय जयकार करने के लिए अपने पहलू में चलनेवालों के खून से होली खेल रहे हैं, उस समय भी कवि हज़ारों लाखों मील दूर गये अपने साथी को पुकार रहा है। यहाँ तक कि उसके बिना उसे वर्षा-ऋतु की बहार में भी कोई आकर्षण या रस जान नहीं पड़ता। और उसने महसूस किया कि ससार को आज राजनीतिज्ञों की नहीं बल्कि कवियों की

आवश्यकता है। उन कूटनीतिज्ञों की जगह जो हर प्रश्न की गंभीरता को आगामी चुनाव की वोटों के तराजू में रखकर तौलते हैं, हमें उन कवियों की आवश्यकता है जिन्हें उच्च-स्थानों का लालच नहीं, जो आदमियों को सच्चे इन्सान बनने की शिक्षा दे सकें, जो उन्हें अपने साथियों को अपना प्रेम-पात्र बना लेने का मंत्र सिखा सकें। जिस तरह टैगोर ने कहा था कि—

मैं इस प्रतीक्षा में बैठा हूँ कि शायद कोई दो दिल परस्पर मिल जायँ, और दो युगल नेत्रों का खामोशी का बंधन तोड़ने और अपनेभावों का दूत बनाने के लिए मेरे गीतों की आवश्यकता हो। किसीके पास मुस्कराहट है, मीठी और सादा, और किसीके पास आँसू है जो उसने अपने गूढ़ एकांतों में छिपा रखे हैं। उन सबको मेरी आवश्यकता है, चुनावों के मेरे पास जीवन के उस पार की बातें सोचने का समय नहीं है।

और जैसे किसी रोमाण्टिक बादल के सीने में एकदम से बिजली कौंध जाय, इस गीत के साथ ही उसके मस्तिष्क में कर्पूर का विचार फिर चमक उठा। बड़ी देर तक ही उसे पता चला कि कर्पूर लगाने में अब केवल इतनी देर रह गयी थी कि उसे गिरफ्तारी से पहले घर पहुँचने के लिए दौड़ लगाने की आवश्यकता थी।

✱

✱

✱

जब वह घर पहुँचा, तो मुहल्ले की कूचावदी की मरम्मत पूरी हो चुकी थी। लोहे के नये फाटक पर एक मोटा-सा ताला डाल दिया गया था और अंदर की ओर मुहल्ले के चार नौजवान लोहे के सुमोंवाली लाठियाँ लिये, सिरों पर फौलादी हेलमेट पहने पहरा दे रहे थे। अंदर

पहुँचते ही उसने देखा कि मुहल्ले के सबसे बड़े सेठ किशोरलाल की उस बैठक में मुहल्ले के सब मर्द जमा थे, जहाँ आम हालत में उनकी पहुँच बहुत मुश्किल थी। बल्कि उसकी खिड़कियों में से भी मामूली आदमी की निगाह अदर जाने की मजाल न रखती थी क्योंकि वहाँ प्रायः सेठ की नौजवान लड़कियों का छुरसुट अपनी किलोनों में व्यस्त रहता था।

सगमर्र पर ईरानी कालोनो का फर्श बिछा हुआ था और उन पर मुहल्ले के नौजवान कुछ इस अदाज़ में बैठे हुए थे, जैसे उस फर्श के एक-एक इंच पर रूप और यौवन के स्पर्श की छाप लगी हो और उस एक-एक इंच पर मुकम्मल शारीरिक कब्ज़ा करना ही उनके जीवन का उद्देश्य हो।

स्वयं सेठजी अचानक बेहद मिलनसार हो गये थे। पिछले कुछ दिनों से उन्होंने मुहल्ले के हरेक आदमी से बात करना शुरू कर दिया था। अब इतना ही नहीं कि वह नमस्ते का जवाब हँसकर देने लग गये थे, बल्कि कभी-कभी स्वयं भी पहले नमस्ते कर लेते थे। जबसे फसाद शुरू हुआ था, विशेषतया मुहल्ले के नौजवानों के साथ उनका वर्तव बिल्कुल बदल गया था। पहले से बिल्कुल उल्टा। अब किसी युवक को देखते ही उनकी निगाहों में 'स्वागतम्' का-सा अदाज़ पैदा हो जाता। सुना गया था कि सेठजी की तिजोरियों में ब्लैकमार्केट का कई लाख रुपया नकद पड़ा हुआ था। और वह फसाद के कारण बैंक न खुलने की वजह से बहुत परेशान थे।

सेठ किशोरलाल ने आनंद को आते देखा तो मुस्कराकर कहा—
'आओ कविजी ! किधर से आये हो ?'

'बस, योही माल रोड तक गया था।'

'अच्छा !' सेठ ने अचम्भे से पूछा, क्योंकि उसके विचार में इन दिनों माल रोड तक जाने के लिए मनुष्य के दिल में भीम का बल होना चाहिए था। 'तो सुनाइये, शहर का हाल-चाल, कोई नयी ताजी खबर !'

“कोई नयी बात नहीं सेठजी ! बस वैसी ही हालत है ।”

सदा की भौंति कवि के सन्निध उत्तर से सेठ की तसल्ली नहीं हुई, हरेक से यही सवाल पूछना जैसे उसकी आदत हो गयी थी । और प्रायः लोग इस मौके से लाभ उठाकर सेठ साहब से ज्यादा-से-ज्यादा बातें करने के लिए शहर की मामूली-से-मामूली घटना को भी खूब लम्बी करके बयान करते । परन्तु सेठ को तो जैसे कोई भी तसल्ली न दे सकता था ।

वह हरेक से यह भी पूछा करता कि ‘अच्छा, तुम्हारा क्या विचार है ? लाहौर हिंदुस्तान में रहेगा या पाकिस्तान में ?’ और हर कोई अपनी-अपनी पसन्द के अनुसार जवाब देता । परन्तु उसे तो चाहिए थी कोई पक्की सूचना ! अलबत्ता मुद्दले में एक ही मनुष्य की सूचनाएँ उसे किसी हद तक प्रभावित कर सकती थीं, और वह था सरदारी लाल, जिसे यार लोग ‘सीना गज़ट’ के नाम से पुकारा करते ।

इतने में सामने से वही सरदारी लाल आता दिखायी दिया । सेठजी ने फौरन चेहरे पर एक मुसकराहट चिपकाकर उसकी ओर रुख किया और कवि को शिष्टाचार के बधन से छुटकारा मिला । इतने में एक कोने में बैठे हुए कुछ युवकों ने उसे पुकारा—

‘आनन्द, इधर आ जाओ !’ और वह उनकी ओर चला गया ।

इधर सरदारी लाल ने छूटते ही ऊँची आवाज़ में कहना शुरू किया कि “सख्त लड़ाई हो रही है ।”

“कहाँ ?” एक साथ कई आवाज़ों ने पूछा ।

“रंगमहल में ।”

और सब लोग आगे को झुककर उसकी बातें सुनने लगे ।

“एक सिख ने उन्नी बाज़ार में तीन मुसलमानों को मार डाला है, और पाँच घायल हुए हैं । पुलिस अभी-अभी लाशें हमारे बाज़ार से लेकर गयी है । इसके बाद मुसलमानों ने लाठियों और कुत्ताड़ों से लैस होकर रंगमहल पर हमला कर दिया । जब हिन्दू मुकाबले को निकले तो

मुस्लिम पुलिस ने, जो पहले ही ने मकानों पर छिपी बैठी थी, हिंदुओं पर गोलियाँ चलानी शुरू कर दीं।”

इतने में कुछ ऐसी आवाजें आयीं, जैसे उनके सिरों पर ही कुछ पड़ाव फटे हो।

“वह देखो श्री नाट श्री की राइफ़लें इस्तेमाल की जा रही हैं।” किसीने कहा। और फिर सारी ममा में एक हलचल-सी मच गयी। लोगों ने सरदारी लाल को चारों ओर से घेर लिया। कुछ लोग मौके से लाभ उठाकर चुपचाप जूते पहनकर अपने-अपने मकानों को खिसक गये। सेठ साहब ने जोर-जोर से अपने नौकर को आवाजें देनी शुरू कर दीं।

“ओ ए सतू के बच्चे, वह दूध जो रखा हुआ है, नीचे क्यों नहीं लाता ? तुझे वह इन सब लड़कों को पिलाने के लिए कहा था न !”

“लाया शाहजी।” ऊपर से आवाज़ आयी।

“और वह दस सेर बरफ़ भी रखी है। वह सारी उसमें डालकर लाना। गर्मी बहुत है, और ये बेचारे मुबह से इसी तरह पहरे पर बैठे हुए हैं।”

इधर राइफ़लों की तड़ाख-पड़ाख के साथ-साथ अपने निशानों की तरफ़ जाती हुई गोलियों की ‘शूँ’ सी लम्बी आवाजें बराबर आ रही थीं।

“लेकिन गोलियों की आवाज़ों से तो यूँ महसूस होता है जैसे दोनों ओर से आ-जा रही हो,” किसीने कहा।

सरदारी लाल ने भट जोड़ दिया—“हॉ-हॉ, दोनों तरफ से, इधर भी बोला बढ़ूक लिये बैठा है। और भी कई हिंदू उसकी मदद को पहुँच रहे हैं, वह भी किसी हिंदू सिपाही को ढूँढ़ रहे हैं, जिसे वह एक हज़ार रुपये तक देने को तैयार हैं। लेकिन असल में तो अकेले बाले ने ही यह मोर्चा जीत लिया है। अबतक तीन मुसलमान सिपाहियों को वह कोठे से गिरा चुका है। वाह ! क्या निशाना है उसका !”

इतने में गोलियों की आवाज़ बंद हो गयी थी। लोग फिर जरा पीछे हटकर अपनी-अपनी सीटों पर ज़रा आराम से हो बैठे। सरदारी

लाल कुछ और कह रहा था कि अचानक सेठजी को कुछ याद आ गया और उन्होंने जोर से आवाज़ दी ।

“ओ ए सतू !”

“जी, दूध में बरफ़ डाल दी है, बस आ रहा हूँ ।” सतू की आवाज़ में घबराहट थी ।

“ओ ए सुन । उसमें से दो-चार सेर बरफ़ मेरे लिए रख लेना, और आधा दूध बच्चों के लिए ऊपर ही छोड़ आना । आज तेरी बीबी ने भी रोटी नहीं खायी । उसके लिए भी कुछ रख लेना ।”

सतू की आवाज़ आयी—“बहुत अच्छा शाहजी ।”

#

#

❁

उधर आनन्द नौजवानों के बीच बैठा उनकी बातें सुन रहा था । स्वर्गवासी अजीत की पत्नी की चर्चा हो रही थी ।

प्रकाश ने कहा—“भई, सच तो यह है कि इन फटे कपड़ों में भी उसका रूप चमक उठता है ।”

“लेकिन उसकी शादी पर तो अच्छे-अच्छे कपड़े बने होंगे । वह उन्हें क्यों नहीं पहनती ?” एक नीमजवान लड़के ने पूछा ।

“उसका पति जो मर गया है, अब वह किसके लिए रंगीन कपड़े पहने ?”

“हम जो कदरदाँ बैठे हैं, फिर उसे किस बात की कमी है ?”

प्रकाश ने कहा ।

“कमी तो बहुत है ।” किसीने हमदर्दी दिखाते हुए कहा—“सुना है कि ससुरालवाले ने उसे यह कहकर अलग कर दिया है कि इस करम-जली ने आते ही उनके बेटे को खा लिया है । अब उसकी हैसियत वहाँ केवल एक नौकरानी-जैसी है ।”

“उनके लिए नौकरानी होगी, अपने लिए तो दिल की रानी है ! क्यों कवि ?” नरोत्तम ने सीने पर हाथ रखते हुए आनन्द की ओर देख कर कहा ।

जवाब में आनंद केवल मुस्करा दिया। उसे वह दिन याद आ गया जब वह ब्याह के बाद पहली बार समुद्र आयी थी। अजीत से चंद कदम पीछे वह दोनों हाथों की दो-दो उँगलियों से घूँघट को ज़रा-सा खोलकर रास्ता देखने की कोशिश करती हुई नपे-तुले पग रखती गली में दाखिल हुई थी। इत्तिफ़ाक की बात कि उसी समय रेडियो पर कोई 'हीर' गाना हुआ वारसशाह की इन पक्तियों पर पहुँचा था—

“धुंड ह्रस्व दी आव नू मार देदा, घुड लाह दे मुह तो डारिये नी।
वारसशाह न दविये मोतियाँ नू, फुल अग दे विच न साड़िये नी॥”

उस समय उसकी आँखों में ज़ग-भर के लिए एक ऐसी शोख-सी चमक पैदा हुई थी, और उसकी चाल में एक अनदेखी-सी लड़खड़ाहट के साथ उसका घूँघट ज़ग मात्र के लिए कुछ इस प्रकार खुल गया था कि आनंद को वारसशाह पर ईर्ष्या होने लगी थी, जिसकी कविता को उस एक ज़ग में इतना महान् उपहार भेंट किया गया था।

“अजीत मुफ्त में मारा गया। उसने तो एक मी ईंट नहीं चलायी थी। कहता था कि मैं केवल आग बुझाने का काम करूँगा।” बातचीत का केंद्र थोड़ा बदल गया था।

दूसरे ने कहा—“भई, वह कोठे पर आने से डरता था, कि कहीं कोई ईंट-पत्थर न लग जाय।”

“वह तो बड़ा गांधी-भक्त बना फिरता था,” किसीने कहा।

“डरपोक और कायर इसी तरह के बहाने ढूँढ़ लिया करते हैं, और फिर बिन आयी मौत भी वही मरते हैं।” पास से नरोत्तम ने कहा—
हमें देखो, उस दिन छः घंटे तक बराबर कोठे से ईंटें चलाते रहे, और रात को आग के गोले मुसलमानों के मुकाबले पर बराबर फेंकते रहे।”

“मगर यार—लड़कियों ने भी उस दिन कमाल कर दिया। रात भर वह ईंटों को तोड़-तोड़कर रोडे बनाती और उन्हें कपड़ों में

बाँधकर पेट्रोल के टब में डालती रही हैं। हम तो बस उन्हें आग लगाते थे और बाज़ार के उस पार मुसलमानों के मुहल्ले में फेंक देते थे।”

“भई, सच पूछो तो मुझे तो कुछ गोलों से मेंहदी की सुगंध आ रही थी। हाय ! किन नाज़ुक हाथों से बने हुए थे वह ! कि उन्हें फेंकते समय न-जाने इतनी शक्ति कहाँ से आ जाती थी।”

बराबर में बैठा हुआ वही नीमजवान लड़का बोल उठा—“उस दिन तो सेठ की तीनो लड़कियाँ भी नगे पाँव काम करती फिर रही थीं।”

“लेकिन मैंने तो सुना है कि सेठ अपने बाल-बच्चों को हरिद्वार भेज रहा है,” एक नौजवान ने कुछ ऐसे अदाज में पूछा जैसे इस बात का ख्याल ही उसकी हिम्मत तोड़ रहा हो।

“अरे ! अभी कहाँ ? अभी स्टेशन तक पहुँचना ही कौन-सा आसान काम है।” किसीने उत्तर दिया।

“मगर रिलीफ़ के ट्रक जो हैं,” उसने फिर पूछा।

“इन ट्रकों पर ही तो बम भी गिरते हैं ना ? और फिर हिंदू-मुसलमानों दोनों के रिलीफ़ ट्रक आजकल हथियार ढोने का काम अधिक करते हैं, पीड़ितों को लाने-ले जाने का कम।”

“बम की बात कहो तो ठीक है, वरना रिलीफ़ के ट्रक गरीबों के लिए न सही, श्रमीरों के काम को तो न नहीं कर सकते।”

और फिर बातचीत का रुख बमों की ओर हो गया।

प्रकाश कहने लगा—“काश मेरे पास एक ऐटम बम होता तो मैं सारे पंजाब के मुसलमानों को एक ही बम से खत्म कर देता।”

आनंद इसपर हँस दिया—“तो इस तरह क्या हिंदू बच जाते ?”

“तुम भी निरे कवि हो। अरे भाई, मैं सब हिंदुओं को एक घंटे के लिए पंजाब से बाहर न निकाल लेता ?”

“केवल आदमियों को बाहर निकालने से क्या होता ? उनके मकान, उनकी गलियाँ, उनकी परम्पराएँ और उनके पुरखों की कहानियाँ, जिनका

सबन्ध इस धरती के चप्पे-चप्पे से है, उनके पुरखों की यादगारें और उनकी सभ्यता, और उनकी सस्कृति—क्या यह सब कुछ पंजाब में न रह जाता ? इस सूरत में तुम्हारा ऐटम बम क्या मुसलमानों के साथ-साथ हिंदुओं का भी सब कुछ तबाह न कर देता ? और फिर जिन्हे तुम अपनी हज़ारों वर्षों की परम्पराओं और सभ्यता से इस प्रकार वञ्चित और नगा करके परदेश में ले जा पटकते, उनकी हालत का कुछ अनुमान कर सकते हो ? क्या तुमने पंजाब की वह लोकोक्ति नहीं सुनी कि ‘शाला परदेसी कोई न होवे ते कख जिन्हों तो भारे’ । मेरे मित्र, परदेश में मनुष्य एक तिनके से भी हल्का हो जाता है ।”

उसके इस उपदेश के ढग से ऊबकर नरोत्तम ने बीच में टोक दिया, “अरे छोड़ो भी । तुम लोग तो किताबी किस्म की बातों में लग गये । अलबत्ता अगर मेरे बस में हो तो एक बम कम-से-कम उस मजिस्ट्रेट के सिर पर तो जरूर फोड़ूँ, जिसने उस दिन दो सौ हिंदुओं को एक कल की जॉच के बहाने एक बड़ अहाते में जमा करके उनपर किसी मुसलमान से बम फेंकवाया ।”

“तो कैप्टन से एक बम माँग क्यों नहीं लेते ।” उसी नीमजवान लड़के ने जवाब दिया ।

इस बात से तमाम लड़के चौंक पड़े । प्रकाश ने झट उसकी बात काटी—“कैप्टन के पास कहाँ से आया रे ?”

वह लड़का यह समझकर चुप हो गया, कि उसने कोई ऐसी बात कह दी है जो उसे न कहनी चाहिए थी । दूसरे तमाम नौजवानों ने उसकी ओर घूर कर देखा । दरअसल लोग इस भेद को दूसरे लोगों पर प्रकट नहीं करना चाहते थे । विशेषकर पास ही बैठे हुए लाला बनवारीलाल पर, जो इस प्रकार हथियार इत्यादि रखने का कट्टर विरोधी था । वह प्रायः कहा करता था कि इन छोकरो के हाथों में मुहल्ले की बागडोर देकर बड़ी गलती की गयी है । यह किसी दिन मुहल्लेपर कोई-न-कोई आफत अवश्य

ले आयेँगे और उस दिन सारे मुहल्ले के हाथों में हथकड़ियाँ पड़ जायँगी ।” वह मुहल्ले का सबसे बड़ा अमनपसन्द था और अमन कमेटी का मेम्बर भी । उसकी शांतिप्रियता का यह हाल था कि एक दिन जब साथवाले मुहल्ले में आग लगी हुई थी, तो उसने अपने मकान में से जिसके दरवाजे दोनों मुहल्लों में खुलते थे, न केवल अपने इन नौजवानों को रास्ता देने से इन्कार कर दिया, जो उधर आग बुझाने के लिए जाना चाहते थे, बल्कि दूसरे मुहल्ले की उन औरतों और बच्चों को भी मना कर दिया, जो बढती हुई आग के कारण इस मुहल्ले में पनाह लेने आये थे । क्योंकि उसे यह सूचना मिल चुकी थी कि साथवाले मुहल्ले में पुलिस का एक दस्ता आनेवाला है । और हर अमनपसन्द की तरह वह पुलिस से बहुत डरता था । चुनांचे उसने साफ कह दिया था कि “कफ़रू के समय में मैं तुम लोगों को इस प्रकार एक मुहल्ले से दूसरे मुहल्ले में जाने नहीं दूँगा । यह कानून के विरुद्ध है और फिर जब कि तुम्हारे पास यह सिग-रिटों के डिब्बे भी हैं जिनमें तुमने बम छुपा रखे हैं ।”

सब नौजवानों को उसकी एक-एक बात याद थी । चुनांचे नरोत्तम ने उस नीमजवान लड़के को भेद बताते हुए धीमी आवाज़ में कहा—“यह बात कहते समय तुम्हें ख्याल नहीं आया कि तुम्हारी बगल में एक महात्मा गाँधी बैठा हुआ है, जो अभी हम सबको पुलिस के हवाले कर देगा ।”

इसपर एक फर्मायशी कहकहा लगा, जिसके समाप्त होने से पहले प्रकाश ने बड़े धीमे शब्दों में कहा—

“सुना है महात्मा अपनी लड़कियों के बारे में भी त्रिलकुल शांति-प्रिय है, वह कभी किसीसे झगड़ा नहीं करता ।”

“क्या इसके लिए भी सबूत की आवश्यकता है ?” एक लड़का बोला । “सेठ किशोरलाल के लड़के प्रदुम्न को नहीं देखा, किस प्रकार खुल्लम-खुल्ला कमलनी को अपने ऊपरवाले कमरे में बिठाये रखता है । महात्मा और किशोरलाल दोनों इस बात को जानते हैं ।”

इसपर नरोत्तम ने चोट की—“अगर सेठ को अपने बेटे पर आपत्ति नहीं, तो फिर वह अपनी ऊषा के सिलसिले में आनन्द से क्यों बिगड़ता है?”

“लेकिन आनन्द कोई लखरती का लड़का तो नहीं है।” एक लड़के ने आँख मारते हुए कहा—“तुमने देखा नहीं कि जब रायबहादुर गंगा सिंह के लड़के आते हैं तो उनके लिए तमाम दरवाजे किस तरह खुल जाते हैं कि जो रास्ता पसंद आये, उसी से दाखिल हो जायें।”

इसपर फिर एक कहकहा लगा। परन्तु आनन्द अपने प्रेम का वर्णन तक सहन न कर सकता था। वह इस मामले में बहुत भावुक था, चुनांचे वह खामोशी से वहाँ से खिसककर लाला बनवारी लाल वाली टोली में जा बैठा।

वहाँ मजदूरों का एक मन-गढ़त नेता प्रीतम सिंह बिना कुछ सोचे-समझे वह बातें सुना रहा था जो उसने स्वयं नहीं सोची थीं; बल्कि पार्टी की एक और मेम्बर पुष्पा से सुनी थीं या किसी पेम्फलट में से पढ़कर जबानी याद कर रखी थी।

“हमारे हों के ‘प्रोत्तारी’ लोग इस तरह सारी ताकत एक दूसरे के विरुद्ध नष्ट करके अपना कितना नुकसान कर रहे हैं। काश वह लोग यही शक्ति ‘बुर्जवा’ क्लास के विरुद्ध एक ‘क्लास वार’ के लिए इस्तेमाल करते, तो आज हिंदुस्तान-पाकिस्तान का भगड़ा ही न रहता, बल्कि सब लोग एक प्रोत्तारी स्टेट के साथे में सुख का जीवन बिताते।”

और लाला बनवारीलाल इन किताबी शब्दों के अर्थ बिल्कुल न समझते हुए हों में सिर हिलाये जा रहे थे, उन्हें केवल ‘वार’ शब्द का अर्थ समझ में आया, और वह सोच रहे थे कि यह लीडर पार्टी भी कितनी बुद्धिमान पार्टी है जो शायद उनकी तरह ही लड़ाई में मदद देकर ठेके हासिल करने में मदद दे सकती है। और लड़ाई के ठेकेदारों से अधिक खुशहाल और कौन हो सकता था।

मन-गढ़त लीडर की वाक् शक्ति जोरदार होती जा रही थी, लाला-

बनवारीलाल का ध्यान उनकी ओर बढ़ता जा रहा था। और दोनों बहुत प्रसन्न थे।



सेठ किशोरलाल नौजवानों को एक प्रकार से दूध का निमंत्रण देकर स्वयं एक जरूरी काम से ऊपर जा बैठे थे और उनका नौकर चाँदी के गिलास में लोगों को पानी पिला रहा था।

गली के अंदरवाले भाग से 'ठक-ठक' की आवाजें आ रही थीं, यहाँ कैप्टन चमनलाल एक लुहार को साथ लिये लाठियों के सिरों पर लगाने के लिए बर्लियों तैयार करा रहा था। दो-चार विशेष नौजवानों के अतिरिक्त उस ओर जाने की आज्ञा किसी को न थी, क्योंकि गलीवालों से चढ़ा लेते समय कैप्टन ने इस बात का वचन ले लिया था कि वह उससे खर्च की तफसील नहीं पूछेंगे और जब मुहल्ले के चौधरियों ने प्रतिदिन बिगड़ती हुई हालत को देखकर मुहल्ले की कमान किसी नवयुवक के हाथों में सौंपने का निर्णय किया था, तो सबने वचन दिया था कि उसकी हर आज्ञा का पूरी तरह पालन करेंगे। परन्तु फिर भी कैप्टन को केवल उस दिन पूरा-पूरा कंट्रोल हासिल होता, जिस दिन शहर की हालत नाजुक सुनी जाती।

बैठक के सामने खुले बरामदे में बैठा हुआ 'सीना गजट' श्रोतागण के एक बहुत बड़े मजमे को दिन-भर की विभिन्न घटनाओं का व्योरा सुना रहा था :

“आज हमारा एक दोस्त बड़ी मुश्किल से जान बचाकर आया है। वह एक मुसलमानी इलाके में से गुजरता हुआ कुछ इस तरह डर गया कि पनाह लेने के विचार से अपने एक मुसलमान दोस्त के घर चला गया। वह दोनों बचपन के मित्र हैं, और अब जवानी में आकर तो यह सम्बन्ध और भी मजबूत हो गया था। उसे देखते ही वह मित्र जल्दी से अंदर

ले गया, और बड़े तकल्लुफ से अपनी बैठक में बिठाकर स्वयं बाहर निकल गया। थोड़ी देर बाद लौटा तो अपने मित्र से कहने लगा—“मुझे अफ-सोस है दोस्त। हालात इतने बिगड़ चुके हैं कि पुराने उसूलों और शिष्टाचार के कायदों को मजबूर होकर बदलना पड़ गया है।”

“क्या मतलब?” हिंदू ने सश्रुता के लिए पूछा।

उसने उत्तर दिया—“मुख्तसर बात यह है, कि हमारे गाँव में सिक्खों और हिन्दुओं ने मेरे दो भाइयों को कत्ल कर दिया है, और जब से यह सूचना आयी है मैंने प्रतिज्ञा कर रखी है, कि मुझे सबसे पहले जो चार हिन्दू मिलेंगे, उन्हें इस छुरी से कत्ल कर दूँगा,” और यह कहकर उसने कुर्चे के अन्दर छुपायी हुई एक तेज छुरी निकालकर हाथ में ले ली, जिसे हाथ में धुमाते हुए वह कहता गया कि “तुम जानते हो कि मैं बाहर लड़ाई-भगड़े में जाने की हिम्मत नहीं रखता। लेकिन अल्लाह कारसाज़ है। उसने खुद ही तुम्हें मेरे घर भेज दिया है। चुनांचे विस्मिल्ला तुम्हीं से होगी।”

“मगर तुम तो मेरे बचपन के दोस्त हो।”

“मगर वह दोनों मेरे माँ-जाये भाई थे।”

“लेकिन उन्हें मैंने तो नहीं मारा।”

“मारनेवाले तुम्हारे मजहबी भाई थे। जिस तरह अपने मकतूल भाइयों के खून का बदला लेना मुझ पर फर्ज है उसी तरह अपने कातिल भाइयों के कुकर्मों का फल तुम्हें भोगना पड़ेगा।” यह कहकर वह आगे बढ़ा तो हिन्दू ने कहा—

“तुम्हारी आँखों का पानी इस तरह मर गया है कि इतनी पुरानी दोस्ती का कुछ भी लिहाज तुम्हें नहीं रहा?”

“हाँ—उसके लिए मैं अब भी यह कह सकता हूँ, कि इस आखिरी वक्त में तुम जो खाना-पीना चाहो, मैं हाजिर कर सकता हूँ।”

“अच्छा”, हिन्दू ने कुछ सकोच करके कहा, “तो वह मटर और

आलुओंवाला पुलाव जो बचपन से तुम्हारी माँ मुझे अपने हाथ से बनाकर खिलाती आयी हैं, फिर एक बार खिलाओ। ताकि अंतिम समय में मित्रता की एक पुरानी रस्म तो पूरी हो जाये।”

“दिलो जान से। तुमसे पुलाव बढकर है क्या !” कई बार के दुहराये हुए वाक्य उसकी जुवान पर बेसाख्ता आ गये। और वह उसे बाहर से कुडी लगाकर चला गया।

कोई एक घण्टे बाद वह लौटकर आया। एक हाथ में पुलाव की रक्काबी लिये ज्योंही वह दाखिल हुआ, हिन्दू ने जो पहले से दर्वाजे के पीछे छुपा खड़ा था, एक भारी कुर्सी जोर से उसके सिर पर दे मारी, उसके दोस्त का चकराकर गिरना था कि उसने वही छुरी उसके हाथ से खींचकर उसके सीने में उतार दी। और स्वयं उसे बाहर से कुडी लगाकर शाम के धुँधलके में चुपचाप निकल आया।

सब लोग दौंते में उँगलियाँ दिये सर्दारीलाल की बातें सुन रहे थे, कि अचानक एक ओर से ग्रावाज आयी “कैप्टन आ गया।”

चमनलाल दो और लडकों के साथ लाठियों का एक बहुत बड़ा गड्ढा उठाये बैठक में दाखिल हुआ और सबका ध्यान उसकी ओर हो गया। कैप्टन ने लाठियों एक तरफ रखवाकर हाजिरी का रजिस्टर निकाला।

*

*

*

सभा के दुबारा जुड़ते ही चन्दे का सवाल उठाया गया, आधे से ज्यादा आदमियों ने अभी चन्दा नहीं दिया था। जुनाचे उन लोगों के नामों की फेहरिस्त पढ़ी जा रही थी कि कहीं पास ही से एक जोर के धमाके की आवाज आयी। सभा में एक खलबली-सी पैदा हो गयी। कैप्टन ने उसी समय दो लडकों को साथ के मुहल्ले में पता करने के लिए भेजा कि देखें बम कहाँ फटा है।

इतनी देर में तमाम लोग कमरे से बाहर निकल आये। चन्द नौजवानो ने बर्छी लगी लाठियों को हाथों में ले-लेकर तोलना शुरू कर दिया।

बाहर एक परेशानी का आलम था, और कोई नहीं जानता था कि क्या होनेवाला है। लोग इसी घबराहट में बाहर थड़ो पर बैठ गये और जो विषय सामने आया, उसीपर कुछ-न-कुछ कहना शुरू कर दिया।

लाला बनवारीलाल एक थड़े पर बैठकर उन लोगों के विरुद्ध बहुत कुछ कहने लग गये थे जिन्होंने अभी चन्दा नहीं दिया था। जब वह बहुत ज्यादाती पर उतर आये तो उनके सामने बैठे हुए क्लर्क ने कहा कि “हमने इन्कार तो नहीं किया है, केवल यही कहा है कि इन फसादों के कारण एक महीने से दफ्तर नहीं जा सका, और न तन्ख्वाह ही मिली है। दो दिन के बाद पहली तारीख है, तन्ख्वाह मिलते ही दे दूंगा। आखिर मैं आपकी तरह कोई सेठ नहीं कि भट्ट तिजोरी से निकालकर दे दूँ।”

“तो फिर आपके आटे-दाल के लिए भी क्यों न चन्दा कर लें ?” बनवारीलाल ने व्यग्न-पूर्ण भाव से कहा।

“देखिए साहब, किसीकी इज्जत पर हमला करने का हक आपको नहीं है।” क्लर्क चुनक गया।

“यह तो वैसी ही बात है।” बनवारीलाल ने आस-पास खड़े हुए लोगों को सम्बोधित करते हुए कहना शुरू किया। “आखिर हम दान तो नहीं माँग रहे हैं। यह तो जाति का काम है। अगर आपके पास अपने खाने के लिए और बच्चों को दूध लाने के लिए पैसे हैं तो क्या जाति के लिए ही कुछ नहीं। आप बी० ए० पास हैं। क्या आपको भी यह बातें समझानी पड़ेंगी।”

इसपर एक नवयुवक से न रहा गया तो उसने कह ही दिया, “आप बातें तो इतनी बना रहे हैं, मगर चन्दा न देनेवालों की फिहरिस्त में सबसे पहला नाम आप ही का है।”

इसपर बनवारीलाल बहुत लाल-पीला हुआ और कैप्टन की ओर लाल-लाल आँखों से देखता हुआ कहने लगा, “किस गऊ-हत्यारे ने चन्दे से इन्कार किया है।”

“इन्कार तो आपने नहीं किया, मगर आप बीस रुपये चन्दा देने से इन्कार करते हैं। आपके विचार में यह भेद-भाव अन्याय है। सबसे एक जितना लेना चाहिए ! और फिर चन्दा देते समय आप बिछकुल गरीब बन जाते हैं।” कैप्टन ने मौके से फायदा उठाते हुए सारा भोंडा ही फोड़ दिया।

लाला बनवारीलाल ने आव देखा न ताव, भट्ट से अपनी चाबियों निकालकर जमीन पर पटक दीं।

“लीजिए, जितना आपका जी चाहे, तिजोरी से निकाल लीजिए। कौन हुरामी है जो इन्कार करे।”

मुआमला अधिक खिचता देखकर सेठ किशोरलाल ने उन्हें अपनी बगल में ले लिया और एक तरफ को ले चले।

“शाहजी आप ही के तो भरोसे पर मुहल्ले वाले बैठे हुए हैं, आप नहीं देंगे तो और कौन देगा, खैर छोड़िये इस बात को, सबेरे देखा जाएगा।”

इतने में उन दोनों नौजवानों ने आकर कैप्टन को सूचना दी कि “बम साथ वाले मुहल्ले में फटा है। दरअसल वही सुसल्मान मजिस्ट्रेट एक पुलिस गारद के साथ गश्त कर रहा था कि एक नौजवान ने अपनी ऊपर की छत से उस पर बम फेंका ; परंतु दुर्भाग्यवश वह बम उसके पैरों तले से छुटकर पास की नाली में जा गिरा, और फटा नहीं। उधर बम फेंकने के बाद वह नवयुवक घबराहट की हालत में जो भागने लगा है तो उसकी ठोकर लग जाने से ‘अमोनिया लिक्व’ की एक बोतल फट गयी ; और उसी धमाके से उसके हाथ में पड़ा हुआ ‘सिग्रेट का डब्बा, भी फट गया।”

‘वह स्वयं तो घायल नहीं हुआ ?’ कैप्टन ने घबराकर पूछा।

‘हाँ, बहुत घायल हुआ है।’

‘और पुलिस ?’ लाला बनवारीलाल ने फौरन सवाल किया।

‘पुलिस कूचे के अदर आ गयी है, लेकिन कूचाबदी का फाटक खोलने से पहले ही उस मकान की बिलकुल सफाई कर दी गयी है।’ उस नौजवान ने तसल्ली देते हुए बताया।

‘तो क्या सारा सामान नष्ट कर दिया गया?’ कैप्टन ने फिर पूछा।

‘नहीं, एक टब में डाल कर फिलहाल कुएँ में लटका दिया गया है।’

लाला बनवारीलाल ने सेठ को सम्बोधित करके कहा—‘यह छोकरे हिंदुओं को तबाह करके ही दम लेंगे, एक दिन देख लेना सब के हाथों में हथकड़ियाँ होंगी।’

सब लोग अलग-अलग टोलियों में बैठ कर इस घटना पर आलोचना करने लगे।

कुछ नौजवानों ने एक अलग झुरसुट बना लिया था, और वह सर-गोशियों में बातें कर रहे थे।

“.....मगर उसकी किस्मत अच्छी दिखाई देती है। यह तीसरा हमला है। लेकिन अबके भी बाल बाल बच गया है।”

दूसरे ने किंचित् खेद प्रकट करते हुए कहा—“कितने अफसोस की बात है कि हम उस व्यक्ति का कुछ नहीं कर सकते, जिसने चार दिन पहले चैलेञ्ज देकर हिंदुओं की सब से बड़ी मार्केट तक जलवा दी।”

“सुना है कि उसे इस इलाके से बदल दिया गया है।” एक ने कहा।

“यह झूठ है। तुम जानते नहीं, यह सब गवर्नर की शरारत है, नहीं तो इस मामूली से मजिस्ट्रेट की क्या ताकत है। इधर हिन्दू जल रहे थे और उधर उसने कपयूँ भग करने के जुर्म में आग बुझानेवालों पर गोलियों बरसाना शुरू कर दिया। क्या कोई और व्यक्ति यह कर सकता था ! उसे उसी समय पदच्युत न कर दिया जाता ! यह सब अग्रेजों की चाल है। वह तुम्हें आज़ादी के बदले यही कुछ देंगे।”

चौथे ने बात का रख फिर असली विषय की तरफ बदलते हुए

कहा—“कुछ भी हो। यह मैं तुम्हें बता , कि वह बचेगा नहीं। इस समय भी कुछ नौजवान ऐसे हैं जो उसके पीछे बराबर लगे हुए हैं। उनका ख्याल है कि जब यह अदालत की कुर्सी पर बैठा हो, उस समय इसे शूट किया जाये।”

“जी हॉ। मैं तुम लोगों की हिम्मत जानता हूँ।” दूसरे ने ताना कसा—“लो मेरी बात भी याद रखो, वह तुम्हारे सामने पाकिस्तान में चीफ जस्टिस बनेगा, वह लोग काम करनेवालों की कदर करना जानते हैं। वहाँ एक हिंदू को छुरा मारने वाले को पचास रुपये मिलते हैं, और भाग लगाने वाले को दो सौ। तुम्हारे यहाँ क्या है? स्वयं तुम्हारे मुहल्ले में कई नौजवान ऐसे हैं, जो रोजाना कमाते थे और रोजाना खाते थे। आज एक महीने से जो वह कोई काम नहीं कर रहे, और मुहल्ले की पहरेदारियाँ कर रहे हैं तो उनका ध्यान किसे है! उल्टा तुम्हारे यहाँ के साहूकार कहते हैं कि सबसे चंदा बराबर लिया जाए। वह बेचारे क्यों न शहर छोड़ कर चले जाएं। उनका यहाँ क्या रखा है—न मकान न जायदाद। जहाँ जाकर काम करेंगे, कमा खायगे। और फिर यह सेठ लोग जो चले जानेवाले की बातें सुन कर उन्हें ताने देते हैं, स्वयं इस इतज़ार में बैठे हैं कि कब वह अपनी जायदाद सुरक्षित तौर से निकाल सकें और फिर स्वयं चले जायें। अगर तुम यह समझते हो कि यह किशोरलाल कौम की खातिर यहाँ बैठा हुआ है तो यह तुम्हारी भूल है। वह तो उस दिन आनंद ने मीटिंग में कह दिया था कि अगर किसी बड़े आदमी के घर से एक व्यक्ति भी चला गया, तो हम सब चले जायेंगे, नहीं तो उन्होंने कब के अपने बाल-बच्चे शिमले भेज दिये होते। सुना है वहाँ एक कोठी भी खरीद ली है उन्होंने।”

‘यही तो हिंदुओं में कमज़ोरी है। रुपये के लालच ने सब को स्वार्थी बना दिया है।’

“वह हमारा भी तो एक जज है न हाईकोर्ट में, स्वयं उसके अपने

खानदान के अस्ती व्यक्ति मुसलमानों ने कल कर डाले हैं, लेकिन उसने आज तक एक को भी फांसी पर नहीं लटक़ाया।”

“अगर हिंदुओं में यह दया धर्म वाली कमज़ोरी न होती तो उनका राज ही क्यों छिनता ?”

“दया धर्म नहीं, हिंदू डरता है। उसे रुपये का लालच है। उसे नौकरियों का लालच है।”

एक अंधेड़ उम्र का व्यक्ति भी उनमें शामिल हो गया था, उसने कहा—“यह कमज़ोरी केवल हिंदू में नहीं, मुसलमान में भी है, खाता-पीता मुसलमान भी नहीं लड़ता। यह तो उनका गुंडा और जाहिल हिस्सा है जो फसाद कर रहा है, और चूँकि उनमें ऐसे लोगों की संख्या अधिक है इसलिये”

अचानक सब का ध्यान उस लड़के ने अपनी ओर खींच लिया, जो भागता हुआ यह सूचना देने आया था कि “पुलिस साथ वाले मुहल्ले की तलाशी लेकर इधर आ रही है।”

पलक झपकते ही सारी गली खाली हो गयी। सब लोग आस-पास के मकानों में चले गये थे। चारों ओर एक सन्नाटा छा गया था, और सारे लैम बुझकर मुकम्मल अँधेरा कर दिया गया था।

कुछ देर बाद गली के बाहर से गुज़रते हुए दस्ते के कदमों की आवाज़ आयी। वह लोग सीधे निकल गये, और थोड़ी देर में कदमों की आवाज़ फिर खामोशी में समा गयी।

एक-एक करके दर्वाजे खुलने शुरू हुए। फिर अग्ने मस्तकों पर प्रश्न के चिह्न लिये कुछ चेहरे प्रगट हुए, और फिर धीरे-धीरे इक्का-दुक्का करके सब लोग बाहर निकल आये।

बहुत देर हो चुकी थी, चुनावों की हाज़री लगभग लोगों की ज़्यादा नियत करने का फैसला हुआ।

हाज़री के वक्त पता चला कि साठ आदमियों में से पच्चीस गायब हो गये थे। इस पर फिर एक हंगामा खड़ा हो गया। उनके लिए तरह-तरह के दंडों का प्रस्ताव होने लगा। ताराचंद कहने लगा—“आज चार महीनों से सौगंध खाने को भी हमने एक रात भी अपने घर में सोकर नहीं देखा और बनवारीलाल जैसे लोग हैं कि जरा मौका मिला और जा घुसे पत्नी की गोद में।”

“आखिर पत्नी के पास भी जाना हुआ न।” एक और ने मज़ाक किया।

“लेकिन हमारी क्या पत्नी नहीं है?” किसीने कहा।

“कोई आनंद से भी पूछे, जो आज चार महीनों से एक रात के लिए भी नहीं सोया।” प्रकाश ने रहस्यवादी दृष्टि से उसकी ओर देखते हुए कहा।

“इसके उपकार का बदला कौन चुका सकता है? केवल वही तो एक है जो अकेला रात-रात भर जागकर हर मोर्चे पर फिरता रहता है।” आनंद के एक हमदर्द ने कहा। और सब ने खामोशी से उसका समर्थन किया। परंतु प्रकाश ने दबी आवाज में केवल अपने साथियों के सुनाने के लिए कहा—

“और वह भी फसादियों के उपकार का बदला नहीं चुका सकता, जिनकी कृपा से वह रात-रात भर उनके कोठे पर रहता है, जिनके यहाँ कभी दिन में भी वह दाखिल न हो सकता।”

नरोत्तम ने बात जोड़ते हुए कहा—“इस फसाद ने कइयों को अपनी से ज़िखुड़ने पर मजबूर कर दिया है, और कई एक को मेल-मुलाकात के वह मौके बख़्शे हैं जो उन्हें शायद जीवन भर नसीब न होते। तुम ने देखा नहीं कि हमारे कैप्टन ने भी पहरे के लिए खास तौर पर लाजो का घर चुना है। और वहाँ ब्यूटी देने वालों में से जब कोई न आवे तो

फौरन अपने आप को पेश कर देता है, बल्कि प्रायः हफ्ते में चार ड्यूटियाँ वही देता है।”

मोती ने जवाब दिया—“आखिर कुछ सेवा तो करते हैं वह कौम की। तुम्हारी तरह इस बहाने जुआ तो नहीं खेलते।”

उनकी धीमी आवाज के बावजूद आनंद उनकी सारी बातें सुन रहा था। इतने में कैप्टन ने उसका नाम पुकारा। वह सम्हल कर बैठ गया। उसकी ड्यूटी आज सुहृल्ले के कोने वाले मकान पर लगाई गयी थी, ताकि बाजार के उस पार मुसलमानों की हर हरकत पर नज़र रख सके।

आनंद को इस बात से एक तरह की खुशी हुई कि उसकी ड्यूटी सेठ के मकान की जगह उसके सामने वाले मकान पर लगायी गयी है; जहाँ वह उन नौजवानों की नज़रो से बच भी सकेगा और साथ ही साथ सामने के कोठे पर सोयी हुई ऊपा को भी देखता रह सकेगा।



ड्यूटियाँ निपट करने के बाद बहुत से लोग उन व्यक्तियों को घरों से निकालने के लिए बाहर निकले, जो मौका मिलते ही भाग गये थे। बाहर गली में आते ही उन्होंने देखा कि सारी गली किसी ज़ोरदार रोशनी के प्रतिबिंब से प्रकाशमान हो रही है। कहीं पास ही ज़बर्दस्त आग लगी हुई थी, जिसकी लपटों की रोशनी वहाँ तक पहुँच रही थी। परंतु ऐसी घटनाएँ अब उन में कोई रोमाञ्च पैदा नहीं करती थीं। अब यह उनके लिए बिल्कुल स्वाभाविक बातें हो चुकी थीं।

एक महाशय को आवाज़ दी गयी तो उनकी पत्नी ने ऊपर से जवाब दिया कि “वह तो ऊपर नहीं हैं।”

इस पर एक मनचला बगलवाले मकान की छत से उनके मकान में धुस गया और उन्हें रज़ाई समेत लिपटे-लिपटाये उठा लाया।

“लो साहब, आप ऊपर नहीं थे, बल्कि पत्नी की चारपाई के नीचे थे।”

इस पर एक कहकहा लगा। परंतु लाला बनवारी लाल, स्वयं जिसे

अभी अभी बीसियों आवाज़ों देने के बाद कोठे से उतारा गया था, बहुत गम्भीर हो रहा था। वह बड़े ताव में आकर कहने लगा—

“आखिर यह क्या मज़ाक है ! ऐसे आदमियों को सूली पर चढ़ा देना चाहिए। जो समय पर अपनी क़ौम के काम न आ सके, वह अगर प्यासा भी मर रहा हो तो क़ौम उस पर दया क्यों करे ?”

दूसरा परिच्छेद

रात की अंधियारी में अपनी दृष्टि गाढ़े अपनी ड्यूटी पर बैठा हुआ आनंद बार-बार सोच रहा था कि “कभी-कभी कौमें भी मनुष्य पर कितने कटु कर्तव्य लाद देती हैं और उसे वह सब कुछ करना पड़ता है जो उसे न करना चाहिए।”

सामने दृष्टि-सीमा तक लाहौर एक मृत शरीर की भाँति खामोश पड़ा हुआ था। दूज का चोंद एक रोगी स्त्री की तरह कमजोर और दुबला दिखाई दे रहा था और उसके अधिकारपूर्ण प्रकाश में सितारों की चमक बढ़ गयी थी।

अभी अभी कहीं दूर से एक ज़ोर के धमाके की आवाज़ आयी थी और फिर ‘अल्लाहो अकबर’ और ‘हर हर महादेव’ के नारे आकाश के अधिकार को छू कर लौट चुके थे ; और फिर से शहर पर एक खामोशी छा चुकी थी—एक मुकम्मल सन्नाटा—जिसने भय और त्रास के पर्दे-तले ज़िंदगी की हर आवाज़ को दबा रखा था।

थोड़े-थोड़े फासले पर कुछ मकानों के ऊपर सज्ज बत्तियाँ जल रही थीं ; जिन्हें भिन्न-भिन्न इलाकों के बीच सिगनल के तौर पर इस्तेमाल किया जाता था। किसी इलाके में खतरा पैदा होते ही सज्ज बत्ती लाल हो जाती और फिर यह संकेत शहर के एक कोने से दूसरे कोने तक पहुँच जाता। रोगी की नाड़ी की भाँति गली-कूचों में एकदम तेजी से एक हरकत पैदा होती, लाठियाँ और बछें बाहर निकल आते, नौजवान गुप्त स्थानों में से सामान निकालकर तय्यार हो जाते, सिरों

पर फौलादी हैल्मट चढ़ जाते, बच्चे चौक-चौक कर माताओं की छातियों से चिमट जाते और स्त्रियाँ अपने पहलू खाली पाकर अधरे में निगाहें गाड़े कुछ सोचने लग जातीं। कहीं-कहीं कुछ नारे भी गूँजते—‘अल्लाहो अकबर’—‘हर हर महादेव’।

उन दिनों अल्लाह और महादेव के नाम सुनकर लोग इस तरह काँप उठते, जैसे वह भगवान नहीं कोई जिन्न-भूत हों। फिर नारे बढ़ हो जाते और वायु में केवल एक कम्पन-सा बाकी रह जाता।.....यहाँ तक कि फिर-से धीरे-धीरे रोगी की नाड़ी बैठने लगती और अंत में उसपर फिर एक मुर्दनी छा जाती।

इस भयानक सत्राटे की अवस्था में उसे वह सब्ज़ बच्चियाँ लाहौर की आँखें महसूस होने लगीं, जो बूचड़खाने में बँधी हुई भेड़ों की तरह सहमी-सहमी-सी दृष्टि से कसाई का रास्ता निहार रही हो और जब कहीं कोई बत्ती लाल हो जाती, तो यूँ महसूस होता जैसे कसाई की छुरी देखते ही किसी आँख से खून का एक आँसू टपक पड़ा हो।

वह इस नीरवता के सीने में छुपे हुए क्रंदन और आहों को टटोलने की कोशिश में अपने नियत स्थान पर बैठा रहा। बाज़ार के उस पार मुसलमानों के मुहल्ले के सिरे पर बनी हुई मस्जिद में कोई रोशनी दिखायी न दे रही थी और उसके साये में बसा हुआ मुसलमानों का मुहल्ला भी सहमा हुआ दिखायी देता था। उससे परे, दृष्टि-सीमा तक, तमाम मकान और बड़ी-बड़ी इमारतें दुबकी हुई पड़ी थीं। उसने ज़रा दाहिनी ओर घूमकर देखा। उत्तर पश्चिमी कोने पर, जहाँ शहर का स्थल कुछ ऊँचा हो गया था, कलकत्ते वालों के मंदिर का ऊँचा कलश और उसकी बगल में बादशाही मस्जिद के मीनार लज्जा से सिर झुकाये खड़े दिखायी दे रहे थे। इससे आगे वह तिल-भर भी न घूम सका। वह उस ओर देखने से भी डरता था। वह जानता था कि डब्बी बाज़ार के एक इलाके में जो आंग आज पाँच दिन से लगी हुई थी, वह अभी तक वहाँ भड़क रही

होगी। और इस सन्ध्या-सूचक शहर के सीने में लगी हुई उस आग को, जिसे बुझानेवाला कोई न था, देखने की हिम्मत उसमें न थी।

वहाँ हिंदुओं का एक ही मुहल्ला था, और वह अपने मुसलमान पड़ोसियों से मुहं मोड़कर अपनी कौम के लोगों के यहाँ आश्रय लेने के लिए सारे मकान खाली कर आये थे। यहाँ तक कि आज वहाँ आग बुझानेवाला भी कोई न था। उसे फिर अपनी कौम का ख्याल आया। और वह सोचने लगा कि आखिर उसकी कौम कौन-सी थी। क्या इस मुहल्ले में बसनेवाले यह दुकानदार और साहूकार उसकी कौम में से थे, जिन में से एक भी कवि न था, एक भी सच्चा काव्य-रसिक या कवि-हृदय न था; जिनकी भीड़ में तिरा होने के बावजूद वह अकेला था। क्या यह उसकी कौम थी, जिसके व्यक्ति आग बुझाने की कोशिश में शहीद हो जानेवाले अजीत को डरपोक और कायर समझते थे, और जो स्वयं इसान के लहू की ग्यासी बर्छियाँ उठाये फिर रहे थे। क्या यह लोग उसकी कौम थे, जो उस समय तक नौजवानों को दूध पिलाने के वादे करते थे जबतक उनकी जायदाद को खतरा नज़र आता था, जो हिंदू पुलिस की पिकेट बिताने के लिए हज़ारों रुपये खर्च कर सकते हैं, लेकिन जिनकी आँखों के सामने शहीद अजीत की पत्नी एक नौकरानी का जीवन बिताने पर मजबूर थी। क्या यही थे उसकी कौम के लोग, जो उन्हींके लिए मर जानेवाले की पत्नी के रूप और यौवन की घात लगाये बैठे थे। और उसने विचार किया कि अगर यही मेरी कौम है, तो उनमें और उस मुसलमान में क्या अंतर है जिसने उस व्यक्ति को गोली मार दी, जो मुसलमानों ही के मकान को लगी हुई आग बुझा रहा था। “नहीं—यह मेरी कौम नहीं हो सकती।” वह करीब-करीब बड़बड़ाने लग गया था—“जो लोग कवि और ऊषा को एक दूसरे के लिए खामोशी से तड़ाने की इजाज़त भी नहीं दे सकते, जिनके युवक केवल उस अवस्था में कवि की प्रशंसा की डाली भेंट करते, जब वह ऊषा को खराब करने में सफल होकर उसकी

ढोंगें मारता फिरता, परंतु इस प्रकार सदा के लिए रोग लगाकर उनकी आँखों में न खटकता। यह लोग उसके सजातीय नहीं हो सकते।' और फिर उसे जालधर स्टेशन की वह घटना याद आ गयी, जहाँ रावलपिंडी के इलाकों से आनेवाले शरणार्थियों के लिए किसी दानी सज्जन ने लगर खोल रखा था। स्वयंसेवक अपनी कौम के दर्द से बेहद प्रभावित होकर बड़े जोश से शरणार्थियों की सेवा कर रहे थे। इस भीड़ और गहमा-गहमी में एक व्यक्ति, जिसकी दाढ़ी ठीक मुसलमानी ढंग से कटी हुई थी, बार-बार अपना प्याला लेकर सामने आता था; और बार-बार कोई-न-कोई स्वयंसेवक धौल-धप्पे से उसकी सेवा करके उसे शरणार्थियों की पक्ति से बाहर निकाल देता। यहाँ तक कि वह एक कोने में खड़ा होकर अपने प्याले को अपने ही अश्रु-जल से भरने लगा। उसमें अपने मुँह से कुछ भी कहने का हौसला बाकी न था। इतने में एक व्यक्ति ने स्वयंसेवकों को बताया कि 'यह भी हमारा हमकौम ही है। मुसलमानों ने इसके केस और दाढ़ी काट दी है, परंतु यह वीर अपनी कौम की खातिर कई प्रकार के लाञ्छन टुकराकर उनके यहाँ से भाग आया है.....' हाय—कितनी खोखली नींव थी इस जातीयता की, जहाँ किसीके हृदयके भावों का कोई मोल नहीं; मोल है तो केवल बाहरी भेष का।

आनंद बाहरी प्रदर्शनों पर निर्धारित इस जातीयता और कौमियत के दर्दनाक खोखलेपन पर विचार करने लगा और उसने मन-ही-मन यह निश्चय किया कि हिंदू या मुसलमान के घर पैदा हो जाने ही से किसी की कौम और जाति निश्चित नहीं की जा सकती। किसीकी कौम उसके मानसिक साथियों पर अवलंबित होती है चाहे सारे ससार में उसका ऐसा एक ही साथी क्यों न हो?

इतने में सामने सेठ किशोर लाल के मकान पर कुछ खटका हुआ। शायद ऊँचा चारपाई से उठी थी, उसने तुरंत उस ओर अपनी निगाहें कुछ इस प्रकार गाड़ दीं कि वह अंधकार को चीरती हुई उस कोठे के

एक-एक कोने तक पहुँच गयीं, परन्तु वहाँ कोई न था। शायद ऊषा को नींद नहीं आ रही थी और वह चारपाई पर करवटें ले रही थी। यह सोचकर उसने धीरे दबी हुई-सी ख़ौसी की आवाज पैदा की, और फिर कितनी ही देर प्रत्युत्तर में किसीकी हल्की-सी ख़ौसी की प्रतीक्षा करता रहा। परन्तु ऊपर से फिर कोई आवाज पैदा न हुई.....।

मौन समय अत्यन्त धीमी गति से व्यतीत होता रहा, और वह धीरे-धीरे फिर अपनी पहली विचारधारा में बहने लगा। अब वह अपने हमकौम और सजातीय साथियों की एक सूची तय्यार करने लगा।

सबसे पहला नाम उसके दिमाग में बाबू लाम सिंह का आया—जालधर कांग्रेस कमेटी का वह प्रधान, जिसे उस समय शहीद किया गया, जब वह लड़ते हुए उपद्रवियों के ठीक बीच में खड़ा होकर उन्हें भ्रातृभाव और प्रेम का उपदेश दे रहा था। वह सोचने लगा कि बाबू लाम सिंह मेरा साथी था, अशोक मेरा साथी था, जिसने सदा के लिए लड़ाई-भगड़े बन्द करने का प्रयत्न किया था, अकबर मेरा साथी था, जिसने विभिन्न धर्मों को मिलाकर एक नये अन्तर्जातीय अंतरराष्ट्रीय धर्म की नींव डालने का प्रयत्न किया था, मेरा साथी वह इकबाल था, जिसने कहा था कि—

जो तू समझे तो आज़ादी है पोशीदा मुहब्बत में

गुलामी है असीरे इम्याज़े मा व तू रहना।

यदि तू समझे तो स्वतन्त्रता का रहस्य प्रेम में छुपा हुआ है।

और परतत्रता है मेरे और तेरे के भेदभाव का दास बनना।

या वह टैगोर जिसने कहा था कि—

‘प्रेम पर भरोसा रखो, चाहे तुम्हें उसके लिए शोक ही क्यों न करना पड़े।’

वह मेरे साथी थे, और आज—आज भी मेरा निकटतम साथी सुहैल अज़ीमाबादी है, जिसने बिहार के फ़साद में हिन्दुओं के हाथों बिल-कुल तबाह हो जाने के बाद लिखा है कि—

लोगो को यह फिकर है कि हिन्दू मर रहे हैं, मुसलमान मर रहा है, और मुझे यह गम है कि हिन्दुस्तान मर रहा है, मानवता मर रही है और वह सभ्य भावनाएँ मर रही हैं जो सहस्रों वर्षों के विकास के बाद मनुष्य ने पैदा की थीं।

मुझे हिन्दुओं और मुसलमानों के मरने की जरा फिकर नहीं है, बह तो प्रतिदिन सैकड़ों नहीं, हजारों की सख्या मे पैदा होते और मरते हैं, बल्कि मरने ही के लिए पैदा होते हैं। चुनावों के लिए हिन्दुओं को मारने के लिए मुसलमानों को या मुसलमानों को मारने के लिए हिन्दुओं को किसी प्रकार की तकलीफ करने की जरूरत नहीं। अलबत्ता जिस बात पर रोना आता है, वह हिंदुओं और मुसलमानों के निजी जीवन में ऊँची-ऊँची भावनाओं की बर्बादी है, और वे हैं मनुष्यता, सस्कृति और सदाचार

मेरी कौम में इन विचारों के लोग शामिल हैं, मेरी कौम में कुशन-चदर शामिल है, जिसने बंगाल के दर्द से दुखी होकर एक चीख बुलंद की थी और उस चीख का नाम था 'अन्नदाता'।

सोचते-सोचते उसे अपने मुहल्ले के उन लोगों का खयाल भी आया, जिन्होंने उसे अपनी कौम में शामिल करके एक मोर्चे पर बिठा दिया था। यह लोग जो बल्लें, कुल्हाड़ियाँ और बम लिये अपनी कौम की सेवा के नशे में चूर दिखायी देते थे, उनके बीच उसे अपना अकेलापन और बेचारगी बुरी तरह महसूस होने लगी। उसे ऐसा आभास होने लगा, जैसे वह मध्य-अफ्रीका के किसी हब्शी कबीले में घिर गया है, और वे एक वहशी नाच नाच रहे हैं, जिसके बाद उसका वध किया जायगा—मानव का वध किया जायगा, और फिर उसका जी चाहने लगा कि किसी प्रकार वह यहाँ से भाग जाये, यह फौलादी हेलमेट, जो दुश्मन की गोली से बचने के लिए उसके सिर पर पहनाया गया है, उतार कर फेंक दे, पास रखी हुई तेज़ाब की बोतलों को तोड़ डाले और इन्सान को मुक्त कर दे।

परन्तु.....। इसके साथ ही उसे उन मासूम बच्चों और स्त्रियों का ख्याल आया, जिनकी रक्षा का भार इस समय केवल उसकी चौकसी पर था। उसे ऊषा का ख्याल आया और उसका दिमाग लड़खड़ाने लगा, वह कोई निश्चय न कर सका।

इसी हालत में उसने यह भी सोचा कि यदि उसे यही सबकुछ करना था, तो फिर वह पिछले युद्ध में भर्ती क्यों न हो गया था, जब कि उसे भर्ती के एजेंटों ने कई बार कमीशन दिलाने को कहा था, उस समय क्यों वह मानवता से गह्वारी करने के विचार से कतरा गया था, उस समय क्यों उसने उन नेताओं का कहना मान लिया था। और वह नेता जो उस समय अंग्रेज की जगी सगीनों के सामने सीना ताने दिखायी देते थे, आज अपने भाइयों की छुरियों से क्यों दूर भाग रहे थे? आज इनमें से एक भी ऐसा क्यों न निकला, जो आगे आकर यह कहता कि अपने किसी पजाबी भाई के सीने में भोकने के पहले अपनी छुरियों को मेरे सीने में उतार दो.....शायद उन्हें इस बात का अवकाश ही नहीं, क्योंकि इस समय तो उन्हें बटवारे के बाद आधे पजाब के मन्त्रिपदों पर कब्जा करने के लिए बहुत भाग-दौड़ करनी पड़ रही है। और आनंद को बहुत अफसोस होने लगा कि उस समय उसने इन लालचियों की बातों पर क्यों ध्यान दिया, जो केवल मन्त्रिमण्डल की हड्डी के लिए अपना खून बहा सकते हैं, और जो केवल राजनीतिक महत्ता प्राप्त करने या अपने मुनाफे के 'स्वदेशी स्टोर्स' चलाने के लिए महात्मा गांधी और उनकी अहिंसा के गुण गाते फिरते हैं।

आज उन अहिंसावादियों के होते हुए भी उनका अपना पजाब युद्ध-क्षेत्र से क्या कम था? और फिर युद्ध-क्षेत्र में भी तो उसे यही कुछ करना था, जो कुछ करने के लिए वह आज तय्यार बैठा हुआ है। बल्कि इससे उत्तम ढंग से और बेहतर हथियारों के साथ। उस सूत में उसे आज की तरह आर्थिक परेशानियों का सामना भी न करना पड़ता और

फिर वहाँ वह जी भरकर गोलियाँ भी चलाता और उसके बदले में फसादी के धिक्कार के काबिल नाम के स्थान पर उसे हीरो माना जाता, उसके सीने पर सम्मान के तमगे चमकते, जिन्हें देखकर वाइसराय को भी सलाम करना पड़ता ?... ..

रात बीतती रही । और वह सामने की मस्जिद में छाये हुए अधिकार में आँखे गाढ़े प्रकाश डूँढ़ने का असफल प्रयत्न करता रहा.....।

तीसरा परिच्छेद

सुबह होते-होते लोग अपने-अपने मकानों की छतों पर चढ़कर दिन के सबसे पहले काम में लग गये थे। निद्रा भग होते ही वह यह गिनने के लिए ऊपर आ जाते थे कि आज शहर में कितने स्थानों पर आग लगी है। हर कोई दूसरे को शहर के भिन्न-भिन्न भागों की ओर इशारे करके कोई-न-कोई नयी आग दिखा रहा था। कोई-कोई आग पुरानी थी, जो उन्होंने कल भी देखी थी। कोई ऐसी भी थी, जिसे वे कई दिनों से देख रहे थे। और बहुधा वह थी, जो आज रात ही में भड़की थी। इनके अतिरिक्त कपयू खुलते ही कुछ स्थानों से एक बारीक-सी रस्सों की तरह चक्कर खाता हुआ धुआँ आकाश की ओर उठना शुरू हुआ। देखते-देखते धुआँ नीले खाक-स्तरी रंग में बदल गया। उसके बाद गहरे भूरे रंग का धुआँ किसी कथालोक के राक्षस की फुकारों की तरह हवा में उछला; और थोड़ी ही देर में काले बादलों की तरह उमड़ते हुए धुएँ के साथ-ही-साथ आग की प्रचंड लपटें भी आकाश की ओर अपने नुकीले हाथ उठा-उठाकर जैसे फरियाद करने लगीं।

अभी सूरज निकला ही था कि लोग नीचे उतर आये और बर्तन और टोकरियाँ लेकर बाजार को चल दिये, ताकि यदि वहाँ कोई सब्जी या दूध वाला आया हो, तो ले आये। हर कोई दूसरे से आगे जाने की कोशिश में था, ताकि कम-से-कम उसे तो मिल जाये। कुछ स्त्रियाँ अपने भागते हुए पतियों को पीछे से आवाजें दे रही थीं—

“अगर सब्जी न मिले, तो किसीसे कुछ दाल-वाल ही माँग लाइ-एगा। घर में अब पकाने को कुछ नहीं रहा।”

कहीं से एक बच्चे की आवाज़ भी आयी—“मेरे लिए आज तो लीली-पोपो ज़रूर लाना ।”

और फिर, जैसे इतना कह देने-मात्र से कई दिनों के बाद उसे लीली-पोपो मिल गयी हो, वह तालियों बजा-बजाकर किसी सामने खड़े हुए बच्चे को गा-गाकर सुनाने लगी—

आज मेरे पापा लीलीपोपो लायेंगे ।

आहा जी लीलीपोपो लायेंगे ॥

आनंद कहीं नहीं गया । वह इस प्रतीक्षा में छत पर ही खड़ा रहा कि अभी ऊधा जागेगी और फिर एक मौन अभिनदन इधर-से-उधर जायगा और उधर से एक सुदर-सी मुसकान को साथ लिये लौटेगा ।

लेकिन इससे पहले कि उसकी प्रभात जगमगा उठती, नीचे गल्ली में से मार-पीट और गाली-गलौज की आवाज़ें आने लगीं । वह तुरत नीचे को भागा ।

गली में पहुँचा तो देखा कि मुहल्ले के नौजवानों और बुजुर्गों ने उस क्लर्क को घेर रखा है, जो उस दिन चदा देने के लिए और मुहल्लत मॉग रहा था । बरतनों की एक बोरी गिरने से फट गयी थी ; और कुछ बर्तन छुड़ककर नाली में गिर गये थे । एक कनस्तर ज़मीन पर खुला हुआ पड़ा था, जिसमें पड़ा हुआ दो चार सेर आटा बाहर को भाँक रहा था । दो तीन बिस्तर लोगों के पैरों-तले रौंदे जा रहे थे । क्लर्क की कमीज़ फट गयी थी, और उसके दाँतो से खून निकल आया था । उसकी पत्नी एक छोटी-सी गठरी बगल में दबाये एक थोर सहमी-सी खड़ी थी और उसे एक अघेड़ उम्र का रँडुवा थोड़े-थोड़े समय के बाद घूरे जा रहा था ।

एक नवयुवक, जिसे दो आदमियों ने पकड़ रखा था, अपने बिल्खरे हुए लम्बे बालों को ठीक करता ऊँची आवाज़ में कह रहा था :—

“हम मर जायेंगे, पर एक भी आदमी को यहाँ से डरकर भागने नहीं देंगे । हम हिंदुओं में यह कमज़ोरी पैदा नहीं होने देंगे ।”

क्लर्क को सब देख रहे थे, परंतु उसे सँभाला किसने नहीं था। उसने अपने दाँतों से लहू पीछते हुए कहा कि “वह सेठ बनवारी लाल, जो रात उस तिनारी का चाबियाँ फेंक रहा था, अगर चंदे का एक पायी तक दिये बिना आज तड़के ही अपना सारा सामान लेकर जा सकता है, तो मैं भी अवश्य जाऊँगा। आप मुझे गाँव समझकर जबरदस्ती नहीं कर सकते।”

“यह बात नहीं।” सेठ किशार लाल ने उसे ठढा फरने की कोशिश करते हुए कहा—“अगर बनवारी लाल हमारे जागने से पहले चले गये हैं, तो उसका यह मतलब नहीं कि हम सब भाग जायें। इस तरह तो हिंदू तबाह हो जायेंगे। आरका पता है कि जहाँ-जहाँ से लाग मकान खाली कर आये हैं, वहीं मुहल्लों-के मुहल्ले जला दिये गये हैं। अगर हम भी इसी तरह करेगे, तो हमारा मुहल्ला भी नहीं बच सकता।”

“नहीं बच सकता, ता न बचे। मेरा इसमें क्या है। मेरा यहाँ कोई मकान नहीं। इस समय आमदना का भी कोई प्रबन्ध नहीं। कहीं और चला जाऊँगा। काम ँरूँगा ता कम-से-कम भूखा मरने से ता बच सकूँगा।” क्लर्क ने उत्तर दिया।

“लेकिन आरका काम का भा कुछ खयाल नहीं!” सेठ ने उस युवक की ओर सराहना-भरी दृष्टि से देखते हुए कहा, जिसने उस क्लर्क को जबरदस्ती रोकने का काशिश का थी।

“क्या आप केवल कौम के दर्द से यहाँ बैठे हुए हैं?” क्लर्क ने व्यंग्य-पूर्ण भाव से पूछा—क्या आप कह सकते हैं कि आप ने अपना सामान नहीं निकाला।”

“हाँ! मैंने एक तिनका तक नहीं हिलाया।” सेठ ने बड़े भरोसे से कहा।

“और वह चार टूक जो...

सेठ ने बात काटी—“वह—वह तो मेरी लड़की के थे, जो मैंने उसके समुराल भिजवा दिये।”

“इसलिये कि उसका समुराल जिस मुहल्ले में है, उसे हमसे भी अधिक खतरा है।”

“कुछ भी हो, परतु कोई हिंदू अपनी कन्या का धन अपने घर में रखकर जलवा नहीं सकता।” सेठ ने इर्द-गिर्द के लोगों से जज्ञवाती अपील करने की कोशिश की।

“तो कुछ भी हां, मैं भी यहाँ परायी आग में जलने के लिए तय्यार नहीं, जब कि मैं जानता हूँ कि कोई भी यहाँ सच्चे दिल से कौम की खातिर नहीं बैठा हुआ है। सब अपने-अपने स्वार्थ से मजबूर हैं। और अगर कोई सचमुच ही यह समझता है कि वह कौम के लिए कुछ कर रहा है तो वह मूर्ख है, इन पूँजीपतियों के हाथों में खेलकर दूसरों की धन सम्पत्ति बचाने के लिए अपने जीवन का खतरे में डाल रहा है।”

कुछ लोग उसकी बातें सुनकर खामोश हो गये। सेठ ने अपना नर्म लहजा बदलकर सख्ती से कहा—“तुम-जैसे कापुरुषों पर धिक्कार है जो न केवल खुद भागते हैं, बल्कि कौम की खातिर लड़नेवाले दूसरे वीरों को भी निर्बल करने की चेष्टा करते हैं।”

“सेठ जी, आप को यह डींग शोभा नहीं देती। क्या आप गऊ पर हाथ रखकर सौगंध खा सकते हैं कि आप अंतिम समय तक मुहल्ले को नहीं छोड़ेंगे?”

“हाँ मैं अवश्य आखीर तक मुहल्ले को बचाने की कोशिश करूँगा।” सेठ जी ने आवाज़ में ज़ार पैदा करते हुए कहा।

“मेरा आशय केवल आपकी ज्ञात से नहीं, क्योंकि आपकी चार लाख की इमारत यहाँ खड़ी है, आप तो आखीर तक नौजवानों को बरगलाये रखने की कोशिश करेंगे ही। अलबत्ता यह अलग बात है कि आपने इन्हीं दिनों अपनी पिछली दीवार में एक नया दर्वाजा खुलवाया है, जहाँ से समय

पड़ने पर दूसरी गली में जाने का रास्ता बन सके। खैर इसे छोड़िये। मेरा मतलब आप के बाल-बच्चों और आप के साजो-सामान से है। जब कि परसो आपने मुझे अपनी पत्नी को गाँव तक छोड़ आने से भी रोका था, क्या आप के बाल-बच्चे भी आखीर तक यहीं रहेंगे ? क्या आप कसम खा सकते हैं ?”

इस ग्रैज्युएट क्लर्क ने कुछ इस अन्दाज से पूछा कि सेठ जी की आवाज़ काँप गयी।

“जब तक कोई बहुत ज्यादा खतरा नहीं पैदा होता, वह भी यही रहेंगे।”

“बल्कि यूँ कहिए कि जब तक उनके सुरक्षित तौर पर और सारे साजोसामान समेत चले जाने का प्रबन्ध नहीं होता। नहीं तो इससे ज्यादा खतरा कब पैदा होगा, जब कि इस मुहल्ले को दस बार आग लगाने की कोशिश की जा चुकी है, और.....”

वह कुछ और भी कहता और कुछ लोग उसकी बातों में दिलचस्पी भी लेने लगे थे कि सेठ ने इस मामले को तूल देना उचित न समझकर हथियार डाल दिये।

“देखो मिस्टर, इन फजूल बातों से कोई लाभ नहीं, अगर तुम इतने ही मुर्दादिल हो, तो दूसरों को भी निर्बल करने की जगह बेहतर है कि तुम चले ही जाओ। परतु जो मकान तुमने यहाँ किराये पर ले रखा है, उसे भी छोड़ जाओ, ताकि कम-से-कम हम वहाँ कुछ शरणार्थियों ही को स्थान दे सकें।”

क्लर्क ने एक व्यग्रपूर्ण मुसकान चेहरे पर लाते हुए कहा, “मुझे स्वीकार है। अगर आप कुछ नौजवान शरणार्थियों को अपनी भट्टी में भोंकने के लिए ला सकें, तो मैं आप के काम में रुकावट नहीं डालता। आप के लिए वह लड़ेंगे भी और साथ-ही-साथ कौम की एक और खिदमत का सेहरा भी आपके सिर बँध जायगा। बल्कि मेरी मानिए, तो बाहर

ले आनेवाले नेताओं को भी अपने यहाँ ठहराने की कोशिश कीजिए, इससे आपका प्रतिष्ठा भी बढ़ जायगी और फिर सरकार भी स्वयं ही आप की बिल्डिंगो को बचाने का प्रबन्ध भी कर देगी ।”

यह कहकर उसने अपनी फटी हुई कमीज की जेब से एक मोटी सी चाबी निकालकर उनके सामने फेंक दी और स्वयं झुककर अपना बिस्तर उठाने लगा ।

दर्शको पर कई क्षण एक गूढ़ मौन छाया रहा । उसकी पत्नी ने आगे बढ़ कर बिस्तर उठाने में पति की मदद करने की कोशिश की, ता पहली बार वह अघेड़ आयु का रेंडुव जोश में आकर बोला:

“नहीं, हम यह कभी नहीं होने देंगे । अगर एक व्यक्ति को भी इस बात का छुट्टी दे दी गयी, तो कल को मुहल्ले के सब किरायेदार भाग जायेंगे और इस प्रकार एक मुहल्ले का बुरा प्रभाव दूसरे पर पड़ेगा । कहाँ हैं हमारे नौजवान ! क्या वह कुछ भी नहीं कर सकते ?”

उसो नवयुवक को फिर जोश आ गया, उसने आगे बढ़कर फिर उसके बिस्तर पर हाथ डाल दिया ।

“हम मर जायेंगे, पर इस तरह की कमजोरी नहीं पैदा होने देंगे ।”

वीरता का समय देखकर नरोत्तम भी आगे बढ़ा और कहने लगा, “आज से हम दिन का भी मुहल्ले के फाटक पर पहरा लगा देंगे । किसी के घर से भी बपड़े की एक छोर तक कूचाबन्दी के बाहर नहीं जा सकती ।”

फिर नौजवानो में एक हुल्लड़-सा मच गया । उस नौजवान लड़के ने जाश में आकर कहा, “जो साहूकार चले जायेंगे, हम उनके मकानों की रक्षा नहीं करेंगे, बल्कि हम खुद बनवारी लाल के मकान को आग लगा देंगे ।”

सेठ किशोर लाल ने उसे शांत करने की कोशिश करते हुए कहा— “नहीं बेटा, यह गलत है, अगर कोई गलती करे, तो क्या हमें भी वैसी ही गलती करनी चाहिए ।”

इतने ही में बहुत से लोग भागते हुए बेहद घबराहट के आलम में कूचे में दाखिल हुए।

“फसाद हो गया। फसाद हो गया।” वस यही दो वाक्य उनकी जयानों पर थे।

जो टांकारियों और वर्तन वह लेकर गये थे, वह कहीं रास्ते ही में गिर गये थे। मुद्गले में एक भगदड़-सी मच गयी, कुछ लोग अपने घरों की ओर और कूचा बर्दी की ओर भागे, और उसके नये लोहे के फाटक को बंद कर के एक मोटा सा ताला चढ़ा दिया गया।

नौजवान झट गुप्त स्थानों में जाकर लड़ाई का सामान ठीक करने लगे। औरतें जो उस क्लर्क के झगड़े का तमाशा देख रही थीं खिड़कियों बंद करके अंदर भाग गयी थीं और मकानों से बच्चों के रोने की आवाज आने लगी।

इतने में फाटक पर किसीने ठक-ठक की, जैसे वह कोई मृत्युदूत हो, जिसके आते ही मुहल्ले पर एक मुर्दनी-सी छा गयी। परतु इस मौन की चारीक त्वचा के तले गुप्त सरगर्मियों का लहू इस ठक-ठक के बाद और भी तेज हो गया था।

अभी दर्वाजा न खोलने का निश्चय किया गया, ताकि कोई आदमी धोखे से दर्वाजा न खुलवा ले, और पास ही कहीं मुसलमानों का कोई झुंड छुपा बैठा हो। बाज़ार से भागकर आने वालों ने यह नहीं बताया था कि फसाद किस तरह हुआ और मुकाबले पर शत्रु-संख्या कितनी है। बहरहाल कुछ नौजवान अपनी-अपनी चादर में कुछ छुपाये विभिन्न स्थानों पर आड़ में खड़े हो गये।

“नरोत्तम—दर्वाजा खोलो ! शाह जी— !!”

बाहर से आवाजें आयीं, नरोत्तम ने स्वर पहचानते हुए कहा—“अरे यह तो कैप्टन है। कहीं फँस गया हागा। कोई जल्दी से जाओ, कहीं इतनी देर में उसपर हमला न हो जाये।”

दो युवक भागे हुए गये, उनके पीछे दो और हथियारबंद लोग भी गये ताकि दर्वाजा खोलते-खोलते कोई हमला न हो जाये।

कैप्टन के अन्दर आते ही सब लोग बाहर का समाचार जानने के लिए उसके गिर्द जमा हो गये। उन्हें देखकर उसे बेहद हँसी आयी, आखिर उसने बताया कि बाज़ार के परले कोने पर दो सौँड़ भिड़ गये थे, एक सौँड़ जख्मी होकर जो भागा है, तो कई लोग उससे बचने के लिए बेतहाशा भाग खड़े हुए, उन्हें देखकर उनसे आगे वाले और फिर इसी तरह बाजार के दूसरे सिरे तक सब लोग एक दूसरे को देखकर भागने शुरू हो गये, परतु किसी ने यह जानने की कोशिश न की थी कि आखिर लोग भाग क्यों रहे हैं ?

नौजवान अपनी झोंप मिटाने के लिए एक थड़े पर बैठकर क्रहकहे लगाने लगे।

*

*

*

धीरे-धीरे फिर लोग गली में आ गये, और दिन की पहली सभा शुरू हुई, थड़े पर दो एक दैनिक पत्र पढ़े हुए थे, जिनका एक-एक पृष्ठ फटकर विभिन्न व्यक्तियों के हाथों में पहुँच चुका था, और बाकी लोग नये पुराने समाचारों पर समालोचना कर रहे थे।

होते-होते बात बिहार के गाँवों पर बम्बारी तक पहुँची।

नरोत्तम कहने लगा—“जवाहर लाल ने बिहार के हिन्दुओं पर तो बम चला दिये थे, लेकिन अब कहाँ सो गया है।”

“अरे भय्या, यह सब अपने भाइयों को मारने में शेर हैं, मुसलमानों के सामने सब भीगी बिल्ली बन जाते हैं।”

एक और महाशय कहने लगे—“उधर गाँधी को देखा भट्ट बिहार वालों पर मरनव्रत का रुभाव जमा दिया, कोई उससे पूछो कि जो तुम्हें हाथ देगा क्या तुम उसकी बाँह ही काट लोगे ? हिन्दू बेचारे इधर मुस-

लमानों के हाथों भी मारे जायँ, और इधर अपनी की गोलियों भी बही लायँ ।”

पास से एक तीसरा बोला—“उसकी बात छोड़ो, वह तो बहुत बड़ा अवसरवादी है। अब उसने ज्योंही देखा कि उसकी लीडरी पीछे पड़ रही है तो उसने एक नया स्ट्रट रचा दिया है, ताकि उसकी मरती हुई लीडरी को ताजा न्यून मिल सके ।”

“परंतु अगर वह स्ट्रट ही करता फिरता है, तो संसार के बड़े-से-बड़े लोग इस प्रकार उसके प्रभावक न हो जाते, आखिर कोई बात तो है उसमें ।” एक बाहर के नये व्यक्ति ने कहा, जो कल रात में नरोत्तम के घर आया हुआ था ।

“जी हाँ, उसमें यही बात है कि उसने हिन्दुओं की छुटियां डुबो दी है। आज्ञादी तो जब मिलेगी तब देखेंगे, अभी तो उसने अपनी अहिंसा के चक्र से हिन्दुओं को नपुंसक बना दिया है,” एक नौजवान चमका ।

ताराचंद पास से बोला—“कांग्रेस को वोट देकर हमने अपने हक में निश्चय ही बुरा किया है, इसका अफसोस हमें आज होता है, तुमचि उसके फलस्वरूप आज लीग-जैसी हिन्दुओं की एक भी संस्था ताकत में नहीं है, जो केवल हिन्दू दृष्टिकोण से कार्य करे, एक महासभा थी, सो उसे भी कांग्रेस की बड़ी-बड़ी बातों में आकर हमने अपने हाथों डुबा दिया, और कांग्रेस है कि मुसलमानों के सामने बिछी जा रही है ।”

वह व्यक्ति उनकी बातें सुनकर हँस दिया—“आप शायद यह भूल जाते हैं कि गांधी और कांग्रेस ही वह संस्था है, जिसने संसार में पहली बार इतने कम रक्तपात से संसार की सबसे बड़ी सल्तनत को खदेड़ के रख दिया है, और जवाहर लाल ने जो बम्बारी की आज्ञा दी थी, वह कठोर अवश्य थी, परंतु नावाजब नहीं। अच्छा, आप ही बताइये कि यदि आपका बड़ा लड़का मझले भाई का एक बाजू काट दे, तो क्या आप उस मझले पुत्र को यह अधिकार दे देंगे कि वह सबसे छोटे भाई की टांग

काट डाले ? वस यही कारण है कि वह लोग जिन्होंने कांग्रेस को जाति-धर्म के भेद-भाव से रहित जनता की सस्था बना रखा है, अपने बच्चों को इस प्रकार की मूर्खता से रोकने का पूरा प्रयत्न करते हैं ।”

“तो जैसे यह बम्बारा ही कांग्रेस और गांधीजी की अहिंसा का नमूना थी ?” प्रीतम सिंह ने मौका देखकर चोट की ।

“गांधीजी की अहिंसा को आप लोग नहीं समझ सकते-।” उस व्यक्ति ने विस्तार करते हुए कहा—“उनकी अहिंसा बहादुर की अहिंसा है, कायर की अहिंसा नहीं ।”

“अगर आप इतने बड़े गांधी भगत हैं, तो ज़रा इस फसाद में ही अपना तजरवा करके दिखाइए, जिस तरह इस समय मुसलमान हमारे खून के प्यासे हो रहे हैं, आप हाथ जोड़कर अपनी जान बचाने का उपाय बताइए ।” उस स्वयं-भू नेता ने उसकी पोल खेलने की आशा में प्रश्न किया ।

उस व्यक्ति ने बड़े ठहराव से उत्तर देना शुरू किया—“सबसे पहले मैं आपकी एक ग़लतफ़हमी दूर कर दूँ, कि आप शायद मृत्यु से किसी प्रकार बचना ही जीवन का वास्तविक ध्येय समझते हैं, हालाँकि आपको याद रखना चाहिए कि मृत्यु से आप किसी भी प्रकार नहीं बच सकते । अपने नियत समय पर जिसे अवश्यमेव आना है, उससे डरकर भागने की चेष्टा में आप कई बार मर जाते हैं और फिर भी उससे बचाव का कोई स्थान नहीं पाते । चुनांचे यदि आप केवल मृत्यु से बचने के लिए किसीको मारते हैं तो एक व्यर्थ का पाप अपने सिर मढ़ लेते हैं, इसके अतिरिक्त पशुबल-प्रयोग करके भी तो यह निश्चित नहीं होता कि शत्रु आप से अधिक बलवान सिद्ध न होगा । चुनांचे इस अवस्था में यदि आपमें ताकत हो, यदि आप मृत्यु का भय अपने मन से दूर कर सकें, तो आइए ! इन भेदभाव-पूर्ण कूचाबदियों के ताले खोल दीजिए, जिन्होंने मानव को मानव से पृथक् कर रखा है, उन सब कृत्रिम सीमाओं

को मिटा दीजिए, और अपने बाल-बच्चों समेत बाहर निकल आइये, और जिन्हें अपने शत्रु समझ रहे हो उन्हें न केवल अपने नादान भाई समझकर बल्कि अपने दिल में उनके लिए प्रेम और दया के भाव लेकर उन्हें समझाइए, कि तुम नादाना कर रहे हो। यदि इसका तुरत ही असर न होगा, तो भी आप लोगों का विशुद्ध रक्तपात निष्फल नहीं जायगा। याद रखिये कि हिंसा से हिंसा की हर टक्कर एक नयी हिंसा का बीज बोती है, परंतु एक भी निर्दोष और सच्चे अहिंसावादी का खून वैकुण्ठधाम को कर्मायमान कर देता है। केवल आपका मुहल्ला ही यदि इतना बलिदान दे सके तो सारे भारत में एक भूचाल आ जाए और फिर एक समय वह आयेगा कि जिन्हें तुम भलेच्छ कहते हो, सय उस जाति के सत्पुरुष आगे आकर अपने आपको तुम्हारी जगह बलिदान के लिए पेश करेंगे। उस समय न केवल तुम्हारी विजय होगी, बल्कि तुम्हारा शत्रु भी विजय पायेगा, अपनी डुराई पर—मानवता पशुता पर विजय पायेगी। इस 'युद्ध' में किसीकी पराजय नहीं हाती, आप मर अवश्य जायेंगे, परंतु विस्तर पर ए ड्यो एन्ड-राइड-र मरने की जगह अमरत्व की वह सुरा पान करके, जिसका मौका हरक के भाग्य में नहीं बड़ा हाता, जिसके लिए देवता भी एक कर्मण्य-मनुष्य देह पाने के इच्छुक रहते हैं। प्रगट रूप में मृत्यु हो जाने पर भी आप वह अमर जीवन पा जायेंगे, जिसकी कभी मृत्यु नहीं होती—और मृत्यु पर विजय पाने का केवल यही एक सिद्धि-मंत्र है.....”

उसका अदाज्ञ उपदेशकों का-सा हो गया था, और सब चुपचाप उसकी बातें सुन रहे थे। आनंद को निराशा के घनीभूत अधिकार में प्रकाश की एक किरण कुछ इस प्रकार चमकती हुई महसूस हुई जैसे अमावस की रात में एक घने चनार के पत्तों में से कोई सौन्दर्य-युक्त तारा झोंकने लगे, और जा अपनी शीतल प्रकाश शमियो से एक नियत पथ की ओर इंगित कर रहा हो।

“यह सब किताबी बातें हैं और गैरअमली” प्रीतमसिंह ने जैसे आखिरी सहारा लिया—“यदि इनमें कोई कर्मयोग्य शक्ति होती, तो महात्मा गांधी के सबसे बड़े लेफ्टिनेंट आज इस तरह उनसे मुँह न फेर लेते। टण्डनजी का ताजा वक्तव्य पढ़ा है? वह इस बुढ़ापे में भी अपना क्रीड बदलने पर मजबूर हो गये हैं, और अब राइफल-क्लब बनाने पर जोर दे रहे हैं, इसी प्रकार दूसरे लोगों को देख लो। जवाहरलाल बम्बारी कराते फिरते हैं, और पटेल ने भी प्राइवेट मुलाकातों में लोगो को हथियार इकट्ठे करने का परामर्श दिया है।” यह ‘भेद’ खोलने के बाद उसने ऐसी दृष्टि से अपने चारों ओर देखा जो कह रही थी कि ‘मेरी सराहना क्यों नहीं करते तुम !’

उस आदमी का सिर झुक गया—“यही तो ट्रेजेडी है कि बड़ी मुश्किल से होता है चमन में दीदार पैदा। गांधी-जैसे महान-आत्मा इस विराट ससार में अकेले ही आते हैं और अकेले ही चले जाते हैं, कर्मी कोई उनका साथी नहीं होता। जरा विचार करो कि इतने करोड़ ईसाइयो में से आज क्या एक भी यीशु का वास्तविक सहधर्मी है? यही हालत हर जगह है। पालिसी के तौर पर यह सब लोग गांधी के साथ रहे, और आज, जब कि आजादी प्राप्त हो रही है वह फिर अकेला रह गया है। किसी विराट मरुस्थल में शुष्क होती हुई अमृत की एक बूँद की तरह.....”

सब कौन थे, प्रीतमसिंह सोचने लग गया था।

इसी मौन के वातावरण में वह व्यक्ति उठा, नरोत्तम से आज्ञा माँगी, और चुपके से चला गया।

आनंद एक विचित्र-सी मनःस्थिति में डूबा हुआ सोच रहा था कि वह कौन था, जो उस कीचड़ में सहसा ही एक कमल की तरह प्रकट हो गया था। अभी तक उसके वाक्य आनंद के मस्तिष्क में घूम रहे थे—

यो जैसे किसी घने वन में भटके हुए मुसाफिर को सहसा ही एक चोटी से किसी गड़रिये की बंसी की एक रोमाण्टिक-सी स्वर लहरी छुन्नुना जाये ।

“गांधी ने भी बड़े-बड़े आदमियों को अपने जाल में फँसा रखा है, यह बेचारा किस खेत की मूली है ।” प्रीतमसिंह को युद्ध समाप्ति के बाद याद आनेवाले अस्त्र की तरह फिर से जोश आ गया था; सो अपने वक्तव्य के सबूत में वह कहता गया—“और मज़ा यह है कि उसे खुद ज्ञान नहीं होता कि वह अपनी कही हुई बात पर कहाँ तक स्थिर रहेगा । अभी कुछ ही दिन पहले उसने अपना एक बहुत बड़ा सैद्धांतिक निश्चय इस बहाने बदल दिया कि प्रजा की अनुमति उसके अनुकूल नहीं । इसी प्रकार उसके अक्सर बयान जरा ध्यान से पढ़ो तो उसमें नब्बे प्रतिशत परस्पर-विरोधी बातें ही होती हैं, और फिर जितनी बहस करेगा, बिल्कुल बच्चे की-सी । साइंस-विज्ञान की नयी-नयी थ्योरियो का तो उसे कदापि ज्ञान ही नहीं । उसे यह नहीं पता, कि यह फसाद, यह महा-युद्ध और अकाल सब प्रकृति के बँधे बँधाये कानूनों के मुताबिक होते हैं । जब आबादी काबू के बाहर हो जाती है तो प्रकृति उसे फिर उस हद तक घटाने का कोई-न-कोई उपाय ढूँढ़ती है, जिस हद तक उसके प्रबंध-कौशल में गड़बड़ न पैदा हो ।”

श्रोताओं की दिलचस्पी पाकर वह और भी फैलने लगा—“सुना है कि महात्मा ने गीता की टीका करते हुए भी यह सिद्ध करने की कोशिश की है कि भगवान् श्रीकृष्ण ने असल में अहिंसा का उपदेश दिया था । और जहाँ कोई ऐसा मन्त्र आ गया है जिसमें अर्जुन को क्षत्री का कर्तव्य निभाते हुए प्रत्यक्ष रूप में युद्ध करने को कहा गया है, तो वहाँ आप कहते हैं कि यह मन्त्र उस कृष्ण ही के नहीं, जिसने गीता कही थी

उसका वक्तव्य लम्बा होता जा रहा था, और इसी बीच में एक-एक करके सब नवयुवक किसी गुप्त सकेत को पाकर वहाँ से उठ रहे थे और

धीरे-धीरे सात-आठ नौजवानों की एक टोली गली के एक कोने में किसी महत्वपूर्ण और रहस्यमय बातचीत में तल्लीन हो गयी थी।

आनंद जब वहाँ पहुँचा तो वे किसी निर्णय पर पहुँच चुके थे। कल रात एक व्यक्ति उनके पास आया था, जो अपने-आपको महासभा का लीडर बताता था। उसने उन्हें बताया था कि—“हमने बिहार में नोआ-खाली और कलकत्ते का पूरा-पूरा बदला ले लिया है, वहाँ हमने ग्लेन्डो की लाशों से कुएँ भर दिये हैं, और फिर उन पर थार्डी-थार्डी मिट्टी डाल कर उन्हें धरती में समतल कर दिया है। और आप लोग हैं कि उस दिन हमारी एक पार्टी ने मुसलमानों के गढ़ को आग लगाने के लिए आपके मुहल्ले से केवल रास्ता मँगा था, तो आपने इन्कार कर दिया।” नौजवानों के यह बताने पर कि उस समय उनके बड़े बूढ़े किसी प्रकार नहीं माने थे उसने उन्हें जोश दिलाया था कि—“इस समय सारा भारतवर्ष तुम नवयुवकों की ओर देख रहा है! अब तुम्हारा कर्तव्य है कि तुम यहाँ अपने भगवे को नीचा न होने दो। शत्रुओं की आँखों से, उनमें से आज हरे 6 मुसलमान हैं। चाहे वह हार्डकार्ट का जज है या तुम्हारा दोस्त, परन्तु वह मुसलमान पहले है, और कुछ बाद में, परंतु कितने शोक की बात है कि तुम लाग अभी तक कास्मोपालिटन-इज़म के चकर में पड़े हुए हो। क्या तुममें से एक भी हिन्दू नहीं है?” और उन सबने जोश में आकर सौगन्ध खायी थी कि वह अपनी कौम का सिर नीचा नहीं होने देंगे।

अब उन्होंने फैसला कर लिया था कि हिन्दुओं के मुहल्लों में जहाँ-जहाँ किसी मुसलमान का कोई मकान है उसे जला दिया जाय। और उसका श्रीगणेश वह अपने मुहल्ले से करना चाहते थे। सारी गली में बाज़ार वाले कोने पर शम्सदीन नाम के मुसलमान का एक ही मकान था। वह स्वयं कभी-कभी आता था, और चूँकि उस मकान का एक दरवाज़ा बाज़ार में भी खुलता था, इसलिए वह उधर ही से दाखिल होता और उधर ही से निकल जाता।

आनंद ने पहुँचने ही उस फैसले का विरोध किया। और जब वह जोश में आकर ऊँची आवाज में एक भाषण-सा देने लगा, तो उन लोगों ने उसे चुन कराने के लिए तत्काल ही अपना फैसला रद्द कर दिया। उन्हें डर था कि यदि इस बात का ज्ञान उन बड़े बूढ़ों को हो गया तो वह पहले की तरह घर-घर विराध करेंगे। बूढ़ों का कद्ना था कि यह मुसलमान वंशज कई पादियों से यहाँ बस रहे हैं, ब्याह-शादी के मौकों पर उनके साथ सबका लेन-देन है। उनके बच्चे एक दूसरे के मकानों में खेलकर जवान हुए हैं, चुनाँचे अब वह किन हाथों से उन्हीं बच्चों पर यह अत्याचार करें। परंतु नौजवानों पर इस प्रकार की भावुकता के कोई बधन न थे, इसलिए उनकी बातें उन्होंने दिल में कभी कल्प नहीं की थीं।

निश्चय ही आनंद उनका फैसला रद्द कराके बहुत प्रसन्न हुआ, परंतु उनकी जाश-भरा यात्रागएँ सुनत-सुनते उन ऐसा लगा जैसे उसके अपने पैर अभी किसी दृढ़ बुनियादों पर जमे हुए नहीं थे। एक झटके कर्तव्य-भाव पर निर्धारित उन बातों में भी कुछ इस प्रकार का बार-बार अवश्य था कि थोड़े समय के लिए तो उसमें भी जाश भर गया, यहाँ तक कि एक-दो के नेत्रों में टँगो हुई नमी-नमी छुरिया का चमक डेवकर न-जाने कहाँ से एक इच्छा आरक्षण-पर के लिए ता उसका हृदय में भी चमकी कि एक ऐसा हा छुरी हाथ में लेकर वह बाहर निकल जाय, और उसे हर राह चलते मुसलमान के साने में उतारता चला जाए यहाँ तक कि हर हिंदू युवक उसे ईर्ष्या की दृष्टि से देखने लगे। इसमें उसे कुछ इस प्रकार का 'हीरा'-यन महसूस होने लगा, जिसके लिए हर लड़की उस पर जान छिड़कने लगेगी। उस समय ऊषा उस पर कितना अभिमान करेगी। आखिर इसमें एक जावित संचालन ता है, अमन और अहिंसा में जड़वत् स्थिरता और एक मृत-प्राय शान्ति के सिखा क्या रखा है।

उसे अचानक ऐसा महसूस होने लगा जैसे यह भाव एक मुद्दत से उसके अपने हृदय में मौजूद थे, और जैसे यही उसके वास्तविक भाव भी थे, धर्माचार की अकर्मण्य बातें केवल सोचने की हद तक ही सुन्दर थीं। कर्म और सम्भवता के प्रकाश में उनका रंग फीका पड़ गया था, और जैसे कर्म की आंर आते ही उसके वास्तविक भाव आज नग्न हो रहे थे।

यहाँ तक कि उसे अपने-आपसे डर लगने लगा। परतु इस उफान में भी उसकी विवेक-शक्ति बिल्कुल बेसुध नहीं हो गयी थी। वह सोचने लगा क्योंकि वह सदा केवल सोचा ही करता था,—“वास्तव में इन्सान बुनियादी और प्राकृतिक तौर पर वहशी है, जगली है। दूसरो को सताकर सुख पाना (sadism) उसकी प्रकृति में शामिल है। परतु इस कच्चे माल को एक सूक्ष्म रस के साँचे में ढालना, इस चञ्चल बछेरे की-सी प्रकृति को सदाचार के कोड़ों से काबू में लाना ही सम्भ्यता है। और यही मानव को उसके साथी पशुओं से अलग ‘कुछ’ बना देती है.....

इन्हीं बातों को सोचता हुआ वह उनके पास से चला आया कि कहीं उनकी और बातें सुनते-सुनते उसके अन्दर का पशु फिर से न जाग उठे।

चुनाचे घर जाकर उसने अपने सब मित्रों को एक-एक पत्र लिखने का निश्चय किया। उसने फैसला कर लिया था कि अब वह केवल सोचेगा नहीं, बल्कि कुछ करेगा भी। और वह ‘कुछ’ क्या है, इसका कोई भी कल्पित चित्र आँखों के आगे उजागर न हो पाया था तो भी उसने निश्चय किया कि और कुछ नहीं तो वह कम-से-कम हिंदुस्तान के कोने-कोने में स्थित अपने मित्रों को पत्र ही लिखेगा जिनमें वह शांति और प्रेम का प्रचार करेगा।

परन्तु अपने कमरे में पहुँचकर ज्योंही वह पत्र लिखने बैठा, तो सफेद कागज को देखते ही उस छुरी की चमक फिर से उसकी निगाहों के सामने

फिर गयी, थोड़ी देर पहले किसी के वक्ष में छुरा घोंपने की कल्पना उसने इस विस्तार से की थी कि उसे उस समय या महसूस हो रहा था कि जैसे वास्तव ही में वह अभी-अभी किसीको छुरा मारकर चला आ रहा है, और जैसे एक वध के बाद लहू की प्यास और बढ़ गयी थी...

उसने कलम बदल कर रख दिया। वह डरने लगा था कि कहीं अचेतन या अर्धचेतन अवस्था में अनजाने ही वह किसी पत्र द्वारा न-जाने किस मित्र के सीने में खंजर उतार दे। उसे फिर अपने आपसे डर-सा लगने लगा, कि कहीं वह अपने दाँतों से किसीका मांस न काट खाये, या इटली के कवि 'दांते' के कथनानुसार अपने कलम की लौह-नोक से किसीके माथे में कोई रक्त-रजित चिह्न न दाग दे...

वह करीब-करीब भागता हुआ अपने घर से निकल गया। वहाँ से वह सीधा बाजार में पहुँचा। उसके मन में एक आशाजनक इच्छा भर थी, कि शायद बाजार में उसे वही व्यक्ति फिर से मिल जाय, जिसने अभी कुछ ही समय पहले उसे अकर्मण्यता की खड्ड से बाहर निकालकर कर्म का एक स्पष्ट-सिद्ध मार्ग दिखाने की कोशिश की थी। वह अब केवल सोचते ही रहना नहीं चाहता था; बल्कि कुछ करना चाहता था—
'कुछ'।

वह बाजार में पहुँचा तो शहर छोड़कर जानेवालों का एक ताँता लगा हुआ था। मनुष्यों की एक नदी थी, जो किसी अज्ञात स्थान की ओर भागी चली जा रही थी। गलियों में से छोटे-छोटे काफिले कुछ इस तरह निकलकर उनमें मिल रहे थे; जैसे छोटे-छोटे नाले पहाड़ों की मजबूत और सुरक्षित ऊँचाइयों से किसी बहुत नीचे बहनेवाली नदी की गहरी खड में सिर के बल गिर रहे हों। किसी-किसी टोली के पास रेडियो और सोफा-सेट भी थे, परन्तु अधिकांश के पास आग से टेढ़े-मेढ़े हो गये ट्रंक, अबजले कपड़ों की चंद गठड़ियाँ और कुछ बर्तनों की बोरियाँ थी, स्त्रियों

के बाल बिखरे हुए थे, बच्चों के चेहरे मैले और मदों के कपड़े फट गये थे। उन सबका केवल एक ही लक्ष्य था कि किसी-न-किसी तरह वह रेलवे स्टेशन तक पहुँच जायें; जहाँ से कोई-न-कोई गाड़ी तो उन्हें इस शहर से कहीं दूर ले जायगी। यह शहर—जिसकी गाद में उनका बचपन खेला था, जिसका बहारों में उन्होंने जवानी की पहली धड़कनें महसूस की थीं, जिसकी हवाओं में उनके पुरखों के निशान लहरा रहे थे—वही शहर आज उनके लिए परदेश हो रहा था। उसकी धरती उनके और उनके बच्चों के खून की प्यासी हो गयी थी। चुनांचे वह उससे दूर भाग जाना चाहते थे। लीडरों की अगुआई, स्वयंसेवकों की रक्षाबंदी और दर्शकों के तानों का उनपर कोई असर न हो रहा था। कुछ नौजवान उन्हें जबरदस्ती रोकने की कोशिश कर रहे थे, परन्तु जितनी देर में वह एक टोली को समझाते रहते, उतनी देर में दर्जनों टोलियाँ उनमें लापरवाह पास से गुजरती चली जाती—नदी में बाढ़ आयी हुई थी, और उसपर कोई बाँध नहीं बाँधा जा सकता था।

दूसरे लोग आवाजें कर रहे थे—“वीरो का काफिला हिन्दुस्तान विजय करने जा रहा है।”

कोई कहता—“यह सेठजी दिखी जा रहे हैं, लाल किले पर झंडा गाड़ेंगे।”

तो तीसरा कहता—“सुभाष बाबू इन्हें अपना उत्तराधिकारी नियुक्त कर गये थे।”

कुछ स्वयंसेवक ऊँची आवाज में चिल्ला रहे थे—“भाइयो इस तरह न भागा। उधर हमारे मकान जल जायेंगे, इधर तुम्हारा स्टेशन तक पहुँच सकना भी निश्चित नहीं।”

और यह सत्य था। अभी-अभी सूचना आयी थी कि न केवल छहारी दर्वाजे के बाहर इन बेसरोसामान काफिलों पर एक बम फेंका गया था बल्कि स्टेशन के वेटिंग-रूम में भी, जहाँ हजारों की संख्या में शरणार्थी

जमा थे, दो बम फेंके जा चुके थे, परन्तु कोई किसीकी नहीं सुन रहा था। सब एक अस्वस्थ-सी आशा के सहारे बहे चले जा रहे थे। यहाँ तक कि जो लोग उनपर आवाजें कस रहे थे, कुछ घटो बाद स्वयं उनमें से कुछ लोग इसी दरिया में बहते हुए दिखायी देते।

“हिंदुओं का morale बिलकुल टूट गया है,” एक किनारे बैठे हुए कुछ नौजवान कौम का रोना रो रहे थे।

“यह केवल बचाव ही करने की नीति का फल है। काश उनमें भी पहले हमला करने की हिम्मत होती, तो आज उनकी जगह मुसलमान भाग रहे होते,” दूसरे ने कहा।

“वह उस प्रोग्राम का क्या बना ?” तीसरे ने बड़े रहस्यपूर्ण अन्दाज में पूछा।

“बनेगा तो सब कुछ, अभी देखो दो बजे के करीब नीची गली से आग के लपटे उठेंगे। परन्तु खेद तो उन लोगों पर है जो इस समय भाग रहे हैं जब कि हमारा हमला शुरू होनेवाला है।”

उसका बयान अभी पूरा न हुआ था कि एक लड़का उनमें से उछला—“वह देखो।”

उन सबने देखा कि एक तोंगा सामान से लदा चला आ रहा है। कोई सेठ काफी रुपये का लालच देकर अपने यहाँ की औरतो के लिए उसे ले आया होगा।

नौजवानों में एक अस्वस्थ-सी हलचल पैदा हुई। और...

कुछ ही क्षणों के बाद तोंगे के समीप एक बिजली-सी चमकी। पलक भपकते में लोग इधर उधर बेतहाशा भागते दिखायी दिये। भागते समय उन्हें अपने-अपने सामान का भी ध्यान न रहा था; और देखते ही देखते सारा बाजार खाली हो गया।

केवल वह चार नौजवान रह गये थे। अब एक के हाथ में रक्त से लियड़ी हुई एक छुरी पकड़ी हुई थी। लहू के छीटे उड़कर उसके कपड़ों

पर भी पड़े थे। तोंगे का मुसलमान कोचवान बुरी तरह घायल होकर गिर गया था, परंतु गिरते हुए उसका शरीर पायदान से अटककर आधा लटक गया था।

उसके पहलू से गरम-गरम खून का एक फव्वारा उसके कपड़ों को सींच रहा था।

गार्ड लहू के मोटे-मोटे बिंदु उसके दिल के समीप थोड़ी-सी देर काँपने के बाद धरती पर टपकते जा रहे थे। आनंद को यह देखकर ऐसा लगा, जैसे मानव ने मानव के सीने में छुरा भोकर आत्महत्या कर ली थी। और मानवता इतिहास की इस सबसे बड़ी ट्रेजेडी पर लहू के अँसू बहा रही है।

जरूमा कोचवान में हिलने-डुलने तक की सामर्थ्य भी न रह गयी थी; परंतु उसकी अँखों बड़ी खामोशी से सब कुछ देख रही थी। वेदना अपनी सीमा का भी उल्लंघन कर चुकी थी; अलबत्ता उसकी निगाहों में एक मूक प्रश्न छलक रहा था। वह प्रश्न क्या था? वह प्राणी उस समय क्या सोच रहा था?—कोई नहीं जानता था। कौन कह सकता था कि उसका बहता हुआ निर्दोष लहू यह पुकार रहा था कि “मानव के अपने रक्त को इस प्रकार धूल में मिलने से बचाओ।” यह उसकी स्थिर, जमी हुई-सी निगाहें उस व्यक्ति को ढूँढ़ रही थीं। जो उसका बदला लेगा...

उसकी अँखें खुली थीं और जबान बंद।

“अब खड़े मुँह क्या देख रहे हो? पेट्रोल लाओ।” एक नौजवान ने कुछ इस प्रकार कहा जैसे वह कोई दफ्तरी कार्रवाई कर रहा हो।

जब उस पर पेट्रोल छिड़ककर आग लगायी गयी, तो उस समय भी वह उसी प्रकार खामोशी के साथ कुछ ऐसी निगाहों से अपने चारों ओर देखे जा रहा था जिनकी मौन गहराई तक पहुँचकर यह देख सकना सम्भव न था कि उनके अथाह अंतस्तल में मानवता के अश्रु लहू के कतरे बनकर टपक रहे थे या एक हिंस्र प्रति-विनाश की ज्वालाएँ भड़क भड़क

कर उसे—एक इसान को—अपने प्रगति-चिह्न तॉगे-समेत जला रही थीं...

“साले समझते थे कि हम अपने सात आदमियों का बदला नहीं ले सकते, जिन्हें उन्होंने परसों इसी प्रकार जला दिया था।” एक नौजवान ने आग की प्रचण्ड शिखाओं के साथ मिलकर कहकहा लगाते हुए कहा।

“हाय-हाय—ब्रेचारे घोड़े को तो खोल लो।” बायें किनारे के मकान की ऊपर वाली मञ्जिल से किसी दयावान स्त्री की आवाज़ आयी।

घोड़ा चारों पैर उठाकर उछल रहा था। बड़ी मुश्किल से उसके बंद काटकर उसे आजाद किया गया और पास वाली हवेली में ले जाया गया जहाँ कुछ दयावान लोगो ने फौरन उसे ठंडा पानी पिलाया। उसकी त्वचा एक-दो स्थानों से जल गयी थी, चुनांचे एक लड़की-भागकर उसके लिये मरहम लेने गयी; और कुछ आरते अपने आँचला से हवा करके उसके घावों पर से मक्खियाँ उड़ाने लगी।

इतने में एक नौजवान भागा हुआ अदर आया, और एक मकान के सामने खड़े होकर उसने आवाज़ दी—“एक डिब्बा और भेजना जल्दी से। तॉगा जल गया, लेकिन वह अभी जलता ही नहीं।”

अत का वाक्य उसने धीमे स्वर में केवल पास खड़े हुए लोगों को सुनाने के लिए कहा था।

थोड़ी ही देर में वही लड़की एक हाथ में घोड़े के लिए मरहम की डिब्बिया और दूसरे हाथ में उस मुसलमान इसान के लिए पेट्रोल का एक डिब्बा उठाये बाहर निकली। पेट्रोल उस नौजवान के हाथ में देते ही वह उस घोड़े की ओर भागी, और उसकी मरहम-पट्टी में लग गयी।

आनंद, जो दूसरे लोगों के साथ भागकर इस गली में आ चुका था, अब बाहर जाकर जलते हुए तॉगे को देखने के बारे में सोच ही रहा था कि वे चारों नौजवान भी भागकर अदर चले आये। किसीने दूर से

पुलिस के आने का इशारा कर दिया था, चुनांचे उनके अदर आते ही गली की कूचावदी पर ताला चढ़ा दिया गया ।

उनमें से एक युवक ने गली के नल पर बैठकर कपड़े बदले, और वहीं उस छुरे को धोने लगा । एक ही मिनट में वह लहू से लिथड़ा हुआ छुरा साफ़ हो गया और उसकी चमक फिर लौट आई । आनंद सोचने लगा कि “इस छुरे के लिए भी खूनी रंग केवल एक अस्थायी वस्तु है, जिसका अंत एक ही मिनट में हो जाता है । स्थायी और अनंत है केवल उसकी सफेदी और उज्ज्वलता ; और सफेदी और उज्ज्वलता पुण्य और शान्ति के चिह्न हैं, एक पाप-शस्त्र के मूल तत्व भी पुण्य और शान्ति के प्रतीक हैं । और फिर उसे अपना यह विचार, कि बुनियादी तौर पर मनुष्य एक शैतान है—उसके मूल-तत्वों में तमोगुणी पिशाच-वृत्ति है—गलत दीखने लगा । उसने सोचा कि पुण्य और शान्ति ही अनादि और अनन्त हैं, आज सहस्रों वर्षों से दानवता और पाप युद्ध और अशान्ति की तलवार से पुण्य और शान्ति का वध करने की कोशिश कर रहे हैं ; परन्तु सफल नहीं हो पाते । शान्ति एक दिन अवश्य होती है, बल्कि शान्ति का समय सर्वदा ही युद्ध के समय से अधिक रहा है । मनुष्यो ने सौ-सौ साल तक निरन्तर युद्ध करके भी देख लिया, परन्तु शान्ति और मानवता का मूल नष्ट न हो सका—और अततः वह दिन अवश्य आएगा, जब युद्ध और दानवता थक जाएगी, जब बिल्कुल शान्ति होगी—निरन्तर और अनन्त, जब कहीं कोई युद्ध नहीं होगा, जब सभी दिशाओं में इन्द्र-धनुष के रंग बिखरे होंगे.....

और यह सोचते-सोचते उसे इतिहास के बड़े-से-बड़े युद्ध-निपुण, बड़े-बड़े विजयी और सेनानायक चींटियों की तरह दिखायी देने लगे ; जिनकी जीवनियों के थोड़े-से साल अनंतता की विराट् विशालता के सामने काल के छोटे-से-छोटे परमाणु से भी अधिक तुच्छ और महत्व-हीन नजर आते थे.....

और इन बातों के साथ-ही-साथ उसे इस बात का भी ख्याल आया कि आखिर उसका अपना महत्व क्या है—वह जो केवल सोचता ही रहता है और करता कुछ नहीं, उनसे भी बुरा है जो चाहे बुरा कहते हैं पर 'कुछ' करते तो हैं, अकर्मण्य तो नहीं हैं। लेकिन उसने यह भी सोचा कि 'सुझ अकेले के करने से क्या होगा। मैं अकेला तूफान के धारे को किस तरह मोड़ सकूँगा,' पर इस प्रकार की आशकाएँ अधिक समय तक उसे हताश न कर सकीं।

अकर्मण्यता से कर्मनिष्ठता की ओर बढ़ते समय जैसे प्रतिद्वन्द्वी विचारों की एक बाढ़ उस पर छोड़ दी गयी थी, जो विभिन्न और परस्पर प्रतिकूल दिशाओं से उस पर दूट पड़े थे। और हर प्रतिद्वन्द्वी रौ उसे अपने धारे के साथ बहा ले जाना चाहती थी। एक आशंका पैदा होती तो उसके साथ ही उसका तोड़ भी दिमाग में आ जाता। और फिर एक नयी आशंका और फिर उसका जवाब। और इसी प्रकार वह अकर्मण्यता और केवल सोचते ही रहने के जीवन से एक कर्मण्यजीवन की ओर तिल-तिल बढ़ता जा रहा था.....। चुनाँचे उसने इस प्रश्न का उत्तर भी सोच लिया कि चाहे मेरी कोशिश कितनी ही अल्प-काय, कितनी ही तुच्छ क्यों न हो, वह समूचे तौर पर व्यर्थ और निष्फल नहीं जायगी। केवल सोचना भी तो किसी हद तक आस-पास के वायुमण्डल को प्रभावित कर देता है, और सम्भव है कि उस मण्डल में साँस लेता हुआ कोई दूसरा व्यक्ति उससे प्रभावित हो जाय; और फिर इसी प्रकार उससे आगे जोत से जोत जलने का सिलसिला कायम रह सकता है; और इतना महत्व-हीन आरम्भ भी चश्मे की तरह एक दिन नदी और समुद्र बन जाय.....

“‘डिफेंस’ तो आखिर करना ही पड़ता है। इसके सिवा क्या चारा है। बल्कि कई बार तो जो प्रकट रूप में ‘ऑफेंस’ दिखायी देता है, ‘डिफेंस’ ही का एक रूप होता है।” उन नौजवानों में से एक अपने इर्द-

गिर्द खड़े हुए कुछ बूढ़ों के सामने शायद अपने 'कारनामे' का औचित्य साबित करने की कोशिश कर रहा था ।

आनन्द ने इससे पहले की बातें नहीं सुनी थी, और उसके बाद की ही सुन सका । उस दलील ने उसके दिमाग में एक नयी विचार-धारा पैदा कर दी थी—'डिफेंस' या वीरतापूर्ण आत्म-सरक्षण वन्दनीय सही । परन्तु सात हिन्दुओं को जीवित जला देनेवाले मुसलमानों के बदले एक अनजान कोचवान को जीवित जला देना तो न वीरता है और न न्याय । नोआखाली के अत्याचारों का बदला बिहार के मुसलमानों से नहीं लिया जा सकता । अगर किसीमें राजनित्य हो तो रावलपिण्डी और नोआखाली में जाकर 'डिफेंस' करे.....परन्तु उस प्रकार करने से भी इस बात की गारण्टी कौन दे सकता है कि 'डिफेंस' बिल्कुल अपनी सीमा के अन्दर ही रहेगा और 'ऑफेंस' की सीमा में प्रवेश करके एक आक्राता-दल का रूप धारण न कर लेगा । उस समय उन महान-आत्मा मुसलमानों को कौन बचा सकेगा जिन्होंने किसी-बिसी गाँव में अपनी जानों पर खेलकर भी अपने हिन्दू पड़ोसियों की रक्षा की । यदि 'डिफेंस' करते हुए इस प्रकार के एक भी निर्दोष मुसलिम वीर के रक्तपात की सम्भावना हो, तो उससे आत्म-सरक्षण की चेष्टा के बिना नर जाना कहीं बेहतर है.....

और यह सोचते हुए उसे अचानक ख्याल आया कि कहीं यह कोचवान वही तोंगेवाला तो नहीं था जिसके बारे में परसों ही सूचना आयी थी कि उसने बड़ी बहादुरी से एक हिन्दू स्त्री को मोची दर्वाजे के बाहर मुसलमानों के एक बिफरे हुए दल के हाथों बचा लिया था.....

"नीची गली में आग लग गयी है"—इतने में किसी छत पर से एक औरत की आवाज सुनायी दी ।

बहुत से लोग यह सुनते ही सीढ़ियों की ओर आगे और छतों पर चढ़कर देखने लगे । आनन्द ने यह सुनते ही आग देखा न ताव, सीधा तीर की तरह अपनी गली में पहुँच गया । वहाँ पहुँचते ही उसने देखा

कि सचमुच शरसदीन के मकान को आग लगी हुई थी ; और कोई भी युवक वहाँ आग बुझाने के लिए मौजूद न था । केवल एक तरफ दो-चार बूढ़े उस आग को देख-देखकर कुछ इस प्रकार शोक प्रकट कर रहे थे जैसे यह शरसदीन का मकान नहीं जल रहा था, बल्कि स्वयं उनके बचपन को सजीव जलाया जा रहा था ।

उसे देखते ही उन सबके कण्ठों से वेदना-भरी एक ही पुकार निकली—“आनन्द, इस आग को बुझाओ । देखो, यहाँ कोई भी तो नहीं है ।”

परन्तु आनन्द बुझाता कैसे ? पानी के जो ड्रम जो किसी ऐसी ही घटना के समय इस्तेमाल करने के लिये भरे रहते थे, किसीने बिल्कुल खाली कर रखे थे, और बहुत खोजने पर भी उसे एक बाल्टी तक न मिली जो वह कुएं ही से पानी निकाल लेता । आग लगने से कुछ ही देर पहले नौजवान पाटी ने सारे महल्ले की बाल्टियाँ न जाने क्यों जमा कर ली थीं ।

उसे और कुछ न सूझा तो वह घबराया हुआ-सा उस गुप्त स्थान में घुस गया जहाँ हथियार इत्यादि सामान रखा जाता था ।

वहाँ पहुँचकर उसने देखा कि सब नौजवान बड़ी तसल्ली में बैठे बातें कर रहे हैं, उसे देखते ही उनके चेहरों पर एक विजयी मुस्कान की बोंकी-पी लकीरें खिंच गयीं ।

“लो भई, हमने तो अपना काम पूरा कर दिया ।” एक ने बड़ी प्रसन्नतापूर्वक कहा ।

दूसरे ने पूछा—“ठीक तरह जल रहा है या नहीं

“यह तो पीछे बताऊँगा, पहले यह बताओ कि वह बाल्टियाँ कहाँ हैं, जो तुम लोगो ने अभी इकट्ठी की हैं ?” आनन्द ने सीधा प्रश्न किया ।

उसके पास बातों के लिए कोई समय न था, परन्तु उसकी जल्दी

और परेशानी का उन लोगों पर रस्ती भर भी असर न हुआ। एक लड़का चाकलेट के टुकड़े बाँट रहा था, वह अपने काम में उसी तरह लगा रहा, और बाकी लड़के उन टुकड़ों को मुँह में डालकर बड़े मजे से चूसने लगे थे।

आनन्द की सहन-शक्ति जवाब दे रही थी, और वह एकदम अधीर हो रहा था।

“देखो, यदि तुम लोग इसी तरह न स्वयं खोलोगे, न मुझे खोलने दोगे तो मैं इसी प्रकार निहत्था ही आग में चला जाऊँगा।” न जाने यह बात बिजली की भाँति उसकी ज़बान पर कैसे चमक-सी गयी।

उत्तर में नरोत्तम ने अपना चाकलेट बाये गाल में दबाकर गाना शुरू कर दिया—

शहीदों की चिताओं पर लगेंगे हर बरस मेले।

वतन पर मरनेवालों का.....

परन्तु, इतनी देर में आनंद बाहर जा चुका था।

बाहर आग बहुत भड़क गयी थी।

आनंद ने पल भर के लिए खिड़कियों के समीप नृत्य करती हुई ज्वालाओं को देखा, और फिर सीधा उस मकान में घुस गया।

आखिर उसने अपना कर्म-क्षेत्र पा लिया था।

✱

✱

✱

....ज्वालाएँ चारों दिशाओं से उसके गिर्द लिपटने की कोशिश में आगे बढ़ रही थीं। कड़वे धुएँ के घने बादलों ने हर कदम पर उसे ठोकर खिलायी—परन्तु उसे तो उस समय किसी भी बात का होश न था। किसी दर्वाजे का एक मोटा सा पर्दा कहीं से उसके हाथ लग गया था और उसी की मदद से उन ज्वालाओं को दबाने की कोशिश करता हुआ वह ऊपर की मंजिल तक जा पहुँचा था।

नीचे गली में एक छोटी-मोटी प्रलय हो गयी थी। आनंद के

कारण औरतों और बूढ़ों में एक हाहाकार मच गयी थी और अब नौजवान मजबूत होकर पानी की बाल्टियाँ लिये इधर से उधर भाग रहे थे, परतु आग अब उनके काबू के बाहर हो चुकी थी...

आनंद अपनी निष्फल कोशिशों से थक चुका था, मगर वह निराश नहीं हुआ था। वह नीचे वालों की आवाजें सुन सकता था, और उसे इस विचार से एक अकथनीय शांति—एक उल्लास का अनुभव हो रहा था कि आखिर उसने उन्हें आग बुझाने की कोशिश करने पर मजबूर कर दिया था, और यह उसकी विजय थी.....

परतु अब सीढ़ियाँ भी धू धू करके जल रही थीं और विजयी होकर भी उसके पास अब नीचे जाने का कोई रास्ता न रह गया था। फिर भी वह खुश था कि वह अपने साथियों को सत्यमार्ग तो दिखा सका—आखिर उसने अपने निष्कर्म जीवन में कुछ तो किया.....

ऊपर की उठती हुई ज्वालाओं में से उसने सामने ऊषा के कोठे पर निगाह दौड़ायी। वहाँ उस समय कोई न था—शायद वह उस समय सारे महल्ले के साथ नीचे गली में खड़ी इस प्रकार ऑसू बहा रही हो कि भले ही सारा ससार देख ले, या क्या जाने वह पानी की बाल्टियाँ भर-भर के ला रही हो—परतु वह आग के कारण नीचे गली में भौंक भी तो नहीं सकता था। कारण वह उस समय एक बार तो ऊषा को देख लेता, परतु हाय रे यह श्राग उसे इतना अवकाश देती दिखायी न दे रही थी...

वह फिर अपनी सोचों की ओर बढ़ा। उसने सोचा कि अग्नि के सामने—वह महाअग्नि जो पाँच हजार वर्ष या दस हजार वर्ष या शायद पचास हजार वर्ष के पुराने इन्सान को उसकी सारी सञ्चित सस्कृति और सभ्यता समेत इस प्रकार एक ही दिन में जलाकर भस्म कर रही थी—उसका या उसके व्यक्तिगत प्रेम का तुलनात्मक महत्व ही कितना है...

और उसे कीट्स की एक कविता याद आ गयी जिसमें उसने लिखा था कि—

“ओ कामिनी—जब मैं यह महसूस करता हूँ कि मैं फिर कभी तुम्हारे मुखारविंद के दर्शन भो न कर सकूँगा,

जब मुझे इस बात की आशंका होती है कि एक दिन मैं नहीं रहूँगा,
तो मैं इस ससार के विशाल तट पर खड़ा होकर सोचने लग जाता हूँ—सोचता ही जाता हूँ,
यहाँ तक कि प्रेम, विख्याति और दूसरे सब महाकार्य नास्तिक और नश्वरता

के गूढ़ शून्य में विलीन होते चले जाते हैं..”

वह यही कुछ सोचता हुआ ऊपर की मजिल में चला गया था। ऊपर के कमरों में अभी साँस लिया जा सकता था।

गली में से आनेवाली आवाजें उसे कहीं बहुत दूर से आती महसूस हो रही थीं। वह लोग उसे बचाने के लिए आग से लड़ रहे थे, और उस समय सबसे ऊपर की मजिल में बैठकर ऐसा महसूस हो रहा था जैसे वह बहुत ऊँचा हो गया है—इतना ऊँचा इतने परे कि वहाँ काल की असीम निरंतरता और स्थान के अनंत क्षितिज भी बहुत नीचे, बहुत पीछे रह गये थे, वहाँ कोई सीमा न थी।

नीचे लोग आग से लड़ते रहे। और उस असीम ऊँचाई पर बैठा हुआ वह बड़े स्थिर-भाव से एक कविता लिखता रहा—

“ओ आज से हजार वर्ष बाद मेरी यह कविता पढ़नेवाले मानव !
मैं अपनी ऊँचाइयों से तुम्हारे वहाँ का सब कुछ देख सकता हूँ।
परंतु अफसोस, तुम्हें अपने यहाँ का कुछ नहीं दिखा सकता—
—ओ हजार वर्ष बाद आनेवाले
तुम्हारे आकाश में जो इंद्रधनुष के रंग सदा बिलखे रहते हैं,

उनकी ओर देख, और याद कर कि उसमें वह आकर्षक
नील-वर्ण भरने के लिए आज के दिन मेरे-जैसे तुम्हारे कई साथी
नील वर्ण धुएँ के उच्चत भभाकों में खो गये,
अपने यहाँ की सुन्दर सम्मोहनी प्रभातों को देख और विश्वास कर
कि उनकी यह उज्ज्वल सुन्दरता तुम्हारे लिए
कायम रखने की चेष्टा में किसीने आज उनसे भी सुंदरतम
ऊषा को छोड़ते समय अन्तिम दर्शनों की प्रतीक्षा
तक नहीं की—
हो सके तो उसे भी याद कर.....

द्वितीय खण्ड

अग्नि-कारण

चौथा परिच्छेद

पंजाब के विशाल मैदानों में लहलहाते हुए खेतों की खड़ी फसल को टोर-डग़र बड़े मजे से खा रहे थे, उन्हें इन हरकतों से रोकनेवाला कोई न था, और न कोई इस खेती को काटनेवाला ही था, इन खेतों की रक्षा करनेवाले इन्सान आज अर्द्ध-नग्न हालत में छोटी-छोटी टोलियाँ बनाये वे-सरोसामानी की हालत में, बरसते पानी और कड़कती धूपों में कहीं पनाह ढूँढ़ने के लिए इन विशाल मैदानों में इधर से उधर परेशान फिर रहे थे, इन्सान इन्सान से पनाह ढूँढ़ने के लिए पंजाब के एक सिरे से दूसरे सिरे तक दौड़ लगाते फिर रहे थे। उनके पाँव छलनी हो गये थे, उनका सामान अग्नि-देव या लुटेरों की भेंट चढ़ गया था, कपड़े इस दौड़-भाग में फट गये थे, उनकी आधी के करीब औरतों ने आत्म-हत्या कर ली थी और जो बाकी थीं, वे कुछ इस तरह सहम गयी थीं कि उन्हें अब अपने पुरुषों पर भी विश्वास न रहा था। जो मर्द अपने गाँव की हर लड़की को अपनी बेटी समझा करते थे, जो पुरुष बाजारों में बड़े सम्मान से उनके लिए रास्ता छोड़ दिया करते थे और जिनके पुरुखाओं ने उनकी माताओं और दादियों की लाज की सदा रक्षा की थी, उन्हीं पुरुषों ने आज उनके साथ वह कुछ किया था कि अब वे हर पुरुष से भयभीत होने लगी थीं। स्वयं अपने भाइयों और पत्तियों के, चेहरों पर भी उन्हें कुछ इस प्रकार की बर्बरता और बहशत की मुद्रा अंकित दीखने लगी थी जैसे वे भी उनकी छातियों का मांस कच्चा ही खा जायेंगे...

उनके बच्चे भूख और प्यास से बिलबिला रहे थे, बच्चों के कोमल

कण्ठ इस तरह सूख गये थे कि अब वे ऊँचे स्वर से चिल्ला भी नहीं सकते थे, जैसे कोई आततायी उनकी चीखों को गले से बाहर निकलने से पहले ही सख्ती से दबा देता, और वे बेचारे बेबस होकर अपने चारों ओर केवल देखते ही रह जाते—अपनी नन्हीं-नन्हीं कच्ची आँखों में सैकड़ों-हजारों प्रश्न लिये। परन्तु शायद वह एक ही प्रश्न था जो उन सबकी आँखों में अमिट होकर रह गया था। यही सवाल उस समय उनकी निगाहों में था जब उनके कुछ नन्हें साथियों को कुछ आदमियों ने टाँगों से पकड़कर उनके छोटे-छोटे सिर पत्थरो पर इस तरह पटके जिस तरह धोत्री कपड़े धोता है, जब कुछ लोगों ने कुछ बच्चों की एक-एक टाँग पर अपनी टाँग रखकर उनकी दूसरी टाँग हाथ से पकड़कर उनके कोमल शरीर एक

कड़ाती आवाज के साथ ऐसे दो भागों में चीर दिये जैसे कोई बजाज किसी नाजुक रेशमी कपड़े को हँसते-हँसते फाड़ देता है, उस समय भी उन बच्चों की निगाहों में शायद यही प्रश्न था। और यही प्रश्न आज भी उनकी निगाहों में उस समय उभर आता, जब वे भूख और यकन से धुँधलायी हुई आँखों से अपने माता-पिता की ओर देखते।

वे अपने माता-पिता से क्या पूछ रहे थे, उन्होंने अपने हत्यारों से क्या पूछा था, उनकी निगाहें इस बेबसी की हालत में अपने चारों ओर देखती हुई किसे ढूँढ़ रही थीं, और वह कौन-सा प्रश्न था जो उत्तर के बिना उन निगाहों में अमिट होकर रह गया था—कोई नहीं जानता था। आज निगाहों की भाषा समझनेवाला शायद कोई नहीं रहा था और इन्सान की प्रचलित 'सभ्य' भाषा में बोलना अभी उन निर्विकार आत्माओं ने सीखा नहीं था।

और फिर उनके प्रश्न या उसके उत्तर के बारे में सोचने का अवकाश ही किसे था। इन्सान इन्सान से बचने के लिए तड़पती हुई लहरों की तरह दरियाओं में पनाह ढूँढ़ रहा था, और आवारा आँधियों की तरह जंगलों में भटकता फिर रहा था।

आनन्द ने यह सब कुछ देखा था, और सोचा था कि क्या यही सब कुछ दिखाने के लिए उस दिन शम्सुद्दीन के जलते हुए मकान से उसे बेहोशी की हालत में निकाल लिया गया था ? काश—उस दिन वह जल जाता तो कितनी शानदार होती वह मौत, कितनी गौरवपूर्ण ! परन्तु शायद वह उन सौभाग्यशाली लोगों में से नहीं था जो फसादी का छुरा खाकर ही सही परन्तु शान्ति से मृत्यु की नींद तो सो गये थे ; और वह कुछ देखने के लिए जीवित न रहे थे, जो कुछ उसने देखा था...

यो उसने क्या कुछ न देखा था—जिनको एक अनुचित पाप से बचाये रखने के लिए उसने एक दिन अपने प्राणों की भी आहुति दे दी थी, स्वयं उन्हींको जीवित जलते हुए उसने देखा था । १४ और १५ अगस्त की दुर्म्यानी रात को, भारतवर्ष को इण्डिया और पाकिस्तान नाम के दो टुकड़ों में बाँट देने के बाद दोनों राजधानियों में जिस समय आजादी के उत्सव मनाये जा रहे थे, उस समय उसने पंजाब में इन्सान और इन्सान के बीच हर प्रकार के सम्बन्ध को भी टुकड़े-टुकड़े होते देखा था, और फिर देखा था उन टुकड़ों को एक ऐतिहासिक अग्नि-काण्ड में जलते !

रात के बारह बजे 'कांस्टिट्यूएण्ट असेम्बली' में रेडियो द्वारा ब्राडकास्ट की गयी 'इन्कलाब जिन्दाबाद', 'जय हिन्द' और 'पाकिस्तान जिन्दाबाद' की आवाज़ें जब वायु-तरंगों के कन्धों पर सवार पंजाब के आकाश में से गुजरीं तो लाहौर और उसके सौंदर्य को भस्म कर देनेवाली ज्वालाओं ने आकाश में आ-आकर उन पर उँगलियाँ उठायीं, धू-धू करके जलते हुए आलीशान मकानों ने कड़कड़ाकर गिरते-गिरते एक व्यग्यपूर्ण कहकहा लगाया, और कई व्यथित चीत्कार पुकार-पुकारकर कई सवाल पूछते हुए उन मस्ताने नारों के पीछे-पीछे वायुमण्डल में ठोकरें खाने लगे ।

उन ऐतिहासिक तारीखों को भूल सकना उसके बस में न था—अगस्त के दूसरे हफ्ते में ही पंजाब की हालत फिर बिगड़ गयी थी ; और

अमृतसर, पटियाला, लुधियाना इत्यादि के इलाकों से भी बेहद अफ़सोस-नाक खबरें आनी शुरू हो गयी थीं। यहाँ तक कि १४ अगस्त को सबसे मुसलमान शरणार्थियों की पहली गाड़ी अमृतसर से लाहौर पहुँची।

उस दिन स्टेशन पर बहुत-से स्वयंसेवक शरणार्थियों को लेने के लिए पहले से प्रतीक्षा में खड़े थे, उन्हें देखकर और भी बहुत-से लोग तमाशा देखने के विचार से इकट्ठे हो गये।

अचानक घंटी बजी और थोड़ी ही देर में गाड़ी प्लेटफार्म पर आ गयी। कुछ क्षण तो सब लोग सॉस रोके यही सोचते हुए खड़े रह गये कि अब उन्हें क्या करना चाहिए। गाड़ी के अन्दर भी एक मौन निस्तब्धता थी और बाहर भी। फिर एकाएक किसी स्वयंसेवक ने ऊँची आवाज़ में पुकारा—‘पाकिस्तान’ जिसके उत्तर में सारे जनसमूह ने एक स्वर होकर नारा लगाया—‘जिन्दाबाद’।

उस जनसमूह में जैसे पलक झपकते ही जीवन लौट आया। स्टेशन ‘अल्लाहो अकबर’ और ‘पाकिस्तान जिन्दाबाद’ के नारों से गूँज उठा, और सब लोग इन नारों के बीच गाड़ी के विभिन्न डब्बों की ओर बढ़े, परन्तु उनकी आशा के विरुद्ध गाड़ी में से किसीने भी उनके नारों का जवाब नहीं दिया।

जोश-भरे नौजवानों ने जोर से दर्वाजे खोले और अन्दर घुस गये। पर दूसरे ही क्षण वे धबकाकर बाहर निकल आये, और लोगोंने देखा कि उनके जूते स्याह लहू में लिथड़े हुए थे।

बहुत-से डब्बों के अन्दर फर्श पर खून-ही-खून था, और उसमें कई शरणार्थी एक दूसरे के ऊपर गिरे पड़े थे। बहुत-से इसी तरह पड़े-पड़े मर चुके थे, कुछ ऐसे घायल भी थे, जिनके अंगों में किंचित् भी सामर्थ्य शेष न थी; परन्तु जिनके नेत्रों में शायद अभी दृष्टि बाकी थी। इनके अतिरिक्त कुछ लोग पहली सीटों पर बैठे अन्दर आनेवालों की ओर चुपचाप देखे जा रहे थे। वे जीवित थे, परन्तु शायद उन्हें अभी इस बात

पर विश्वास नहीं हो रहा था। या वे इन लोगों को भी उन सिलों और हिंदुओं के साथी समझ रहे थे, जिन्होंने रास्ते में गाड़ी रोककर उनके डब्बों को मानवता के कीटाणुओं से साफ करने की चेष्टा की थी।

एक डब्बे की दीवार पर किसीने लहू से लिख दिया था—‘रावल-पिंडी का जवाब’, और उस डब्बे पर छाया हुआ मृत्यु-मौन, जैसे एक डरावनी मूक भाषा में पुकार-पुकारकर कह रहा था कि इनको रोको—जो नोआखाली का जवाब बिहार में और बिहार का जवाब रावलपिंडी में देते हैं। भगवान् के लिए कोई उन्हें समझाओ...

उन लोगों को बड़ी मुश्किल से इस बात का विश्वास हुआ कि वे अब एक सुरक्षित स्थान पर पहुँच गये हैं। और यह विश्वास मानो अर्जुन का तीर था जिसके लगते ही उनके नेत्रों से अश्रु-धाराएँ फूट निकलीं। उनमें महसूस करने की शक्ति फिर से लौट आयी, तब उन्हें अपने घावों और चोटों का आभास हो आया, और वे रोने लगे। घायलों में एक गति-सी उत्पन्न हुई और वह इस आशा से जोर-जोर से कराहने लगे कि उन्हें पहले उतारा जायगा—परन्तु अब तक तो वहाँ उनकी मुघ लेनेवाला कोई भी न रहा था।

सारे प्लेटफार्म पर केवल चार-पाँच स्वयंसेवक रह गये थे, जो शरणार्थियों की ओर ध्यान दे रहे थे, बाकी सब लोग इतने ही में न जाने कहाँ चले गये थे। अलबत्ता स्टेशन के विभिन्न भागों और बाहरवाले बरामदे की ओर से बहुत शोर सुनायी दे रहा था, बीच-बीच में नारों की आवाजें भी उस चीत्कार के ऊपर ही ऊपर गूँज जातीं।

किसीने उनकी गाड़ी के पास से गुजरते हुए उत्साहवर्द्धक ऊँचे स्वरों में शरणार्थियों को सुनाने के लिए कहा—“स्टेशन पर हिंदुओं का कत्ले-आम किया जा रहा है।” मगर घायल शरणार्थियों को जैसे इस सूचना में कोई दिलचस्पी न थी। उस समय तो उन्हें स्वयंसेवकों की

अपने पास आवश्यकता थी जो घायलों को बाहर निकालते और लाशें उठाते ।

स्वयंसेवकों की व्यर्थ प्रतीक्षा के बाद आखिर शरणार्थियों ने खुद ही चेष्टा करनी शुरू की । जो ठीक-ठाक थे, वह पहले ही घायलों और लाशों को रौंदते हुए बाहर निकल गये थे और उन तीन-चार स्वयंसेवकों को अपने घेरे में लेकर 'रिलीफ-कैम्प' इत्यादि के बारे में पूछ-ताछ कर रहे थे ।

उधर घायलों ने ऊँचे स्वरों में मदद के लिए चिल्लाना शुरू कर दिया था । यो मालूम होता था कि हर कोई जल्दी-से-जल्दी उन खूनी ढब्बों से बाहर निकलना चाहता था । चुनांचे कुछ घायलों ने रेंग-रेंगकर दर्वाजों में से अपने आपको बाहर लटकाकर प्लेटफार्म पर गिरा लिया । इतने में एक स्वयंसेवक सामने के कमरे से निकला । उसके हाथ में एक नगा छुरा था, जिससे ताज़ा खून के कतरे टपक रहे थे । पास से गुजरा तो एक घायल ने, जिसकी दोनों टाँगें बेकार हो चुकी थीं, उसे मदद के लिए पुकारा । मगर वह यह कहता हुआ आगे बढ़ने लगा कि “थोड़ा-सा काम अभी बाकी है, वह करके अभी आया ।”

घायल ने जल्दी से धरती पर लेटकर उसके आगे बढ़ते हुए पाँव दोनों हाथों से थाम लिये, और दया की भीख माँगती हुई-सी निगाहों से उसकी ओर देखते हुए कहा—“मगर हमारा काम कौन करेगा ?”

स्वयंसेवक गुस्से में भरा हुआ रुक गया, उसने धिक्कार-भरी निगाहों से उसकी ओर देखकर कहा—“तो यह हम किसकी खिदमत कर रहे हैं, अपने बाप की ?—अबतक सौ से ज्यादा हिन्दू स्टेशन पर कत्ल किये जा चुके हैं और आपका मिज़ाज ही कहीं नहीं टिकता ।”

घायल शरणार्थी की आँखों में आँसू आ गये—“यह तुम किसीकी खिदमत नहीं कर रहे मेरे भाई । बल्कि ऐसी कई और गाड़ियाँ भरने

का सामान कर रहे हो ।” उसने उस गाड़ी की ओर संकेत किया जो उन्हें अमृतसर से लायी थी ।

स्वयंसेवक ने भटककर अपनी टॉर्गेस छुड़ा लीं—“कायर” उसने धिक्कारते हुए कहा—“कौमी जहाद से रोकते हो—डरपोक कहीं के ।” और छुरेवाला हाथ झटकता हुआ तेजी से आगे बढ़ गया ।

उसकी ठोकर से वह शरणार्थी धरती पर लेट गया । झूलते हुए छुरे से टपका हुआ किसी हिन्दू के रक्त का एक कतरा उसके गाल पर गरम-गरम आँसू की तरह गिरा, और वहाँ पहले से सूखे हुए मुसलमानी रक्त को फिर से ताजा करके उसमें कुछ इस प्रकार घुल गया कि यह जाँच सकना भी असम्भव हो गया कि उस बहती हुई खून की लकीर में मुसलमान का खून कितना है और हिन्दू का कितना.....

उस दिन बारह बजे से पहले-पहले रेलवे स्टेशन पर उस कौमी जहाद की खातिर चार सौ से अधिक हिन्दुओं को अपना रक्त भेंट करना पड़ा । और उसके बाद लाहौरवाले इतिहास के बड़े-से-बड़े कत्लेआम का रिकार्ड मात करने की सफल कोशिश में लगे रहे ।

उन चार दिनों में वहाँ सूरज दिखायी नहीं दिया । शहर के कोने-कोने में भड़कती हुई आग के धुएँ से क्षितिज से क्षितिज तक सारा आकाश भर गया था । ऊपर की ओर देखने की कोशिश करते ही आँखों में जलता हुआ बूरा-सा पड़ने लगता । यहाँ तक कि इन गर्मियों में भी कोई आदमी रात को छत पर नहीं सो सकता था, क्योंकि सबेरा होते-होते बायुमण्डल में उड़ती हुई स्याह राख से बिस्तर भर जाता था ।

पिछले छः महीनों से लाहौर में मरना भी बे-मजा हो गया था, क्योंकि रिलीफ़-ट्रक के बगैर लाश को भी सुरक्षित रूप में श्मशान घाट तक ले जाना सम्भव न था ; और रिलीफ़ कमेटीवाले पेट्रोल की बचत को ध्यान में रखकर उस समय तक ट्रक न भेजते थे, जब तक दस-

पन्द्रह मुर्दे इकट्ठे न हो जायें। मगर उन चार दिनों में तो श्मशान घाट में उत्सव की-सी हालत रही। हजारों लाशें बड़े-बड़े ढेरों के रूप में वहाँ बिखरी पड़ी थीं; और हर ढेर के ढेर को इकट्ठा जलाया जा रहा था। श्मशान-घाट की कुछ हज़ार मन लकड़ियों उनके लिए कम पड़ गयी थीं, चुनांचे खुद जलती हुई लाशों ही को एक दूसरी के लिए ईंधन का काम करना पड़ता। इसके बावजूद बहुत सी लाशों को अघजली हालत में राख के तोड़ों के साथ एक कोने में फेंक दिया जाता था।

इन चार दिनों में शहर की चारदीवारी के अन्दर हिन्दुओं का जैसे एक भी मकान आग से न बचा था। बल्कि कुछ मुहल्लों को तो आगे बढ़ते हुए मुसलमानों के पहुँचने से पहले वहाँ के हिन्दुओं ने हताश होकर स्वयं अपने ही हाथों से फूँक दिया।

आनन्द का मुहल्ला भी १५ अगस्त को जला दिया गया। शाम होते ही एक सौ के करीब मुसलमान एक-एक करके उसी शम्शदीन के मकान में इकट्ठे हुए, और अन्धेरा होते ही वह लोग एकाएक मुहल्ले पर दूट पड़े। शम्शदीन सबके आगे था, बल्कि आनन्द के मकान पर उसने अपने हाथों से पेट्रोल छिड़ककर आग लगायी।

लाला बनवारीलाल ने अपने मकान का पिछला दरवाज़ा खोलकर दूसरी गली में जाने की कोशिश की, मगर उस गली वालों ने मुसलमानों के आने का शोर सुनते ही उसके दरवाज़े को बाहर से कुड़ी लगा दी थी, ताकि मुसलमान उस रास्ते उनकी ओर न आ सकें। बनवारीलाल के बार-बार पुकारने पर उधर से किसी सितम-ज़रीफ़ ने केवल इतना उत्तर दिया कि—“लालाजी, इस समय कर्फ्यू लगा हुआ है। इस तरह एक गली से दूसरी गली में जाना कानून के विरुद्ध है।” लेकिन यह बात कहनेवाले को इस बात का पता न था कि खुद उनकी गली में भी मुसलमानों का एक बहुत बड़ा इथियारबन्द जत्था दूसरी ओर से प्रवेश कर चुका था।

इसके बाद किसीको दूसरे का पता न रहा। कौन-कौन आग में जल गया, किस-किसने लड़ते हुए जान दी, कुँआरों में कौन-कौन गिरा, कौन सहायता के लिये किसे पुकारता रहा, किसीको यह जानने का अवकाश न था। यहाँ तक कि जो लोग भाग रहे थे, उन्हें यह भी पता न था कि इस समय वह किस स्थान पर हैं—अपनी गली में, या किसी दूसरे कूचे में या किसी बाजार में ! उस समय शकल सूरत से हर जगह एक-सी थी, गिरते हुए मकानों के जलते हुए मलबे ने धरती पर हर रास्ता रोक रखा था और धरती से ऊपर तो केवल आग ही आग थी, हर दिशा में, हर जगह।

आनन्द चारों ओर किसीको ढूँढ़ रहा था। इस एक-स्वर चीत्कार के दर्म्यान वह एक स्वर विशेष सुनने के लिए इधर से उधर भागते हुए लोगों से टकराता फिर रहा था और उसे कुछ पता न था कि वह कहाँ पहुँच गया है। एक रोता हुआ बालक उसने कहाँ से उठा लिया था, और उसे गोद में उठाये उठाये वह इधर से उधर किसीको ढूँढ़ता हुआ भटकता रहा।

फिर अचानक गोलियाँ चलने की आवाज आने लगी, और फिर “रुक जाओ, रुक जाओ—” की आवाजें ; जिन्हें सुनकर सब लोग ठिठक गये। बाद में उसे पता चला कि वह शाहालमी के बड़े बाजार में थे, और मुसलमानों का एक बहुत बड़ा जत्था अस्त्र-अस्त्र सभाले उनके ठीक सामने पहुँच चुका था ; और करीब था कि इस प्रकार बेतहाशा भागते हुए वे सब लोग सहज में उस जत्थे का शिकार बन जाते, कि डोगरा रेजिमेंट की एक गारद ने मौके पर पहुँचकर उन आक्रमणकारियों पर गोलियाँ चलानी शुरू कर दीं।

फिर वही गारद उन सबको सुरक्षित रूप से एक रिलीफ़ कैम्प तक छोड़ गयी। इसी कैम्प में पहुँचकर उसे पता चला कि उनके महल्ले के डेढ़ सौ व्यक्तियों में से कुल बीस व्यक्ति बचकर यहाँ पहुँचे थे,

जिनमें केवल तीन स्त्रियाँ थीं और एक बच्चा। बाकी लोगों पर क्या गुजरी, उसके बारे में भिन्न-भिन्न व्यक्तियों की जबानी टुकड़े-टुकड़े होकर कुछ खबरें मिल सकी थीं।



आनन्द ने उन टुकड़ों को एक दूसरे के साथ जोड़ते हुए बाकी रात उन लोगों के बारे में सोचते हुए बिता दी। स्वर्गीय अजीत के माँ-बाप निकल आये थे, परन्तु कई आवाजें देने पर भी उसकी पत्नी नीचे न उतरी थी। एक बूढ़े ने केवल इतना देखा था कि जिस समय उनके मकान की निचली दोनों मञ्जिलें जल रही थीं, वह सबसे ऊपर की मञ्जिल में कुछ ट्रंक खोले कनारी वाले रेशमी कपड़े निकाल-निकालकर एक दूसरे के ऊपर पहनती जा रही थी। दुल्हन बनकर पहली बार ससुराल के कूचे में प्रवेश करते ही जब उसने घूँघट के बारे में वारसशाह का यह पद सुना था—“वारसशाह न दबीये मोतीयाँ नूँ ते फुल अग दे बिच न साड़िए नी”—और उसे “प्रशसा-कर” भेंट करते हुए उसने क्षण भर के लिए घूँघट के पट खोल दिये थे तो उसे क्या पता था कि एक दिन उसे अपना फूलो-जैसा कोमल सौंदर्य सचमुच ही आग में फूँक देना पड़ेगा ?

फिर उसके वैधव्य में भी जो उसका कदर-दान था, और जिसने एक दिन पंजाब के सब मुसलमानों पर एक ‘ऐटम बम’ फेंकने का निश्चय किया था, वह प्रकाश अपने सारे साहस दिल में लिये एक गिरते हुए मकान के नीचे दब गया था।

ताराचन्द उनके साथ ही बचकर कैम्प में आ गया था। परन्तु उसकी पत्नी और चार बच्चे आग से बचने के लिए ऊपर की मञ्जिल से साथ वाले मकान पर कूद गये थे, जो बहुत नीचा था ; मगर उन्हें इस बात का ज्ञान न था कि जहाँ वह कूद रहे हैं वह मकान भी अन्दर ही अन्दर पूरी तरह जल चुका था। चुनाचे उनके कूदते ही वह छत गिर गयी, और उसके बाद एक विशाल अग्नि-कुण्ड के सिवा कुछ दिखायी न दिया।

आनन्द को उसकी उस दिन वाली बातें याद आ गयीं, जब उसने बताया था कि वह पिछले छः महीनों में एक रात भी अपने बच्चों के साथ घर में नहीं सो सका था। वह सोचने लगा कि “जिनकी रक्षा के लिए उसने आधे वर्ष तक अपनी हर प्रकार की कामनाओं और आराम को तिलाञ्जलि दे रखी थी, वही आज नहीं थे, और वह... क्या अब वह आराम से अपने घर सो सकेगा—?”

इस सर्वनाश ने कई आपसी झगड़े मिटा दिये थे। पता चला था कि वह ग्रेजुएट क्लर्क और वह लड़का, जिसने उस दिन उसे रोकने के लिए बल-प्रयोग से भी सकोच न किया था, दोनों एक दूसरे को बचाने की कोशिश करते हुए मुसलमानों के घेरे में आ गये थे। उनकी लादों एक दूसरे के गले मिली हुई देखी गयी थीं, और दोनों के लहू ने धरती पर एक धारा बनायी थी, परन्तु उस क्लर्क की पत्नी बच गयी थी।

वह सब बूढ़े, जिन्हें उस दिन शम्सुद्दीन के मकान के साथ अपना बचपन जलता हुआ दिखायी दे रहा था, अपने बुढ़ापे समेत खत्म हो गये थे। केवल एक बूढ़ा था, जो उस दिन की तरह आज भी उस क्लर्क की पत्नी को घूर रहा था। इस कैम में पहुँचने से पहले का उसका सारा जीवन उस गली और बाजार के साथ जल गया था, और उन साठ वर्षों में से यहाँ तक उसका साथ दिया था केवल उन थोड़े से क्षणों ने—जो उस दिन उसने इस स्त्री की ओर देखते हुए बिताए थे; और इस अप्रकट से सम्बन्ध के साथ वह अब भी एक लालची की तरह चिमटा हुआ था। चुनांचे आनन्द ने उस समय उसे क्षमा-योग्य समझा।

उनके साथ एक नन्हा-सा बालक भी आया था, जिसे आनन्द उठा लाया था। यह वही बालक था जिसे एक दिन आनन्द ने लीलीपोपो की माँग करने के बाद खुशी से गाते हुए सुना था। आज उनमें से एक भी न रहा था जिनके सामने वह अपनी प्यारी-प्यारी माँगें रखा करता। वह विस्मय-भरे नेत्रों से अपने चारों ओर बिटर-बिटर देख रहा था, और

एक मासूम-सा प्रश्न उसकी निर्मल भीलें की-सी नीली आँखों की गह राइयों में तैरता हुआ दिखाई दे रहा था। वह प्रश्न शायद और किसी भी भाषा के शब्दों में इस शुद्ध व्यथा के साथ उच्चारण न किया जा सकता था, जिस भाँति उसकी मूर्खता और वह अकथनीय खामोशी उसे बयान कर रही थी। सेठ किशोरलाल की गोदी में बैठा हुआ वह बालक उस प्रश्नसूचक दृष्टि से हर व्यक्ति के मुख की ओर बारी-बारी देख रहा था ; और जब वह देखते-देखते थक गया, और किसी ने उसके उस मूक प्रश्न का उत्तर न दिया, तो आँसुओं के दो कतरे उसके गालों पर लड़क आये आनन्द को एकाएक ही किसी का यह पद याद आ गया कि 'इन आँसुओं के सितारे बनाए जायेंगे।' और वह सोचने लगा कि यदि सितारे इन्हीं भाँति बनाए गये हैं, तो उन्हें बनानेवाले की वेदाद सचमुच ही सराहन योग्य है। बालक के हाथ में कटी हुई कौस का बना हुआ एक दो पैसों वाला बीन बाजा अभी तक पड़ रहा था।

लाल बनवारीलाल के यहाँ से कोई न बचा था। स्वयं उनका क्या हुआ, यह किसी को पता न था ; परन्तु उनके घर की स्त्रियों ने मुहल्ले की कई और स्त्रियों के साथ कुएँ में छल्लों मारकर अपनी लाज बचा ली थी। ठीक उस समय कमलिनी अपनी माँ की चीखों और आवाजों के बावजूद गली के बाहर वाले भाग की ओर भाग गयी थी, जहाँ सेठ किशोरलाल का मकान था। और तत्पश्चात् उसी बूढ़े ने एक लपकती हुई झाला के प्रचंड प्रकाश में कमलिनी और प्रदुम्न को कुएँ की मुँडेर पर एक दूसरे की छाती से चिमटा हुआ देखा था और उसके बाद एक छप सी आवाज आयी थी। वह निश्चय से नहीं कह सकता था कि उन्होंने कुएँ में छल्लों लगायी थी या कोई जलती हुई छत उन पर आ गिरी थी।

दो सच्चे प्रेमियों की याद और उनके सम्मान में आनन्द का सिर झुक गया। उसे संसार से सच्चे प्रेम के इस प्रकार चले जाने का बहुते

दुख हुआ ! परन्तु उसके साथ ही उन पर ईर्ष्या भी होने लगी । काहू वह भी इसी भाँति किसी के कलेजे से लगे-लगे जल जाता, और इस जीवन भर के विरह और हीनता की जलन से छूट जाता । परन्तु उस समय भी उसकी मजबूरियों की यह दशा थी कि वह ऊषा के बारे में कुछ जानने के लिये तड़प रहा था, परन्तु सेठ किशोरलाल तो क्या किसी दूसरे के सामने भी वह उसका नाम अपनी जवान पर न ला सकता था कि कहीं उसके परिणामस्वरूप उनके उस सम्बन्ध की शुद्धता पर, उसकी महानता पर कोई बुरा असर न पड़े, या उस निर्दोष की इज्जत पर कोई धरफ आये । यह वह किसी भी कीमत पर बर्दाश्त न कर सकता था । विशेषतया इस समय जबकि उसका चंचल मन बार-बार उसे कह रहा था—“जानता हूँ कि ऊषा भी उस आग में...” और हर बार वह अपने दिल के मुँह पर हाथ रखकर उसे यह वाक्य पूरा करने से रोक रहा था ।

वह शरणार्थियों के उस झरमुट में हरेक को खामोशी से देखता फिर रहा था परन्तु यदि कोई उस प्रकट मौन के पर्दे चीर कर, उसकी आत्मा की खिड़कियाँ खोलकर अन्दर भोंक सकता, तो देखता कि वहाँ महा-प्रलय के चीत्कार से भी ऊँचे स्वरों में कोई केवल एक नाम को पुकार रहा था, और वह नाम था ऊषा—ऊषा—ऊषा...

उसके ठीक सामने सेठ किशोरलाल उस बालक को उसी प्रकार गोद में लिये बैठे थे । बालक अपनी बीन को दोनों हाथों से थामे-थामे सो गया था । सेठजी खामोशी से अन्धकार की ओर देख रहे थे । वह आरंभ से ही इसी भाँति खामोश बैठे थे, और उनके इस मौन से आनन्द को डर लग रहा था । इस रहस्यपूर्ण मौन में उसे कई आतक छिपे हुए दिखाई देने लगे जिन्हें देख-देखकर उसका मन अपना अधूरा वाक्य पूरा करने की कोशिश और भी जोर से करने लगा यहाँ तक बचने की और कोई विधि न देखकर उसने प्रतिक्षण डूबती हुई एक अप्रत्यक्ष-सी आशा का सहारा लेकर उनसे पूछ ही लिया—

“सेठजी, आपने कुछ नहीं सुनाया कि क्या कुछ देखा।”

किशोरलाल ने एक चेतनाहीन-से व्यक्ति की भाँति उसकी ओर ठण्डी-सी निगाहों से देखा और एक अपरिचित-से स्वर में कहने लगा—
“मैंने जो कुछ देखा है, उसके बाद अब मुझे और कुछ भी दिखायी नहीं देता। कितना अन्धकार है यहाँ।” और फिर जैसे एक बार जिह्वा खुलते ही उसके सारे बन्धन टूट गये और वह किसीके सुनने या न सुनने से लापवाह-सा, स्वप्न में बोलनेवाले मनुष्य की भाँति आप ही आप कहता चला गया—“यहाँ अन्धेरा ही अन्धेरा है। वहाँ कितना प्रकाश था। उफ वह प्रकाश—जब मैं तिजोरीसे जेवर और नोट निकाल रहा था तो यों मालूम होता था जैसे कोई ढाकू हजारों रोशनियाँ लिये बिलकुल मेरे सिर पर खड़ा है, इतनी रोशनी थी कि मैं उन नोटों को कहीं भी छिपा न सकता था। नीचे से ऊषा और उसकी माँ सहायता के लिए पुकार रही थीं, परन्तु मुझे तो नोटों को छिपाना भी मुश्किल हो रहा था। कई बार कई तरीके किये, परन्तु तसल्ली न हुई।” वह अज्ञात रूप में छाती के पास कपड़ों के अन्दर कुछ टटोलता भी जा रहा था—
“आखिर मैंने एक पटके की सहायता से उन्हें अपने शरीर के साथ बाँधना शुरू कर दिया। परन्तु अभी सारी गड़बड़ियाँ सँभाल न पाया था कि निचला दर्वाजा टूटने की आवाज आयी। मैंने जल्दी से अपनी खिड़की में से झाँककर देखा कि एक भीड़ दर्वाजा तोड़कर हमारे अन्दर दाखिल हो रही है, मैंने यह भी देखा कि जो लोग भाग रहे थे उनको दो-चार मुसलमान टॉगो और बाँहों से पकड़ कर जोर से झुलाते हुए आग में फेंक देते। एक दो छोटे-छोटे बालको को उन्होंने अपने भाँहों पर टॉग लिया था और उन्हें वह विजय-पताकाओं की तरह उठाये फिर रहे थे।”

“तो फिर ऊषा और उसकी माँ—?” आनन्द ने कुछ इस प्रकार धमकाकर पूछा कि उसे उचित-अनुचित का ध्यान तक न रहा।

“उस समय मुझे इतनी फुर्सत ही कहाँ थी, कि मैं उनको ढूँढ़ता

फिरता । हजार जल्दी करने पर भी नोटों की कुछ गड़ियाँ वहीं रह गयीं; और मैं, जो कुछ हो सका, उसीको संभालकर एक पिछले दरवाजे से निकल गया । भगवान जाने ऊषा और उसकी माँ का क्या बना..." उसने अपनी हथेलियों से आँखों को मलना शुरू कर दिया ।

"सेठजी, आप आँखें क्यों भरते हैं, आप भी मजबूर थे । उस समय एक ही चीज तो बचा सकते थे आप । और फिर रुपया भी तो नहीं छोड़ा जा सकता !"

"हाँ बेटा, तुम तो खुद सयाने हो । आखिर रुपया किस तरह छोड़ा जा सकता था ।" उन्होंने सूखी आँखों को मलना छोड़ दिया और अपना हृदयदर्द पाकर उसे अपना राजदार बनाते हुए कहने लगे—"तुम्हीं सोचो, यह सारा प्रपञ्च आखिर रुपये ही से तो है । जब टोस हो तो पत्तियों की क्या कमी है । अब तुम्हीं बताओ, मैंने कौन सा पाप किया है ।" वह साथ-ही-साथ अपने अन्तःकरण से भी तर्क कर रहे थे ।

आनन्द वह आखिरी बात करके चुप हो गया था । उसने कोई उत्तर नहीं दिया । जैसे वह कुछ सुन ही नहीं रहा था । उसने अब तक अपने दिल को भी जो वाक्य पूरा न करने दिया था, वह सेठ किशोरलाल ने किस आसानी से कह दिया था । सेठजी के कठोर स्वरों में भावों की लचक केवल उस समय आयी थी जब उन्होंने उन नोटों का वर्णन किया जो मजबूरी हालत में वहीं रह गये थे ।

दूर से शहर में आग की रोशनी दिखायी दे रही थी और आनन्द की दृष्टि उसी ओर जम गयी थी । वहाँ क्या कुछ जल रहा था । वहाँ जीवित मानव जल रहे थे और उनके साथ ही मृत मानवता भी । वहाँ सेठ किशोरलाल के नोट जल रहे थे और आनन्द का प्रेम—सब कुछ जल रहा था, और आनन्द सेठ किशोरलाल के पास बैठा हुआ दूर से तमाशा देख रहा था । वह सोचने लगा कि इस हालत में सेठ और उसमें क्या अन्तर रह गया है ?

“मेरा विचार है कि प्रातः मुँह-अँधेरे ही हम रेसकोर्स रोड तक पहुँचने का प्रयत्न करें। वहाँ राय बहादुर गगासिंह की कोठी है। सिविल लाइन्स निश्चय ही सुरक्षित जगह होगी। आपका क्या खयाल है ?”

आनन्द ने फिर भी कोई उत्तर नहीं दिया। वह सेठ के एक-एक शब्द का अर्थ अच्छी तरह जानता था। वह समझ सकता था कि यह व्यक्ति उस वहाँ तक केवल अपनी और अपने धन की रक्षा के विचार से अपने साथ ले जाना चाहता है, नहीं तो राय बहादुर की कोठी में आनन्द-जैसों के लिए जगह कहाँ। और उसका अनुमान ठीक निकला। मौन की ओर ध्यान दिये बिना ही सेठ किशोरलाल ने थोड़ी देर बाद फिर बात छेड़ी—

“मेरे विचार में तो आप भी जरूर चलें। सम्भव है कि आपके लिए भी वहाँ स्थान हो जाय। और यदि न हो, तो भी सिविल लाइन्स से यहाँ तक आने में कोई खतरा नहीं।”

आनन्द ने सोये हुए बालक के हाथ से वह कांस की बीन झपटकर छीन ली और उसे विस्मयान्वित सेठ के हाथ में पकड़ाते हुए बोला—
“आप यह बीन क्यों नहीं बजाते सेठजी ?”

इतिहास के अद्भुत-बोध से भी अनभिज्ञ सेठ नीरो से अपनी इस तुलना के व्यंग्य को न समझ सका और केवल विस्मय से उसकी ओर देखता रह गया।

परन्तु आनन्द यह कहते ही जल्दी से उठा और एक ओर को चल दिया...

और फिर चलता ही गया। यहाँ तक वह फिर अपने मुहल्ले में वापस पहुँच गया।

पाँचवा परिच्छेद

प्रातःकाल निकट था, और मुहल्ले के हर मकान से गाढ़ा धुआँ निर्धन की आह की तरह आसमान की ओर जा रहा था। करीब करीब सब मकान गिर चुके थे, फिर भी कहीं-कहीं किसी अधजली छत की किसी कड़ी से चिमटे हुए कुछ नन्हें-नन्हें अंगार उसके लहू की आखिरी बूँदें चूसने में लगे हुए थे।

ताप से आनन्द का शरीर झुलस गया था, और उत्तम ईंटों पर से गुजरते हुए उसके पैरों के तलवे ज़ख्मी हो गये थे। उसके बावजूद वह वह गरम-गरम मलबे के ढेरों पर से गुजरता हुआ आगे बढ़ता गया। वह वहाँ जाना चाहता था जहाँ उसकी मुहब्बत ने आखिरी सँस लिये थे, जहाँ सौंदर्य किसी प्रेम-रंगे परवाने की भोंति जीवित जलकर एक नयी परिधि, एक नयी प्रणय-परंपरा की रचना कर गया था। वह अपने ताजमहल के खँडहर देखना चाहता था ; और उस आग में झुलस जाने-वाली एक निर्दोष आत्मा को अपने आँसुओं से कुछ ठण्ठक पहुँचाना चाहता था...

कुछ स्थानों से अधजले मांस की बदबू आ रही थी, परन्तु अन्धकार और धुएँ के कारण कोई लाश दिखायी न दे रही थी। न कोई जीवित स्वर ही किसी ओर से सुनायी दे रहा था—सब मर गये थे, या राख हो चुके थे। केवल एक जगह आनन्द का पैर किसी कोमल-से कीचड़ में पड़ा तो हल्की-सी 'व्याउँ' की एक वेदनापूर्ण आवाज उस भयानक शब्द-हीनता को तीर की तरह चीरती हुई निकल गयी, उसने तपी हुई ईंटों के मझम-से प्रकाश में ध्यान से देखा, तो वह उनकी गली का संरक्षक

कुत्ता था। आग से उसकी खाल बिल्कुल जल चुकी थी; और अब वह रह गया था केवल पिंपिली-सी चर्बी का एक ढेर मात्र, जिसमें बद-किस्मती से अभी प्राण बाकी थे।

उसने सोचा कि इस हालत में उसके जीवन से मृत्यु कितनी अधिक सुन्दर हो सकती है। परन्तु उसे अपने हाथों मार डालना भी तो उसकी ताकत में न था। उसमें एक कुत्ते का वध करने की भी शक्ति न थी कुछ देर के लिए तो उसे उन लोगो के साहस पर ईर्ष्या-सी होने लगी, जो इन्सान को भी बड़ी आसानी से काट फेंकते हैं। और उसे यों महसूस हुआ जैसे जीवन एक निरंतर यातना, एक अनन्त वेदना ही का नाम हो, जिसका इलाज केवल उसका वध करने से ही हो सकता है..

कुत्ता एक ही 'ब्याऊँ' करके चुप हो गया था। और अब वह चर्बी का ढेर कुछ इस तरह बल खा रहा था, जैसे कोई अंतःस्तल को चीरती जाती वेदना के मारे अपने शरीर को मरोड़ रहा हो। आनन्द ने अपने ताजमहल के खंडहरों पर बहाने के लिए जो आँसू अब तक सँभाल रखे थे, वे उस कुत्ते की इस दर्दनाक हालत पर वह निकले; और वह कुछ इस प्रकार रोया कि अन्त में जब वह अपने उस प्रणय-तीर्थ पर पहुँचा, तो वह एक बरसी हुई बदली की भाँति बिल्कुल छुट चुका था।

सेठ किशोरलाल की आलीशान बिल्डिंग की जगह अधजले मलबे का एक ढेर रह गया था, जिसमें से धुआँ निकल रहा था। सबसे निचली मंजिल की तमाम छतें गिर चुकी थीं, परन्तु चार-पाँच फुट ऊँची दीवारें अभी खड़ी थीं, जिनसे यह पता चल सकता था कि यहाँ उनकी बैठक थी, यहाँ अँगन था या ब्योढ़ी। हाँ, केवल ब्योढ़ी की छत बाकी रह गयी थी। परन्तु उस पर भी इतना मलबा गिरा हुआ था, कि हर घड़ी उसके गिर जाने की आशंका थी।

आनन्द उस जलते हुए ढेर में घुस गया और अभी तक जलती हुई शहतीरों के ऊपर से फौदता हुआ इधर से उधर फिरने लगा, वह स्वयं

नहीं जानता था कि उसे किन विशेष स्थान की तलाश है। एक निराश के सहारे वह इस अन्धकार में, जिसे कुछ सुलगते हुए अगारों ने और भी गूढ़ कर दिया था, इधर-से-उधर फिरता रहा...

...वह कहाँ थी ? या कम-से-कम उसकी राख कहाँ थी ? वह शायद यही जानना चाहता था। उसने मलबे के एक ढेर से कुछ ईंटों को हथौड़े की कोशिश की, मगर उसके हाथ जल गये और वह ढेर फिर भी उतना ही बड़ा रहा।

अन्त में वह उस ड्योढ़ी के अन्दर चला गया। उसमें ऊपर जानेवाली सीढ़ियों में से तीन-चार साढ़ियाँ अभी बाकी थीं। वह उन पर भी चढ़ गया। उसका दिमाग धुँसलाया हुआ-सा था।

उसे क्या कहना है, इसका कोई सुलझा हुआ चित्र उसके सामने न आ रहा था। यहाँ तक कि वह इसी क्या करूँ क्या न करूँ की उलझी हुई-सी अवस्था में आखिरी सीढ़ी पर जाकर बैठ गया।

सामने वही ड्योढ़ी थी जिसका बड़ा दर्वाजा मुसलमानों ने तोड़ दिया था। यही वह मज़बूत द्वार था जो सदा आनन्द और ऊषा के दमियान एक अटल बाधा की तरह खड़ा रहा। यह द्वार उस पर हमेशा बन्द रखने की कोशिश की जाती रही थी, पूँजीवाद का वहाँ द्वार, जिसे वह सबके सामने खुले बन्दों एक बार भी न खोल सका था, आज टूटा पड़ा था ; और उसे अन्दर आने से रोकने वाला कोई न था। पर वह वसत-प्रभा आज कहाँ थी ? काश आज वह...

और उसे आग से भरे हुए उन खण्डहरों के बीच बैठे हुए वह लम्बी ढाँटियाँ याद आ गयीं, जो उसने शीतकाल की एक अन्धकारमयी रात्रि में इसी ड्योढ़ी में बैठकर ऊषा की प्रतीक्षा करते-करते बिता दी थी। वह धक-धक करते हुए क्षण, जिनमें तीखे कॉटों की एक निरन्तर चुभन-सी छिपी हुई थी ; परन्तु जिनमें उस चुभन के बावजूद एक रस था। आज न वह चुभन थी और न आशा का वह जीवन-रस।

उस रात दो बार किवाड़ खुलने का खटका हुआ था और उसने ऊपर की मजिल पर किसीके पैरों की आहट सुनी थी, जिनके नपे-तुले अदाज को वह अच्छी तरह पहचानता था। परन्तु दोनों बार किसीके जाग जाने से ऊषा को वापस अपने कमरे में लौट जाना पड़ा था। चुनांचे उस रात प्रातःकाल के करीब उसे निष्फल ही चले आना पड़ा था। परन्तु उस निष्फलता में निराशा न थी, बल्कि भविष्य में बेहतर मौके मिलने की आशा ने पूर्व में एक स्वर्ण-दीप जला रखा था, जिसका आलोक प्रतिक्षण बढ़ता ही जा रहा था।

उस रात मोर के मद से आलोक को जब उसने निशा की श्यामल केश-राशि पर यो आरूढ़ होते देखा था तो उसे विश्वास हो गया था कि आह को केवल एक रात चाहिये असर होने तक.....परन्तु आज वह विश्वास कहाँ था। वह असर कहाँ था ?

आज उसने उन अगारों के मन्द प्रकाश में देखा कि वह एक रात जिसमें आह को स्वयं असर बन जाना था, वह अन्धकारमयी रात उसके जीवन से कहीं अधिक दीर्घायु है। उस शारद-रात्रि में आशामयी प्रतीक्षा की उष्णता थी, परन्तु आज इस अग्नि-मृत्यु ने उस अव्यक्त उष्णता को बिलकुल ठण्डा कर दिया था। काश यह ज्वाला उस सौंदर्य-दीप को यों ठण्डा न कर देती। फिर चाहे उसे जीवन-भर केवल प्रतीक्षा ही करनी पड़ती, परन्तु उसमें एक उम्मीद की गरमी तो होती। प्रतीक्षा के उन तीखे काँटों की चुभन में जो रस था, उससे तो वह यों वंचित न रह जाता। काश...

और वह अपनी प्रणय-चिन्ता पर बैठा उस दीप-शिखा को ढूँढ़ने की कोशिश करता रहा, जिसे जलने की भी स्वतंत्रता न दी गयी थी। वह सोचने लगा कि जब हजारों मकान और उनमें बसनेवाले मानव और उनकी मानवता—इस सबको जलने की स्वतंत्रता है तो फिर उस एक नन्हे-से दीप को भी क्यों न जलते रहने दिया गया...



अचानक उसके कानों में बाहर से किसीके रोने की आवाज आयी । कोई सिसकियाँ ले रहा था । और न जाने किसे पुकार रहा था आनंद तेजी से बाहर की ओर लपका ।

उसने बाहर आकर देखा कि लम्बी दाढ़ी वाला एक आदमी आस-मान की ओर हाथ उठाये कुछ कह रहा है । आनंद धीरे-धीरे उसके पास तक पहुँचा तो उसने देखा कि उसकी आँखें बंद हैं, परन्तु अश्रु-द्वार खुले हैं, दं नदियाँ थीं जो उसके नेत्रों से फूटकर श्वेत वर्ण दाढ़ी की जड़ों में खो रहीं थीं । आँसुओं के कुछ बिंदु मोतियों के दानों की तरह दाढ़ी पर से लड़कते जा रहे थे । उसे जो कुछ कहना था, शायद कह चुका था और अब वह त्रिज्कुल खामोश हो गया था । इसी बीच में उसका सिर झुककर छाती से लग गया था ।

“क्या तुम्हारा भी कोई मर गया है बच्चा ?” आनंद ने कुछ देर उसकी ओर देखते रहने के बाद पूछा ।

उसने धीरे-धीरे आँखें खोलीं । उसकी निगाहें आँसुओं के बीच में से तैरती हुई आनंद तक एक बार पहुँचीं, और फिर वापस उन्हीं गहराइयों में गोता मार गयीं । यहाँ तक कि फिर से उन आँखों में आँसुओं के उबलते हुए स्रोतों के सिवा कुछ न रहा ।

“यही मालूम हाता है कि अल्लाह के सिवा बाकी सब मर गये हैं ।” उसका स्वर भरपूर हुआ था ।

“फिर भी तुम मुझसे बेहतर हो कि उन मरनेवालों के लिए रो तो रहे हो ।” आनंद ने पास ही जलती हुई एक शहतीर की ओर तापने के लिए हाथ बढ़ाकर कहा—“अच्छा यह बताओ कि मैं रो भी क्यों नहीं सकता ?”

बूढ़े ने उत्तर दिया, “मैं उन मरनेवालों के लिए नहीं रोता, बल्कि उन्हें मारनेवालों के लिए रोता हूँ, जिन्होंने हिन्दुओं को इस तरह कत्ल करके इस्लाम को खतरे में डाल दिया है । मुझे इस आग में अपने मजहब

की रुह जलती हुई दिखायी दे रही है। काश यह दीवाने जान सकते कि वह क्या कर रहे हैं।”

बूढ़े की बात अभी पूरी न हुई थी कि अचानक बाहर से एक शोर उठा। कुछ आदमी जोशीले नारे लगाते हुए इसी ओर आ रहे थे। बूढ़े ने फौरन आगे बढ़कर आनंद के कंधों को झंझोड़ते हुए उससे पूछा—

“तुम हिंदू हो?”

“हाँ” आनंद ने चौंककर उत्तर दिया।

“तो फौरन उसकी ड्योढ़ी में जाकर छिप जाओ—” उसने किशोर-बाल की ड्योढ़ी की ओर इशारा करते हुए कहा।

“लेकिन उस ड्योढ़ी में तो अब मेरे लिए कुछ नहीं रहा। मैं यहीं अच्छा हूँ।” और फिर आनंद भावहीन-सा उसी तरह आग तापने लगा।

बूढ़े ने आगे बढ़कर उसे बाजू से पकड़ लिया, और उसे करीब-करीब घसीटता हुआ उस ड्योढ़ी की ओर ले गया।

“बेवकूफ मत बनो। यह कीमती जान यूँ गँवाने के लिए नहीं है।”

आनंद ने हँस दिया, “शायद मेरी जान कीमती ही हो, परंतु मैं अब इसे मृत्यु के बदले बच सकता हूँ बड़े मियाँ।”

बूढ़ा ड्योढ़ी तक पहुँचते-पहुँचते हँफ गया था। उसने आनंद को एक ओट में खड़ा करते हुए कहा—“तुम नहीं जानते कि खुदा ने तुम्हें किस काम के लिए मेरे पास भेजा है।” और फिर उच्चर की प्रतीक्षा किये बिना ही वह बाहर निकल आया। निकलते हुए आनंद ने उसे अपने चुगे के अंदर से एक चमकता हुआ छुरा निकालते देखा; और वह कई प्रकार के शक मन में लिये वहाँ खड़ा रहा।

कुछ ही क्षणों में कोई बीस-ग्यारस नौजवान वहाँ पहुँच गये। बूढ़े के पास पहुँचते ही एक आवाज़ आयी—“कहो मौलाना, क्या सब कुछ ठीक तरह से चल गया?”

“हाँ बेटा, बिस्कुल जल गया।” मौलाना के स्वर में बड़ी स्थिरता थी।

“कोई काफ़िर इधर-उधर छिपा हुआ तो नहीं है ?”

“यही तो मैं देखता फिर रहा हूँ, लेकिन हाथ री बदकिस्मती, कि मेरा खज्जर अभी तक सफेद है।”

फिर टोली में से फ़िरीने पुकारा—“बूढ़े मौलाना—” और बाकी सबने एक जोरदार नारा लगाया—“जिंदाबाद।”

वह लोग जा रहे थे कि मौलाना ने पीछे से आवाज़ दी—“अगर कोई दिखायी भी दिया तो इस आग में शायद उसके पास न जा सकूँ, इसलिए एक नेज़ा मुझे भी देते जाओ।”

इसके उत्तर में फ़ौरन दो-तीन नौजवानों ने अपने-अपने भाले सामने कर दिये ; और मौलाना ने उनमें से सबसे जोशीले लड़के का भाला ले लिया।

फिर “बूढ़े मौलाना—जिन्दाबाद” का एक और नारा गूँजा और वह लोग आगे निकल गये।

आनंद जब बाहर निकला तो मौलाना उस भाले को तोड़कर एक जलते हुए मकान में फेंक रहे थे। उसके बाद उन्होंने आसमान की ओर भरे हुए नेत्रों से देखते हुए कहा—“तेरी ताकत में तो यह भी है कि तू पाप के उन सब हथियारों को इसी तरह जला दे, फिर भी तू क्यों खामोश है ?”

आनंद को देखते ही उन्होंने अपनी आँखें पोंछ डालीं और उसका बाजू थामकर कुछ भी कहे बिना उसे अपने साथ सामने वाली मस्जिद में ले गये ; और वहाँ उसे एक टाट पर बिठाकर स्वयं अंदर चले गये।

थोड़ी देर बाद जब वह एक गठड़ी-सी उठाये बाहर निकले तो उन्होंने आनंद को अपने आप ही हँसते देखा।

“तुम इस तरह किस बात पर हँस रहे हो ?” उन्होंने विस्मित-सा होकर पूछा।

“आपकी उस भाले वाली हरकत पर”, आनंद ने व्यंग्य के स्वर में

कहा, “क्या आप यह समझते हैं कि लाफ झूठ बोलकर पाये हुए उस एक भाले को जलाकर आपने पाप की दाढ़ियों को कमजोर कर दिया है?”

“देखने में तुम्हारा एतराज़ ठीक है।” मौलाना ने बड़ी शांति से उत्तर दिया : “लेकिन मेरे अजोज़—याद रखो कि नेकी को कभी कमजोर या तुच्छ नहीं समझना चाहिए ! नेकी का मामूली से मामूली काम भी निष्फल नहीं होता ; बल्कि कुरान शरीफ में तो यहाँ तक कहा है कि जिसने एक जिंदगी को बचाया, वह ऐसा ही है जैसे उसने सारी दुनिया की जिंदगी को बचाया।”

“यह मुसलमानों के लिए सच होगा मौलाना, क्योंकि मैंने तो सुना है कि आपके यहाँ हिन्दुओं को मारना जहाद समझा जाता है।”

“यह उन लोगों की भूल है जो मज़हब को पूरी तरह नहीं समझते यहाँ तक कि एक हदीस में तो रसूल-करीम ने खुले तौर पर कहा है कि अगर कोई मुसलमान किसी बेगुनाह नासुस्लिम का खून करेगा तो क्यामत के दिन मैं उस बेगुनाह का साथ दूँगा और कातिल के खिलाफ गवाही दूँगा।”

अचानक एक कोने में पड़े हुए टाइम-पीस का अलारम ज़ोर से बज उठा। मौलाना बात अधूरी छोड़कर उठ खड़े हुए। अलारम को बन्द किया और बाहर आकर जल्दी से हाथ-मुँह धोकर मस्जिद के छोटे-से ‘मिबर’ पर चढ़ गये और अज़ान देने लगे—

“अब्दुल् ला इलाह-इल्लिल्लाह...”

उनकी आवाज़ कितनी मीठी थी। आनंद को जीवन में पहली बार स्वर के जादू का आभास हुआ। वह इन शब्दों के अर्थ नहीं समझ सका, और न उसने इसकी कुछ आवश्यकता ही महसूस की। उस स्वर में कुछ इस प्रकार की निष्कपटता के भाव छिपे हुए थे कि उसीसे उन शब्दों के भावार्थ का पता चल रहा था।

वह उस स्वर-मोहिनी के जादू में खोया हुआ चुपचाप सुनता रहा।

यहाँ तक कि “या अल्ला-उल्फलाह” के दोबारा उच्चारण के बाद मौलाना मुँह पर हाथ फेरते हुए जल्दी से निकले और आते ही आनन्द ने कहने लगे—

“अब हमारे पास वक्त बहुत कम रह गया है। अभी कोई नमाज़ पढ़नेवाला आता होगा, चुनाचे तुम जल्दी से उम गठड़ी में से एक गालवार निकालकर पहन लो, और मेरे साथ चलो।”

“लेकिन...”

“लेकिन-वेकिन का वक्त नहीं है मेरे अज़ीज़! तीन मासूमों की जान से भी प्यारी चीज़ खतरे में है।” मौलाना ने आनन्द को बोलने तक का मौका न दिया।

जब तक आनन्द ने शलवार पहनी, मौलाना मेहराब के एक ताकचे से कपड़े में लिपटी हुई कोई वस्तु उठा लाये।

बाहर निकलते ही उन्हें पुलिस का एक छोटा-सा दस्ता एक व्यक्ति को गिरफ्तार करके ले जाता हुआ मिला। एक सिपाही ने मौलाना को सलाम किया, और उनके पूछने पर उसने बताया कि इसके पास से एक भरा हुआ रिवाल्वर निकला था।

पुलिस वाले आगे चले गये, परन्तु आनन्द के पैर तो जैसे वहीं जम गये। उसे यों महसूस हुआ जैसे कोई बिजली उसके सारे शरीर को सनसना गयी हो। मौलाना ने पूछा—“क्या हुआ?”

“यह व्यक्ति एक दिन मुझे संसार का सबसे बड़ा अहिंसावादी दिखायी दिया था, जिसने छुप अन्धेरे में मुझे रोशनी का एक रास्ता दिखाया था। लेकिन आज यह भी...मुझे विश्वास नहीं होता।”

मौलाना ने उसके कंधे पर हल्का-सा हाथ रखा, और उसे धीरे-धीरे चलाते हुए बड़ी गम्भीर आवाज में कहने लगे—“इस खूनी ड्रामे की सबसे बड़ी ट्रेजेडी यही है मेरे अज़ीज़, कि वह मल्लाह जो कभी हजारों लोगों

को नदी पार करा दिया करते थे, आज न सिर्फ इस तूफान में खुद भटक गये हैं बल्कि गुनाह की इन तूफानी लहरों के आगे बढ़ने के लिए रास्ता भी वहीं बना रहे हैं—और यही सबसे बड़ी ट्रेजेडी है।” उनकी आवाज़ में इतनी गहरी वेदना थी कि आनंद को यों महसूस हुआ, जैसे वह मौलाना किसी दुःखांत नाटक का वह नायक हो जिसके सारे साथी मर गये हो, मगर जिसे खुद चाहने पर भी मृत्यु न आयी हो।

सुलगती हुई आग और सिसकते हुए मकानों में से गुज़रते हुए उन्हें पूर्व में बढ़ते आलोक का ठीक-ठीक अनुमान न हो रहा था। फिर भी अभी किसी व्यक्ति को थोड़ी दूरी से भी पहचान लेना कठिन था। परन्तु फिर भी मौलाना की गति और घबराहट बढ़ती हुई रोशनी के साथ-साथ बढ़ती जा रही थी।

✱

✱

✱

आनंद को इस बात की कुछ भी सुध न रही कि उस रहस्यपूर्ण-सी मुहिम पर जाते हुए वह क्या कुछ सोचता आया था, कौन-कौन-से विचार उसके मस्तिष्क में चक्कर लगा रहे थे। वह कोशिश करके भी उन्हें फिर से याद न कर सकता था। उसके स्मृति-पट पर तो केवल वहीं एक क्षण अंकित होकर रह गया था, जब उसे ऐसा महसूस हुआ था जैसे मेघ-रहित नाले असमान में ही बिजली का एक कौधा कहीं से लपककर गिरा हो और फिर सारा वायु-मण्डल एक गिरते हुए पर्वत की तरह गड़गड़ाने लगा हो—

यह वह क्षण था जब मौलाना ने एक टूटे-फूटे, गुफा-जैसे मकान का दर्वाजा खोला; और उसके खुलते ही सामने ऊषा एक खम्भे से बँधी हुई दिखायी दी।

“इन तीनों लड़कियों को फौरन खोलो—जल्दी करो।” मौलाना की आवाज़ उसे गिरते हुए पहाड़ों की कर्ण-भेदी गड़गड़ाहट के बीच कहीं बहुत दूर से आती प्रतीत हुई।

पहला रोंमाञ्च दूर होते ही उसने अच्छी तरह आँखों को मलकर उनका चुँधियापा दूर किया, तो उसने देखा कि सचमुच दो और लड़-डिग्राँ एक और खम्भे के साथ इसी प्रकार बँधी हुई थीं। उनके मुँह में कपड़े टूँसे हुए थे ; और वे कुछ इस प्रकार उनकी ओर देख रही थीं, कि अनायास उसे वह कोचवान याद आ गया जो छुरा लगाने के बाद तोंगे के पायदान से लटककर अपने ऊपर पेट्रोल डालनेवालों को केवल देखता ही रह गया था।

वह भागकर ऊषा के पास गया ; और उसके गिर्द बँधे हुए रस्से पर पागलों की तरह झपट पड़ा। हाथों से, दाँतों से और हर प्रकार से उसने उसे काट डालने की कोशिश की ; परन्तु उस समय उसके हाथ कुछ इस तरह नाकारा हो गये थे जैसे ऊषा के नहीं बल्कि उसके अपने हाथ उस रस्से में जकड़े हुए हों, जिसे खालने की कोशिश वह ज्यों-ज्यों करता जाता था त्यो-त्यो वह फाँसी के फन्दे की तरह और कसता चला जा रहा था। वह उस निराश पञ्छी की तरह छटपटा रहा था, जो अपने निर्बल पखों से पिंजरे को तोड़ने की कोशिश में अपने आपको घायल कर बैठा हो, परन्तु फिर भी पिंजरे की सीखों से टकराये जा रहा हो।

उसने घबराहट की हालत में गॉठ खालने के प्रयत्न से फौरन ही हताश होकर काँपते हाथों से उस रस्से को तोड़ डालने के लिए जोर लगाना शुरू किया ; और जब उसमें सफल न हो सका तो उसने धरती में गड़े हुए उस खम्भे ही को उखाड़ फेंकने के लिए जोर लगाना शुरू किया ; और जब उसमें भी सफलता न हुई तो उसने खम्भे का एक जोर की टक्कर मारी और फिर एकाएक जैसे वह शिथिल हो गया, और उस खम्भे के साथ लिपटकर रोने लगा।

ऊषा ओर दोनों लड़कियाँ उसी प्रकार उसे देखती रहीं, और बस—न वह हाथ हिल सकती थीं, न जवान। और फिर यह सब कुछ जैसे क्षणमात्र ही में तो हो गया था ; और शायद इतनी देर में तो उन्हें इस

बात का विश्वास भी न आया था कि सचमुच ही कोई उन्हें उस कैद से रिहाई दिलाने आ पहुँचा था ।

आनन्द बालको की तरह खम्म से लिपटकर रोता रहा, यहाँ तक कि मौलाना ने स्वयं आगे बढ़कर उसी छुरे के साथ उनकी रस्सियों काट भी दीं । वह फिर भी उसी प्रकार विलखता रहा ।

रस्सियाँ खुल जाने पर कुछ देर तक तो लड़कियों की समझ में भी कुछ न आ रहा था कि अब उन्हें क्या करना चाहिए । वह तीनों आनन्द को अपने पास रोता देखती रहीं, परन्तु बोलीं कुछ नहीं । फिर उन्होंने मौलाना की ओर देखा, और फिर उनके सर पर बँधे हुए सब्ज अमामे की ओर—और फिर सहज ही न जाने उन्होंने क्या सोचा कि तीनों एक साथ ही दर्वाजे को लपकीं और निकट था कि वह इसके परिणाम की चिंता न करते हुए उस खुले दर्वाजे से बाहर निकल जातीं कि मौलाना ने कड़ककर पुकारा—“ठहरो ।”

जाने क्यों इस कड़क ने जैसे उन्हें फिर उन्हीं रस्सियों में जकड़ दिया, और वह वहीं की वहीं खड़ी रह गयीं । मौलाना ने झपटकर वह दर्वाजा बन्द कर दिया और उनका रास्ता रोककर खड़े हो गये । उनकी इस कड़क से आनन्द भी चौंक पड़ा और जल्दी से उनके पास आ गया ।

“यह क्या बदतमीजी है ? क्या तुम्हें मैं इसलिए यहाँ लाया था कि इन मासूमों की मदद करने की जगह तुम औरतो की तरह टसवे बहाने लगो ?”

आनन्द की चेतना जैसे एक प्रकार की बेहोशी के बाद फिर से सजग हो उठी थी । उसने लज्जित-सा होकर कहा—“क्षमा कीजिये मौलाना असल में आप नहीं जानते कि...”

“मैं कुछ नहीं जानना चाहता सिवाय इस बात के, कि क्या तुममें इतनी हिम्मत है कि इन लड़कियों को किसी हिफाजत की जगह पर पहुँचा सको ?”

इसके उत्तर में “हाँ” कहने के लिए आनन्द का रोम-रोम काँप-शक्ति मॉगने लगा, यहाँ तक कि उन कोटि-कोटि “हाँ” शब्दों के बीच उसकी अपनी जिह्वा ने मौलाना ने क्या कहा, इसकी उसे कुछ सुध नहीं थी !

उसे तो केवल इतना होश था कि वह ऊँचा को बार-बार देखे जा रहा था, और उस । यहाँ तक कि वह लोग शहर की चारदीवारी के बाहर तक आ पहुँचे । उसे यह भी न्याय न रहा था कि मौलाना उन्हें किन रास्तों से छिपे-छिपे और जल्दी-जल्दी यहाँ तक ले आये थे । वह जैसे यहाँ तक मुपुत अवस्था ही में चला आया था और इस जागरित स्वप्न से वह उस समय जागा जब चारदीवारी के बाहर होते ही मौलाना सहसा रुक गये ।

उनके रकते ही आनन्द की वह जागरुक स्वप्न-दृष्टि गयी और अचानक उसे मौलाना की उपस्थिति, उनकी महानता और उस कार्य की विशालता का अनुभव एक साथ ही हो आया, और वह मौलाना से इस बारे में कुछ कहने की बात सोचने लगा परन्तु उससे पहले ही मौलाना ने लड़कियाँ उसके हवाले करते हुए कहा—

“जाओ, खुदा तुम्हारी डिफाजत करेगा ।”

“यह मैं नहीं मानता ।” आनन्द ने फौरन जवाब दिया ।

“क्या ?” मौलाना ने हैरान होकर पूछा ।

“यही कि आप अपनी महानता को खाम्खाह खुदा के सिर थोप रहे हैं । अगर आपका खुदा ही सबकी रक्षा करता है, तो वह देखिये आकाश पर छाया हुआ धुआँ—और यह इधर धरती पर बहनेवाला लहू । खुदा शायद यही कुछ कर सकता है । जो आपने किया है ऐसा महान् कार्य वह नहीं एक इन्सान ही कर सकता था । सुनांचे...”

“यह कहना कुफ्र है मेरे अज़ीज़ ।” मौलाना ने रोकते हुए कहा ।

आनन्द अर्थपूर्ण रूप में मुसकराता हुआ कहने लगा—“अगर

आप कुफ्र से इतना डरते होते तो फिर आप अज्ञान देकर खुद नमाज से यूँ न भाग आते ! क्या आपके धर्म में...”

“तुम मेरा मजहब नहीं समझ सकते”, मौलाना ने फिर बात काटते हुए कहा, “केवल नमाज़ का ही नाम मजहब नहीं है, और न इनसान को केवल खुदा की तारीफ़ करते रहने के लिए बनाया गया है। उस काम के लिए फ़रिश्ते बहुत थे। इनसान को तो इनसानियत की सेवा करने, और खुदा की इस कायनात को खूबसूरती, खुशी और प्यार से भरने के लिए भेजा गया है। और यही उसका असली मजहब या धर्म है।”

कितना सादा धर्म था—हर प्रकार के तकल्लुफ़ और झूठे अलंकारों से रहित। आनन्द ने महसूस किया कि यही है वह सब धर्मों का मूल, प्रकृति में स्वयमेव वृक्ष के रूप में फूट पड़नेवाले अंकुर की तरह किसी कृत्रिम प्रयास के बिना अनायास ही बन जानेवाला एक प्राकृतिक धर्म—जो सत्कार के हर पुण्य-कर्म और परम आनन्द का मूल-स्त्रोत है—वह नन्हा-सा चश्मा जो सत्कार की बड़ी-से-बड़ी धर्मरूपी नदियों को अपना अमृत-रस प्रदान करता है। माल एक ही था, परन्तु हर धर्म के दुकानदार ने अपना-अपना दाम बढ़ाने के लिए उस पर भौँति-भौँति के तकल्लुफ़ और धर्म-कर्मों के आडम्बर की भिन्न-भिन्न सुहरें लगा रखी थीं ..

और यह सोचते-सोचते उसे वह बूढ़ा मानव एक महान् पवित्रता के ऊँचे शिखर पर बैठा हुआ दिखायी दिया, जहाँ किसी भी धर्म का दोष उसे रस न कर सकता था। वह महादेव के धिर से निकलनेवाली परम पावनी गंगा की तरह पवित्र था—और अजेय !

लेकिन “यह सोचने और सवाल-जवाब करने का वक्त नहीं है”, मौलाना ने उसकी विचारा-धारा को फिर काट दिया। “असली काम के लिए ज़िदगी में बहुत कम फ़र्सत मिला करती है। अपनी ज़िम्मेदारी को समझो और इन्हें ले जाओ। रिलीफ़ कैम्प अब पास ही है। खुदा तुम्हारी हिफ़ाज़त करेगा।”

यह कहते-कहते उन्होंने बगल से एक छोटी-सी गठड़ी निकालकर आनन्द के हवाले कर दी, “इसे नीची गली के मंदिर से मैं बचा लाया था।” और फिर और बातचीत का मौका दिये बिना वह जल्दी से पीछे का मुँह और चारदीवारी के अन्दर गुम हो गये।

रास्ते में आनन्द ने गठड़ी खोलकर देखा तो उसमें भगवान् श्री-कृष्ण की एक छोटी-सी काले पत्थर की मूर्ति थी, आनन्द ने मन-ही-मन उस व्यक्ति के प्रति सीस झुका दिया, जिसने जलते हुए मंदिर में से उस मूर्ति को बचाकर अपना स्थान उस मूर्ति से भी ऊँचा कर लिया था— जिसका धर्म मूर्ति-पूजकों और मूर्ति-खण्डकों के प्रचलित धर्मों से कहीं अधिक महान् था...

छठा परिच्छेद

रिलीफ कैम्प में पहुँचने से पहले उसने ऊषा से कोई बात न की। मन में हजारों बातें उठ रही थीं, मगर जवान पर जैसे ताला पड़ गया था। फिर भी उसे इस बात की तसल्ली थी कि सेठ किशोरलाल तो निश्चय ही अपने नोट सँभाले रेस-कोर्स रोड पर राय बहादुर की कोठी में चला गया होगा। चुनाचे ऊषा कैम्प में उसीके सहारे होगी। और फिर वह और ऊषा...

परन्तु सदा की भाँति उसका यह स्वप्न भी बस एक मिथ्या-स्वप्न ही हो के रह गया।

कैम्प में दाखिल होते ही उसने सेठ किशोरलाल को देखा। वह रेस-कोर्स रोड के रास्ते ही से लौट आये थे; क्योंकि थोड़ी ही दूर जाने पर उन्हें उस ओर के कुछ हिन्दू शरणार्थी फौजवालों के साथ इसी कैम्प की ओर आते हुए मिले थे। वह स्थान भी सुरक्षित न रहा था।

सेठ ने जब बड़े ही भावुक तरीके से अपनी लड़की को गले लगाया, तो उसमें यह झूठा नाटक, यह महा-आडम्बर, यह घोर प्रवचना, देखने और सहन करने की शक्ति न रही और वह जल्दी से आगे निकल गया।

कैम्प की अंतिम सीमा तक पहुँचकर वह लोहे के तारों से लगकर खड़ा हो गया; और हृदय के तूफानों को रोके हतबुद्धि-सा दूर किसी शून्य की ओर देखने लगा।

*

*

*

इसी प्रकार कितना समय व्यतीत हो गया, इसका उसे कुछ भी अनुमान न था। इतनी देर वह क्या देखता रहा था, क्या सोचता रहा था, इसका विस्तार असम्भव था। बस एक धुन्ध-सी थी जिसने उसकी बाह्य दृष्टि और आंतरिक अनुभूति दोनों का धुँधला दिया था और कुछ भी स्पष्ट न था।

उसे न जाने क्यों कुछ ऐसा महसूस हो रहा था जैसे वह धुध अपना विराट् मुँह खोले उसके प्रेम और ऊपा के सौंदर्य दोनों का निगलता जा रही है। और वह धबकाकर जितना ही उस सर्व-सहारक धुध से बाहर निकलने की कोशिश में छटपटाने लगा, वह उतनी ही गाढ़ी होती चली गयी..और फिर जैसे इस धुध ने एक डरावने आदमी का रूप धारण कर लिया, जिसने एक हाथ से प्रेम और दूसरे से सौंदर्य का गला बंधे जोर से दबा रखा था। जब भी वह दो नन्हें-से प्राण एक दूसरे की ओर हाथ बढ़ाने की चेष्टा करते, तो वह दैत्य और भी जोर से उनका गला दबा देता, यहाँ तक कि दोनों मरणासन्न अवस्था में छटपटाने लगते। और उस पर वह दैत्य इस जोर से ठठाकर हँसता कि यों प्रतीत होने लगता जैसे इस दैत्य-ध्वनि के आघात से आकाश भी फटकर उनपर आ गिरेगा।

उसने अधिक ध्यान से देखा तो उसे उस दैत्य की शकल सेठ किशोर लाल की-सी दिखायी दी। इसके बाद और अधिक देखने का साहस उसमें न था। उसने धबकाकर उधर से अपनी निगाहें फेर लीं। और निगाहें फिराते ही सहसा उसे अपने पीछे किसीकी मौजूदगी का एहसास हुआ। मुड़कर देखा तो वही लीलीपोपो वाला बालक उसी प्रकार विस्मय-भरे नेत्रों से उसकी ओर बिटर-बिटर देखे जा रहा था।

वह कब से यहाँ खड़ा था ? जाते हुए सेठ किशोरलाल उस निस्सहाय को किस बेचारगी की हालत में छोड़ गया था ? और वह आनन्द का हाथ थामने के लिए उस समय चुपचाप उसके पास क्यों आ गया था, जबकि वह अपनी नाख डुबो आनेवाले नाविक की तरह स्वयं भी बेचा-

रगी की हालत में था ? वह इसका आश्रय लेने आया था या इस अवस्था में उसे आश्रय देने आया था ? मन में उठते हुए इन प्रश्नों का उत्तर सोचने की उसने आवश्यकता ही महसूस नहीं की । आनंद तो उस समय घोरतम निराशा की उस चरमसीमा पर पहुँच चुका था, जहाँ हर बात और हर घटना बिल्कुल प्राकृतिक मालूम होती है, अर्थात् यदि ऐसा न होता तो यह एक अप्राकृतिक या असाधारण बात होती—

आनन्द ने लपककर उसे गोद में उठा लिया और न जाने क्यों बेतहाशा चूमना शुरू कर दिया । बालक की जवान खामोश थी, परन्तु उस समय भी उसकी निर्मल भीलों की-सी आँखों में एक मासूम-सा प्रश्न तैर रहा था, जो किसी भिखारन की भौँति जैसे हर देखनेवाले से एक उत्तर की भीख माँग रहा था... ..

उसके बाद जितने दिन वह लोग वहाँ रहे, आनन्द ने उस बालक को अपने पास ही रखा । बल्कि जितना वह ऊषा से अपने आपको छिपाने की कोशिश कर रहा था, उतना ही वह अपने आपको जैसे उस बालक की गोद में डालता चला जा रहा था । वह उसीके साथ सोता, उसीके साथ खाता, उसीसे बातें करता और उसीके साथ खेलता ।

ऊषा पर इसका क्या असर हुआ, और उसके यह दिन किस प्रकार बीते, इसकी आनन्द को कुछ खबर न थी । बल्कि उसने बड़े प्रयत्नों से यह सब कुछ न जानने की कोशिश की थी ; और इसी कोशिश में, जिसकी सफलता का उसे स्वयं भी यकीन न था, उसके दिन बीत रहे थे । ऊषा की उसे इतनी ही खबर थी कि वह बालक प्रायः दिन के समय, जब वह सार्थी शरणार्थियों की किसी-न-किसी सेवा में व्यस्त होता, ऊषा के पास रहा करता था । और रात को थककर जब वह बिस्तर में लेटता, तो प्रतिदिन बालक से एक छोटा सा प्रश्न पूछता—

“तुम्हारी ऊषा भैरजी कैसी हैं ?”

“अच्छ हैं ।” बालक अपनी तोतली भाषा में उत्तर दे देता ।

“मेरे बारे में कुछ पूछती थीं ?”

“नहीं.....!!”

और उसके बाद हर रोज वह थोड़ी देर के लिए मौन हो जाता । उसके अन्दर ‘कुछ’ आहत अवश्य हो जाता, परन्तु वह एक ऐसे निस्तब्ध मौन में अपने को लपेटे रहता कि कुछ भी प्रत्यक्ष न हो पाता ।

वह अक्सर सोचा करता कि उस बालक के हाथ वही ऊषा को कुछ संदेश भेजे । परन्तु हर बार वह किसी मसलहत, किसी व्यक्त दुःख हेतु को सोचकर अपने दिल पर पत्थर रख लेता—उस अन्तर के आहत ‘कुछ’ का मुँह सी देता जिससे वह एक आह भी न कर सके । उसे वही धुव वाला दैत्य अनायास ही याद आ जाता और वह अपने आपको किसी काम में लगाने के लिए अपने हाथों का एक नकली बीन बाजा बजाकर बच्चे को सुलाने लग जाता । इस समय वह प्रायः यह सोचता कि यदि ऊषा की ओर उसके हाथ बढ़ाने से उस वेंचारी के गले पर उस दानव की पकड़ और सख्त हो जाती है, तो वह भले ही अपने उस हाथ को काट डालेगा, परन्तु उसे बढ़ने नहीं देगा...

इसी प्रकार कामनाएँ करते हुए, इरादे बँधते, सोचते और फिर उन्हें तोड़ते हुए उसके दिन एक-एक करके व्यतीत हो रहे थे, कि एक दिन जब वह उस बालक के साथ धूप में बैठा अपने हाथों को मुँह से लगाये बीन बजाने की नकल कर रहा था, तो वह बालक एकाएक तालियों बजाता हुआ अपने उस विशेष स्वर में गाने लगा—

“ऊषा भैनजी—ऊषा भैनजी...”

इससे पहले कि वह मुड़ कर देखता ऊषा बसंत के पहले फूल की तरह अचानक उसके सामने आ खड़ी हुई । उसका यह आकस्मिक आगमन उसके लिये जैसे आशा की कल्पना से भी परे की बात थी ; और वह हतबुद्धि-सा एक उल्लास-पूर्ण धबकाहट की हालत में यह भी न सोच सका कि उसे सम्मान के लिये उठना चाहिये या कम से कम कोई स्वागत-सूचक

बात ही कहनी चाहिये। हाँ—किसी कविता का वह एक पद, जो वह हमेशा ऊषा के आने पर दुहराया करता था, आज भी बिना किसी ज्ञात चेष्टा के उसकी जिह्वा पर आ गया—

“देखता क्या हूँ कि वह जाने-इंतजार आ ही गया...”

यह एक चरण बल्कि सारी कविता ही ऊषा को बेहद पसन्द थी परन्तु आज उसने जैसे उसे सुना ही नहीं। उसने छूटते ही पूछा—

“क्या आप कल वाले काफ़ले के साथ नहीं चलेंगे ?”

इस आकस्मिक हमले ने क्षण भर के लिये एक बार तो आनन्द को अस्त-व्यस्त कर दिया। उसका अस्तित्व ही जिन आधारों पर खड़ा था, मानो किसी ने उन आधारों ही पर आघात किया हो और फिर जैसे सारा संसार ही एक अर्द्ध-ज्ञात से सन्नाटे में डूबता चला जा रहा हो।

उसने अपने जीवन की सारी शक्ति संचित करके अपने आपको उस बढ़ते हुए सन्नाटे में डूबने से सँभाला—और फिर सब ठीक हो गया। उसकी चेतना लौट आयी और उसे सब कुछ दिखार्य देने लगा। यह सब कुछ शायद एक क्षण से भी कम समय में हो गया था, क्योंकि ऊषा उसी प्रकार अभी-अभी प्रश्न करके उत्तर की प्रतीक्षा कर रही थी। एक क्षण से भी कम समय—कभी-कभी कोई एक क्षण किस प्रकार कालहीन हो जाता है, जिसकी अवधि काल के किसी भी माप से मापी नहीं जा सकती।

ऊषा का प्रश्न जैसे अभी समाप्त हुआ था। उसने बालक को अपनी गोदी में उठाते हुए हँसकर उत्तर दिया—

“क्या यह जरूरी है कि मैं भी सबसे पहले भागने वालों के काफ़ले में शामिल हो जाऊँ। आखिर सभी तो कल नहीं जा सकते।”

ऊषा ने जैसे यह उत्तर सुना ही नहीं। उसे शायद इसकी भी सुझन रही थी कि उसने अभी-अभी बात शुरू कैसे की थी। वह दर असल

जो कुछ कहने आयी थी, वह जैसे अब उसके रोके न रुक सका और ज्ञान पर आ ही गया—

“क्या तुम मुझसे इसलिए घृणा करने लग गये हो कि मुझे सुसलमान उठा कर ले गये थे ?”

यह कहते कहते वह फूट पड़ी, और फिर और कुछ कहे बिना, जिधर से आयी थी, तेजी से उधर ही लौट गयी। आनन्द बिजली की तरह उठकर उसके पीछे भागा, लेकिन इससे पहले कि वह ऊषा का रास्ता रोक लेता और अपना कलेजा चीर कर उसे दिखा देता, सामने से सेठ किशोर लाल आते दिखाई दिये। उन्हें देखते ही उसके पाँव जैसे पत्थर के समान हो गये और धरती में धँसते हुए महसूस होने लगे।

ऊषा पल्लू से आँखें पोछती हुई पिता के पास से तेजी से गुजर गयी, आनन्द की निगाहे उसका पल्लू थामने की निष्फल चेष्टा में उसके पीछे पीछे भागती ही रह गयीं और बीच में सेठ किशोर लाल एक अटल शाप की तरह खड़ा हो गया।

आनन्द सिर झुकाये हुए अपने स्थान पर लौट आया और फिर बालक को, जो उसके इस प्रकार उठकर भागने से धरती पर बुरी तरह गिर गया था, अपनी गोद में उठाकर बेचैनी की अवस्था में इधर से उधर घूमने लगा, संभवतः उसे यह भी पता न था कि बालक उसकी गोद में आकर भी रो रहा था, उस समय शायद वह कुछ भी सुन न सकता था, वह तो किसीको कुछ सुनाना चाहता था, मगर सुनने-वाला कहाँ था ...!

✽

✽

✽

वह रात उठने बड़ी बेचैनी की हालत में गुज़ारी।

“क्या तुम मुझसे इसलिए घृणा करने लग गये हो” बार-बार यह एक वाक्य विष में बुझे हुए बाण की तरह उसके कानों को

चीरता हुआ मस्तिष्क में जाकर कहीं खुब जाता, और फिर दूसरा, और तीसरा, और... बाण चलते रहे, रात बीतती गयी।

रात-भर उसकी जवान किसीसे एक बात कहने को तड़पती रही, और तड़पती ही रह गयी। उसे जाने क्यों इस बात का विश्वास था कि जो उसके शांत शून्य में एक ही जलते हुए प्रश्न से चारो ओर आग लगाती एक दावानल की तरह अचानक आ दाखिल हुई थी, उसका उत्तर पाने के लिए भी इसी प्रकार किसी ही क्षण वह इन्द्र-धनुष की तरह सहसा ही प्रकट हो जायगी—और फिर वह उसे इस तरह चली जाने नहीं देगा। वह लोक-लज और तकल्लुफ के तमाम पर्दे उतारकर सबके सामने उसके चरणों से लिपट जायगा और तबतक उसे जाने नहीं देगा जबतक अपना दिल निकालकर उसे न दिखा ले... परन्तु इतजार दीर्घ से दीर्घतर होता गया और वह जाने-इतजार न आयी...

आखिर प्रभात हुआ और उस बसत-प्रभा के जाने का समय बहुत निकट आ गया, वह तब भी न आयी। आनन्द को यो महसूस होने लगा जैसे कोई उसका कलेजा निकाले लिये जा रहा हो, दिल की धड़कन बीच-बीच में इतनी तेज हो जाती कि उसे अपना सँस घुटता हुआ महसूस होता। यो तो वह इस खतरे के स्थान से ऊषा के निकल जाने पर प्रसन्न था, परन्तु वह उसे यह गलत-फहमी दिल में लिये हुए चले जाने नहीं दे सकता था। वह उसके जाने से पहले उसे कम-से-कम एक बात का विश्वास दिलाना चाहता था, नहीं तो उसके बाद एक पल भी आराम कर सकने की कोई सूरत न रह सकती थी। उसे इस बात का तो पूरा विश्वास था कि एक बार जो बात वह अपने मुँह से कह देगा, ऊषा का उसपर विश्वास न करना सम्भव ही न था, परन्तु वह एक बात कहने का उसे मौका भी तो मिलता...

समय बहुत कम रह गया था, और कोई दूसरा उपाय सम्भव न देखकर उसने अन्तिम सहारा लेने का निर्णय किया; और एक चिट्ठी

लिखकर उस बालक के हाथ में दी कि ऊषा को चोरी से दे आये। वह जानता था कि बच्चे की निष्कण्ट नादानी को देखते हुए ऐसा करना बहुत खतरनाक है, परन्तु आज परिस्थिति ही इतनी विषम थी कि उसने अपनी और उससे भी अधिकतर ऊषा की लाज को भी दौंव पर लगाने से सकोच न किया।

उस पत्र में क्या लिखा था, उसका एक-एक अक्षर जं वन-भर के लिए उसे हृदय-पट पर इस तरह अंकित हो गया जैसे पत्थर पर खुदा हुआ हो।

पत्र में उसने एक जगह लिखा—“यहाँ का कानून यही है ऊषा कि जिस पिता ने अपने रुपये बचाने के लिए तुम्हें और तुम्हारी माता को उस अग्नि-कुण्ड में भोकने से भी सकोच न किया, वही आज भी तुम्हारा अधिकारपूर्ण अधिपति है; और मैं—जो तुम्हें दूँ देने के लिए जलती आग और चलती तलवारों में भी चला गया था—तुम्हें नहीं पा सकता। क्योंकि उसके पास वह धन है, जो उसने तुम्हारी कोमत पर भी अपने पास रखा, और हममें से कोई भी कौंच की उस दीवार को तोड़कर एक दूसरे के निकट नहीं जा सकता।

“हम में उस दीवार को तोड़ने की ताकत ही न हो, यह बात भी ठीक नहीं; बल्कि जैसा कि मैंने एक बार पहले भी तुम्हें समझाया था कि हमारे देश और समाज की हजारों वर्षों की परम्पराओं और रूढ़ियों ने लाज और इज्जत के विष-मुखी कौंटे उस दीवार के दोनों ओर कुछ इस प्रकार बिछा रखे हैं कि अगर कोई अथा जोश में उन पर से गुजर कर उस दीवार को तोड़ भी डाले तो उसका सारा जीवन बदनामी के घावों से छलनी हो जाता है, और मेरा प्रेम आज तक न इतना अघा था और न स्वार्थी, कि मैं तुम्हें उन कौंटों पर से घसीटता हुआ ले जाता—! मेरे निकट प्रेम के यह अर्थ कभी नहीं हुए—

“इसके बावजूद उस दिन जब मैं तुम्हें वहाँ से लेकर आया तो मैंने

समझा कि शायद मेरी तड़प ने विधाता को पिचला दिया हो, शायद कि—‘दिल इस सूरत से तड़पा उसको प्यार आ ही गया’—हो। मगर यह मेरी भूल थी। मैंने जिस बस्ती का बसना इतना सहल समझ लिया था, वह दरअसल इतना आसान न था। मैंने यह समझा था कि मैं उस आग के दरिया में से डूबकर गुजरा हूँ तो अब आँसुओं के मोती बन जाने का समय आ गया है, मगर मुझे मालूम न था कि यह आग वह आग थी जिससे न दिल बहलेगा और न विरह की रात का अंधकार ही कुछ कम होगा।

“इन दिनों मैंने कई बार सोचा है कि इस आगने जहाँ इतना कुछ जला दिया, क्या उससे मेरे इन भावों को भी जलाकर भस्म न किया जा सकता था ? इस फसाद में जब इतने लोगों के छुरे घोंपे गये हैं तो क्या कोई भी ऐसा वीर-शिरोमणि न था, जो मेरी एक नन्हीं-सी आशा को भी किसी तलवार के घाट उतार देता ? परन्तु इस मामले में मैं कितना अभाग हूँ, इसका अनुमान इसी बात से किया जा सकता है कि उस दिन जब मैं मरने की आशा लेकर उस जलते हुए मकान में घुस गया था तो वहाँ से भी निराशा के सिवा कुछ हाथ न लगा। और अब तो निराशा ने इस जीवन को चारों ओर से कुछ इस प्रकार घेर लिया है कि इससे बचकर निकल भागने की कोई सूरत ही दिखायी नहीं देती। केवल एक ही उपाय रह गया था और वह यह—कि उस निराशा ही को किसीकी एकमात्र देन समझकर हृदय से लगा लूँ ! और यही कुछ करने की चेष्टा मैं इन कई दिनों से कर रहा था। परन्तु मेरी यह चेष्टा किस तरह उपहास के योग्य थी, कितनी निर्बल थी, इसका ठीक ठीक अन्दाजा मुझे केवल उस समय हुआ, जब कल शाम तुम किसी बरसाती नाले में अचानक आ जानेवाली तूफानी बाढ़ की तरह आयीं और उस एक ही वाक्य की ठोकर से मेरे सारे विचार, मेरे तमाम इरादे और फैसले अपने साथ बहाकर ले गयीं।

“मैंने सोचा था कि जल्दी ही तुम अपने पिता के साथ किसी दूसरे शहर में चली जाओगी, जहाँ उनका धन तुम्हारे लिए फिर से हर प्रकार के ऐश्वर्य के सब साधन जुटा देगा ; और उस पर यदि मैं किसी-न-किसी तरह अपने दिल पर पत्थर रखकर अपने आपको तुम्हारे रास्ते से अलग रखकर कम-से-कम उस समय तक खामोश खड़ा रहूँ जब तक तुम्हारा काफिला उस हद तक दूर चला जाय कि फिर उसे ढूँढ़ लेना मेरे लिए असम्भव हो जाय ; तो शायद मेरी अनुपस्थिति मुझे भूल जाने में तुम्हारी सहायता करे । और इस प्रकार कम-से-कम तुम तो उस रोग से छुटकारा पा जाओ, जो लाइलाज और स्थायी-सा होकर रह गया है ।

“यही सोचकर मैंने अपनी निगाहों पर बधन डाल दिये थे और दिल पर ताले, मैंने अपने नेत्रों से उनकी ज्योति छीन लेने की कोशिश की और दिल से उस का चैन और सुख । परन्तु इन सब बातों के बावजूद मुझे अपनी निर्बलता का ज्ञान था—मैं जानता था कि मैंने दिल पर वह जखम खाया है जो तुम्हें किसी भी सूरत दिखाये न बने, और अगर चाहूँ कि छिपा दूँ तो छिपाये न बने । चुनांचे मैंने तुमसे उलटी दिशा में भाग जाने का फैसला किया था । तुम्हारा काफिला पूर्वी पंजाब के सुरक्षित स्थानों की ओर जा रहा था, और मैंने पश्चिमी पंजाब के भीतरी भागों में खो जाने का निर्णय किया—जहाँ आहत मानवता सिसक रही है, जहाँ सुख-शान्ति का अकाल पड़ा हुआ है, और जहाँ भूख और भय का मारा हुआ मानव मदद के लिए पुकार रहा है.....

“मैंने और भी कितने ही फैसले किये थे । परन्तु ऐसा मालूम होता है कि मैंने उस कवि की भाँति केवल अपनी अलभ्यता, अप्राप्तता या हीनता पर पर्दा डालने के लिए यह कहकर अपने आपको धोखा देने की कोशिश की थी कि ‘और भी दुख हैं जमाने में मुहब्बत के सिवा ।’ नहीं तो तुम्हारा केवल एक ही वाक्य मेरे तमाम फैसलों को इस प्रकार पलक झपकते में मटियामेट न कर देता, और मैं इस तरह एक मजबूर और

निस्सहाय दास की तरह तुम्हारे काफले के साथ चलने की तैयारी न कर रहा होता ।

“मैं जानता हूँ कि मेरा यह निश्चय उस लाइलाज रोग को और भी खतरनाक बनाने के सिवा और कुछ नहीं कर सकता, जिसके लुंगल से कम-से-कम तुम्हें छुड़ाने की तमन्ना मैंने सदा उतनी ही तीव्रता से की है, जितनी तीव्रता से तुम्हें पाने की तमन्ना । मैं यह भी जानता हूँ कि जब इस महाप्रलय में भी हमें मिलने नहीं दिया गया तो भी भविष्य में ‘आप जाए न बने, तुमको बुलाए न बने’ वाली परिस्थिति बदल जायेगी, ऐसी तमन्ना अब भी करना सिर्फ फरेबे-तमन्ना है । परन्तु तमन्ना और फरेबे-तमन्ना में ‘आशकी इम्तयाज क्या जाने’—यही एक बात साबित करने के निमित्त मैंने अपना शेष जीवन अर्पण कर देने का फैसला कर लिया है, ताकि जिस प्रकार कल तुमने आँखों में आँसू भरकर यह उलहना दिया कि ‘तुम मुझसे घृणा करते हो’,; उसी प्रकार तुम एक दिन यह कहने पर मजबूर हो जाओ कि ‘मैंने तुम्हें मुहब्बत में इस तरह बिंदगी तबाह कर लेने को कब कहा था !’ और फिर जब तुम यह देखो कि तुम यह बात बहुत देर से कहने आयी हो और कि इस बात से किसी अनिष्ट को टाल सकने का समय बीत चुका है, तो तुम्हारी आँखों में बेअख्त्यार आँसू छलक-छलक जायें....

* * * *

पत्र लिखने से पहले वह बेचैन था ही, परन्तु पत्र भेजने के बाद उसकी बेचैनी दुगुनी हो गयी । कई तरह की शिकाएँ उसे परेशान करने लगीं । कहीं ऐसा न हो जाय—कहीं ऐसा न हो जाय.....और उस पर उस नन्हें सदेश-बाहक के लौटने में देर होती जा रही थी । “अगर कहीं सेठ ने रास्ते ही में उससे वह पत्र ले लिया तो.....और फिर ऐसा होने पर यदि कहीं ऊषा ने यह समझ लिया कि मैंने जान-बूझकर उसे बदनाम करने के लिए ऐसा किया है तो...?”

भौंति-भौंति के कई प्रश्न उसके मनस्तल पर उतरते और हजारों नन्हें-नन्हें चक्करो का एक समाप्त न होनेवाला सिलसिला पैदा करते रहे। और वह कासिद के सकुशल लौटने की प्रतीक्षा करता रहा। दूसरा कोई काम भी तो न था। जहाँ तक उस काफले के साथ चढ़ने की तैयारी करने का सवाल था, इस बेसरोसामानी की हालत में वह हर समय तैयार ही तैयार था।

आखिर तग आकर वह स्वयं बाहर निकला; और डरता-डरता सेठ के तबू की ओर जाने लगा। परन्तु थोड़ी ही दूर जाने के बाद वह रुक गया। यदि उसका पत्र पकड़ा गया हो, तो वह किस मुँह से उस कैम्प के पास तक जा सकता है! उस ओर से कुछ हल्के-से शोर की ध्वनि भी सुनायी दे रही थी। या शायद यह उसका अपना भ्रम था। परन्तु उसका साहस जवाब दे गया और वह जल्दी से अपने तबू की ओर लौट आया।

अपने तबू के पास पहुँचा ही था कि उनकी कैम्प-कमेटी का सेक्रेटरी घबराया-हुआ सा सेठ के तबू की ओर जाता हुआ मिला। उसे देखते ही उसने पूछा—“क्या तुम किशोरीलाल के तबू से आ रहे हो?”

आनंद पर जैसे बिजली गिर गयी। उसे यकीन हो गया कि वह पकड़ा गया है। मानो पाप के अहसास ने उसकी जवान बन्द कर दी और वह एक अपराधी की भौंति अपना जुर्म स्वीकार करनेवाली दृष्टि से उसकी ओर देखने लगा। परन्तु आँखें शरमा गयीं और वह इस प्रकार भी प्रेम का धरात्रय स्वीकार न कर सका, और उसने आँखें झुका लीं।

सेक्रेटरी ने जाने क्या सोचा कि वह और कुछ पूछे बिना जल्दी से आगे बढ़ गया। और इस बात पर विस्मित कि वह उसे कुछ भी सख्त सुस्त कहे बिना क्यों चला गया है, आनंद उसे जाते हुए देखने के लिए जल्दी से मुड़ा, और क्या देखता है—कि सामने से उसका नन्हा पत्रवाहक सिर झुकाये चुन्चाप चला आ रहा है, यो जैसे किसीने उसे पीटा हो।

आनन्द ने फौरन आगे बढ़कर उसे कंधो से पकड़ लिया—“क्यों, क्या हुआ?”

लेकिन लड़के ने कोई उत्तर नहीं दिया, केवल उसका पत्र उसे वापस दे दिया ।

“क्या हुआ वहाँ ? क्या तुम्हें किसीने मारा फिर तुम यह पत्र वापस कैसे ले आये ?”

आनन्द प्रश्न-पर-प्रश्न पूछे जा रहा था, लेकिन लड़का कोई उत्तर न दे रहा था । वह केवल उसकी ओर कुछ ऐसी निगाहों से देखे जा रहा था जिनकी गहराइयों में कई मासूम-से प्रश्न तैर रहे थे—शायद वह प्रश्न ही उसकी सब बातों का प्रत्युत्तर था ।

आनन्द की सहन-शक्ति का अंत हो चुका था । उसने बच्चे को बड़ी क्रूरता से झँझोड़ते हुए कटुतर स्वर में पूछा—“तुम बताते क्यों नहीं क्या हुआ वहाँ—?”

लड़के ने आखिर जवान खोली, मगर उसकी आवाज बर्फ की भोंति सर्द थी—“ऊषा भैनजी मर गयी !”

“मर गयी ? किस तरह—?” मानो उसने अपने आप प्रश्न किया ।

“उसने रात को ज़हर पी लिया !” लड़के ने संक्षिप्त-सा उत्तर दिया ।

तृतीय खण्ड

मैं बच गया....

सातवाँ परिच्छेद

आनन्द एक पुरानी पत्रिका गोद में रखे उसे पढ़ने का असफल प्रयत्न कर रहा था ।

परन्तु समाचार-पत्र के मुद्रित काले अक्षरों के ऊपर ही ऊपर कई रंग-बिरंगे चित्र शरणार्थियों के किसी लुटे हुए काफले की तरह रेंगते चले जा रहे थे—उसके अपने अतीत के चित्र, जिनमें कहीं-कहीं शाख, गहरे और सुंदर रंग थे तो सही, परन्तु वह भी मानो अपने सुरक्षित स्थानों से बाहर निकल आने के बाद धूप और बरखा के अत्याचारों के कारण आज बिलकुल फीके और उदास हो गये थे । उसे यह लग रहा था जैसे यही उसके जीवन भर के प्रयत्नों का परिणाम था, जैसे वह अपनी जीवन-नैया का आजन्म केवल इसी हेतु से खेता रहा था कि एक दिन वह उस फसाद के तूफान से टकराये—और डूब जाए...

नदी की उस मधु-धारा की भाँति जो समुद्र में जाकर भी कुछ दूर तक अपने आपको उस खारी जल-राशि से पृथक् रखने की चेष्टा करती रहती है, उसने भी अबतक अपने आपको इस आशा के बूते पर सुरक्षित रखने की कोशिश की थी कि कहीं तो यह तूफान खत्म होगा । परन्तु समुद्र का पाट विशाल से विशालतर होता चला जा रहा था और उसका जीवन-स्रोत एक-एक लहर करके उस खारे पानी में खोया चला जा रहा था ।

इस फसाद में उसने क्या खोया था और क्या पाया था, इसका ठीक-ठीक अनुमान कौन कर सकता था । उसके पास दूसरों की भाँति लाखों रुपये और आलीशान ट्रिब्बिंगें नहीं थीं । परन्तु फिर भी उसका नुकसान उन रईसों से कहीं अधिक था । उसने जिदगी की तमाम रौनकें खो दीं

थी—जीवन की सारी दीप्ति—उसने उन्हें खो दिया था जिनके दम से उसका जीवन जीवन था। उसने वह सब कुछ खो दिया था जिसे वह कभी अपना समझता था। और उस प्रलयकर नरमेघ में उसके पास बची रह गयी थी केवल श्मशान की-सी वीरानी, नश्वरता, श्रीहीनता और एक अशक्त-सी कराहना, जो मृत्यु की अधी, सगीन दीवारों से सिर पटक-पटककर इसलिए बार-बार रो रही थी कि शायद उसके मूक-रुदन की ध्वनि ही दीवार के उस पार किसीके कानों तक पहुँच सके...परन्तु मरनेवाले बड़े जालिम होते हैं...

और उसे बड़े उग्र रूप से लगाने लगा कि ऊषा सचमुच ही बड़ी जालिम निकली। प्रेम और उसकी अक्षुण्णता के नाम पर अपनी आहुति देकर उसने मृत्यु के अधिकार को भी एक अक्षय आलोक से आलोकित कर लिया, परन्तु आनन्द को जीवन के उजियारे में भी उन अधि-पारों में धक्का दे गयी, जहाँ चारों दिशाओं से एक अधिकार समूह उमड़ता ही चला आ रहा था, जहाँ उसकी तमाम अनुभूतियाँ सुन्न-सी हो गयी थीं। यहाँ तक कि उसका जीवन एक ऐसे मरुस्थल की भाँति शुष्क हो गया था जहाँ एक श्राँध तक न बरसता था। और जहाँ ऊषा की याद भी आँसुओं के कर से भी वंचित एक हारे हुए बादशाह की तरह सिर हटकाये प्रवेश करती, और हताश-सी होकर दिल के किसी अधरे कोने में जा बैठती...

वह सोचने लगा कि ऊषा भले ही मर जाती, परन्तु उससे पहले उसे सपाई का एक मौका तो देती, कम-से-कम उसकी वह चिट्ठी ही न ड़ जाती तो शायद उसे इतनी यंत्रणा न सहनी पड़ती। परन्तु वह तो...

और उसके एक हाथ ने अज्ञात रूप में ही जेब में रखी हुई उस चिट्ठी को जोर से थाम लिया, मानो कोई उससे वह छीने लिये जा रहा था।

धीरे-धीरे उसकी उँगलियाँ जेब के अन्दर ही अन्दर उस पत्र के अक्षरों

को टटोल-टटोलकर जैसे प्रकाशहीन अधो की तरह पढ़ने की कोशिश करने लगीं। और जैसे उन्होंने वह वाक्य पढ़ लिया जिसमें उसने केवल ऊषा को तड़पाने के लिए यह इच्छा प्रकट की थी कि “फिर जब तुम यह देखो कि तुम यह बात कहने बहुत देर से आयी हो और कि इस बात से किसी अनिष्ट को टाल सकने का समय बीत चुका है तो तुम्हारी आँखों में बेअख्तियार आँसू छलक-छलक जायें...” और फिर उसे याद आ गया कि यह वाक्य लिखते समय उसने किस प्रकार कल्पना की थी कि इसे पढ़ते ही ऊषा किस प्रकार तड़प उठेगी, और फिर किस तरह पहला मौका पाते ही वह हाथ में वही पत्र लिये उसके सामने आ जायगी और सदा की भाँति एक सन्निवृत्त—पर कितना स्निग्ध—वाक्य उसकी जवान पर तड़प जायगा—“तुम्हें ऐसा लिखते हुए शर्म नहीं आती ?” और फिर उसके आँसू थामे नहीं थमेंगे, यहाँ तक कि वह उसकी आँखों को चूम-चूमकर उन छल छल करते हुए प्यालों में से अमृत एक-एक बूँद भी जायगा.....परन्तु उसे यह पता न था कि जिस समय वह यह पत्र लिख रहा था, उस समय पहले ही बहुत देर हो चुकी थी, और ऊषा उससे बाजी जीत चुकी थी। उसे यह खबर न थी कि जिस समय वह उसे केवल उस एक वाक्य—उस एक फरियाद के लिए, जो उसकी आत्मा के गूढ़तम तल से उठी थी और ऊपर के सब आवरणों को चीरती हुई ओठो पर आ गयी थी—उस आहत की-सी पुकार के लिए बड़े सतोष से बैठा उलहने दे रहा था—जवाबी ताने लिख रहा था। उस समय एक फटी हुई चादर में लिपटी हुई ऊषा की लश किसी तुरंत बिगड़ जानेवाले से कह रही थी कि “कफन सरकाओ मेरी बेजवानो देखते जाओ।”

और फिर धीरे-धीरे उस पर यह श्रद्धान्ध्रता छाने लगा कि ऊषा ही उसमें अधिक पीड़ित रही, उसीके साथ सबसे अधिक अन्याय हुआ—वह मजलूम थी, जालिम नहीं। उसे अन्त समय में एक अच्छा कफन भी

नर्सीब न हुआ, बल्कि एक शरणार्थी की फटी हुई फालतू चादर में उसे लपेटा गया। काश उसने वह चिट्ठी पहले ही भेजी होती—चाहे वह उसे जहर पी लेने के बाद ही मिलती, तो भी उसकी मृत्यु में एक शांति तो होती और किसीके प्रेम की झलना और बेवफाई की जलन उसकी मृत्यु-शय्या पर यो काँटे तो न बखेरे रहती, वह तो मरकर भी इतनी सी सात्वना भ पा सकी थी कि कोई पश्चात्तापी उसकी श्ररथी के पीछे सिर झुकाये चला जा रहा है...परतु उसकी श्ररथी का जुलूस ही कब निकल सका था, उसे वह समय याद आ गया जब किशोरलाल ने लाशों से भरे हुए एक ट्रक पर बैठे हुए फौजी के हाथ में ऊषा की लाश सौंप दी, उस सैनिक ने किस वेददां से उसे भी उठाकर दूसरी लाशों के ढेर में बेपरवाही से फेंक दिया था और आनन्द दूर खड़ा केवल देखता रहा था, और कुछ न कर सका था।

उस समय उसने चाहा भी था कि उस फौजी का हाथ रोक ले और उससे इतना तो कहे कि “इसे जरा आराम से—यह दूसरी सब लाशों से कहीं ज्यादा नाजुक है; उसकी रेशम की-सी त्वचा पर भर्राटे आ जाने का डर है।” परतु फिर उसे यह विचार भी साथ ही आ गया था कि यह कहनेवाला वह कौन था? जब वह जीवित थी तब जो बाप उसे जलती आग में छोड़कर चला आया था, वही आज उसकी मृत्यु के बाद संसार के सामने उसका अधिकारपूर्ण वारिस था, हाय रे अन्वे संसार! और तेरी यह निष्ठुरता कि उस झूठ-मूठ रोनेवाले ही को अश्रु-प्रदर्शन का अधिकार था और आनन्द दूसरे दर्शकों के बीच एक दर्शक भर था, और कुछ नहीं। क्या उसे केवल इतना ही अधिकार था कि वह सबकी भाँति अफसोस का केवल एक-आध वाक्य ही कह सके, और कुछ अधिकार नहीं था उसका?

आज ज्यों-ज्यों वह दृश्य उसकी आँखों के आगे आता गया और उस दिन की अपनी बेचारगी का आभास अपने क्रूरतम रूप में उसके

सामने आकर एक विकट हास्य-ध्वनि करने लगा, तो उसके साथ-ही-साथ हार्डी की एक कविता भी उसके मस्तिष्क में घूमने लगी, उस कविता में एक प्रेयसी अपने प्रेमी की अरथी का चित्र खींचती हुई वर्णन करती है कि :—

उसकी अरथी धीरे-धीरे हमशान की ओर जा रही है, उसके रिश्तेदार शव के साथ-साथ चल रहे हैं ।
और मैं पराये लोगों के साथ एक उचित दूरी पर चल रही हूँ ।
वह उसके बांधव हैं, मैं उसकी प्रेयसी हूँ ।
उनके काले वेश मातम के प्रतीक हैं,
परन्तु मैं अपना रंगदार गाउन बदलकर काला नहीं पहन सकती
वह काले वस्त्रोंवाले शोक-रहित निगाहों से चारों ओर देख रहे हैं,
जबकि मेरा दुख आग की तरह मुझे झुलसे डाल रहा है

*

*

*

आनन्द सोचने लगा कि हार्डी को क्या पता था कि उसकी कल्पना भविष्य में आनेवाले किसी अभागे की यथार्थता से खिलवाड़ कर रही है ।

उसने एक साधु से सुना था कि किसीकी भी कल्पना मिथ्या नहीं रहती, किसी-न-किसी दिन प्रकृति अवश्य उसे यथार्थता का रूप दे देती है । वाल्मीकि ने कुञ्जों के एक जोड़े की जुदाई को देखकर अनायास ही जो पद कह दिये थे वही एक दिन रामायण की उस महान् ट्रेजेडी का आरम्भ साबित हुए, जिसमें सीता की सारी निर्दोषता और राम की सारी शक्ति भी मृत्यु को उनके बीच एक अनन्त विरह की दीवार खड़ी करने से न रोक सकी । फिर उसने यह सोचा कि वह स्वयं भी तो कवि है, क्या जाने उसकी अपनी दुखान्त कविताएँ किस आनेवाले हतभागे भानव की जीवनी का नक्शा तैयार कर रही हैं । और यह सोचते हुए उसे इस विचार से एक प्रकार की सांत्वना का आभास होने लगा कि उसकी तमाम

कविताएँ उस आग में जल गयीं । शायद इस प्रकार न-जाने कितने बेगुनाहों पर आयी हुई बला टल गयी हो ।

यह विचार आते ही उसने चाहा कि वह ससार भर के उन दुःख-विलासी साहित्यकारों और कवियों का सारा-का-सारा साहित्य फूँक डाले और आनेवाले करोड़ों इन्सानों को सुरक्षित कर दे । उन खिलंडरों नभचरों और ग्रहसितारों को आग लगा दे जो अपनी आँख-मिचौनी में मस्त अट्टहास करते हुए इधर से उधर भागे फिर रहे हैं और यह कभी नहीं सोचते कि उनकी हर हरकत उनका हर कदम इस धरती की करोड़ों मासूम जीवनिषों से खेल रहा होता है । वह उन सब मन-मौजी खिलाड़ियों को एक विराट अग्नि-कुंड में भस्म करके मानव को ग्रह चक्र की मजबूरियों से मुक्त कर देना चाहता था । वह प्रकृति की इस सारी नियति, इस सारे नियमित क्रम को नष्ट-भ्रष्ट कर डालना चाहता था, जिसमें देवताओं का खिलौना इन्सान मजबूर भी था, पीड़ित भी और लाचार भी—और अगर यह सब कुछ किसी परमात्मा की इच्छा से हो रहा था तो वह उससे भी विद्रोह करना चाहता था और...

और वह क्या कुछ न चाहता था, या उसने क्या कुछ न चाहा था । परन्तु उससे मिला क्या ? और उसे वह सब कुछ याद आ गया जो कई बार उसने और ऊषा ने मिल कर चाहा था । उन्होंने क्या-क्या मनसूखे बाँधे थे, भविष्य के अधूरे स्केचों में उन्होंने कल्पना के कैसे-कैसे सुन्दर रंग भरे थे, विरोध के सख्त से सख्त तूफानों में भी उन्होंने किस प्रकार आशा का आँचल थामे रखा था—परन्तु आज वह आशा कहाँ थी, वह आँचल किसने भटक कर उसके हाथ से छुड़ा लिया था, वह सौंदर्य कहाँ था, नवचारों का वह उज्ज्वलता क्या हुई जो किसी की कल्पना ही से आलोकित हो सकती थी...

अपनी मुलाकातों बाद आते ही उसे वह सब स्थान याद आने लगे जहाँ वे मिला करते थे । वे जगहें जिनके कारण लाहौर उसके लिये संसार

का सुन्दरतम शहर था। लेकिन अब तो वह शाख भी न रही थी जिस पर कभी आशियाना था—और फिर लाहौर का नुकसान भी उसे अपना निजी नुकसान महसूस होने लगा। उसने सोचा कि हो सकता है कि जब कोई शहर-पुधार-सभा या इम्प्रूवमेंट ट्रस्ट इस तोड़-फोड़ से लाभ उठाकर शहर की उन तग सड़को और अँधेरी पँचदार, गलियों की जगह खुली और सीधी राहें बना देगा ; और इस प्रकार उन रास्तों और मोड़ों का निशान तक मिट जायेगा, जिनके चप्पे-चप्पे से उसकी कोई न कोई याद सम्मिश्रित थी। वह राहें, जिन पर उसके मदमाते सौंदर्य ने अक्सर अपनी छाया डाली थी, एक-एक करके उसकी आँखों के सामने से गुजर गयीं—जहाँ कभी अपने रत्न-गणों में धिरी होने पर भी उसको निगाहों ने उसे झुकते हुए अभिनदन अर्पण किये थे, जहाँ कभी किसी मोड़ पे लाभ उठाकर उन्होंने जल्दी से एक आध बात कर ली थी या वह पत्र हो एक दूसरे का थमा दिये थे, जो किसी ऐसे ही मौके की प्रतीक्षा में कई-कई दिनों से हर समय जेब में रखे रहते थे—और फिर भी कितना कुछ कहने को बाकी रह जाता था !

उसके साथ ही उसे वह तमाम हिमाकतें भी याद आ गयीं जो भाव-नाओं के ज्वार में कभी मूर्खता महसूस न होती थीं, मगर बाद में जिनका विचार करके भी वह काँप उठता था। और फिर उसे वह सब वादे एक-एक करके याद आ गये जो उन्होंने एक दूसरे से किये थे, उसने ऊषा को सदा ही यह कहकर छेड़ा था कि 'तुम्हारे वचन का क्या भरोसा ? तुम एक दिन खालिस हिन्दुस्तानी लड़की की तरह विरोध का एक भी शब्द जबान पर लाये बिना उसकी मोटर में चली जाओगी जिसके हाथों में तुम्हारे माता-पिता तुम्हें सौंप देंगे...'

और सचमुच ही वह एक हिन्दुस्तानी लड़की की तरह रची भरे आपत्ति किये बिना उसकी मोटर में चली गयी थी, जिसके हाथों में उसके पिता ने उसको लाश सौंप दी थी.

आनन्द सोचने लगा कि उस मौन में भी ऊषा को कितनी यातना, कितनी घनीभूत वेदना का सामना करना पड़ा होगा। क्या मरते समय उसे भी वह एक-एक क्षण याद न आया होगा जो उन्होंने इकट्ठे बिताया था। क्या उसे आनन्द के वह तमाम वादे याद न आये होंगे—वह उस समय उसे कितना बड़ा फरेबी समझती होगी, और उस घनीभूत घृणा ने उसके जीवन को उस समय कितना कटु, कितना विषैला बना दिया होगा कि उसने विष की कटुता से शरण माँगी—और आनन्द को यों महसूस होने लगा कि ऊषा ने आत्महत्या नहीं की, बल्कि स्वयं उसने, उसके प्रणयो आनन्द ने, ऊषा का वध किया है...

सहसा एक चीख प्रतिध्वनित हो उठी, जिसकी भयानक आवाज उस नीरवता को भेदती हुई सारे वायु-मण्डल को कुछ इस प्रकार कँपा गयी कि उसका दिल हिल-सा गया। उसके तमाम विचार खसखस की तरह बिखर गये और वह घबराकर उठ खड़ा हुआ। सामने ही उसी तंबू के एक कोने में सोया हुआ बालक कोई भयानक स्वप्न देखकर अचानक बड़ी डरावनी आवाज में चिल्लाने लग गया था।

इससे पहले कि वह उस तक पहुँच कर उसे उठा लेता, एक युवती ने फुर्ती से तंबू में प्रवेश करके उस बालक को गोदी में ले लिया। गोदी में आते ही बालक चुप हो गया और फिर कुछ इस प्रकार की प्रश्न करती हुई दृष्टि से उस औरत के चेहरे की ओर देखने लगा कि आनन्द को बरबस ही उस बाँक की याद आ गयी, जो उसका आखिरी सन्देश लेकर गया था और उसके मरने की सूचना लाया था। उसकी निगाहों में प्रायः इसी तरह का एक मासूम-सा प्रश्न जाग उठा करता था। उस दिन जब वह पहले पहल शरणार्थी कैम्प में पहुँचे थे तो सेठ किशोरलाल की गोद में बैठा हुआ वह अपनी निगाहों में इसी प्रकार का एक मूक प्रश्न लिये हर एक से किसी उत्तर की भीख माँग रहा था। ऊषा को अपने साथ कैम्प में वापस लाने के बाद वह उस धुँधले-से शून्य में खो गया, तो उस समय

भी उसने चुपके से उसका हाथ थाम कर कुछ ऐसी ही निगाहों से उसकी ओर देखा—और उस समय भी जब वह आनन्द का पत्र वापस ले आया था और आनन्द उसे झँझोड़-झँझोड़ कर प्रश्न पर प्रश्न किये जा रहा था तो उसकी बर्कानी निगाहों ने प्रत्युत्तर में एक ऐसा ही ठंडा-सा मूक प्रश्न पेश कर दिया था—यहाँ तक कि आनन्द उन खामोश निगाहों से कॉपने लग गया था। वह उन चीरते हुए मूक प्रश्नों से कहीं दूर भाग जाना चाहता था।

न जाने वह खामोश सवाल क्या थे। शायद वह पूछ रहा था कि “तुम कौन हो ? तुम ऊषा के कौन हो ? तुम्हें उसका वध करने का क्या अधिकार था ? तुम्हारे पास उस पर मालिकाना अधिकार साबित करने के लिए कितने लाख रुपये हैं, कितनी बिल्डिंगें हैं, कितनी उपाधियाँ—??” या शायद वह यह पूछता था कि “तुम मानवता और न्याय के ऐसे कहाँ के ठेकेदार हो ? उसके लिए तुमने केवल सोचते रहने के सिवा सारे जीवन में और क्या किया है, कौन-सा अमली सबूत पेश किया है ? उसके लिए तुमने अपना लहू कब बहाया है, अपनी चिरवांछित मनो-कामनाओं को कब हँसते-हँसते भेंट किया है..?” और आनन्द ने उन जालिम निगाहों से भयभीत होकर अपने उस नन्हें-से आसरे को अपने ही हाथों अपने से जुदा कर दिया था। उस नन्हे भेदो को आनन्द ने उसी दिन पूर्वी पंजाब जानेवाले काफिले के साथ बिदा कर दिया था और स्वयं अपने पहले निश्चयानुसार इनसे विरोधी दिशा में चला गया था—जहाँ वायल मानवता सिसक रही थी और जहाँ घृणा और आतंक का मारा हुआ इन्सान मदद के लिए पुकार रहा था ..

*

*

*

पूर्वी पंजाब की ओर जानेवाला काफिला जब चलने लगा तो उस बालक ने आनन्द से कुछ नहीं कहा। एक लड़की की गोदी में चुपचाप बैठे हुए उस जालिम ने जाते-जाते केवल उन मूक प्रश्न करती हुई निगाहों

से उसकी ओर कुछ इस प्रकार देखा कि उसके चले जाने के बाद भी वह निगाहें आनन्द के दिल और दिमाग पर गड़ी की गड़ी रह गयीं। वह जैसे आत्म-ग्लानि के भाले लिये प्रतिक्षण उसका पीछा कर रही थी— 'तुमने अपने जीवन में कौन-सा अमली कारनामा किया है—?' यह प्यून उसके चारो ओर शून्य दिशाओं में बार-बार गूँज उठता था और वह एक दयनीय अवस्था में 'कुछ' करने के लिए पश्चिमी पंजाब के भीतरी भागों में इधर-से-उधर भागता फिर रहा था, परन्तु कहीं भी उसे अपना कर्तव्य-क्षेत्र न मिल रहा था...

उसे दिशा का ठीक-ठीक ज्ञान न रहा था, बल्कि ज्ञान तो उसे ऊषा की मृत्यु के बाद अपना भी न रहा था। उसे केवल इतना पता था कि वह एक बार रावी को पार कर आया था और दूसरी बार अभी कोई और नदी उसकी राह में न आयी थी।

*

*

*

जिन गाँवों में वह गया, वह सब उजड़े हुए थे।

पंजाब के वह जवान गाँव, जिनके खेतों में जवानी लहराती रहती थी, जिनके कुँओं से पानी निकालनेवाले बैठ वहाँ के छैले युवकों की मधुर-मधुर वभलियों की ताल पर अपने पैरों में बधे हुए धुँधरू बजाते हुए चला करते थे, और जहाँ वायु-मण्डल में वारसशाह के लिखे हुए उस महाकाव्य 'हीर' के पद कुछ इस प्रकार तड़पा करते थे कि उन्हें सुनकर बूढ़ों की रगों में युवा के सारे प्रणय फिर से जाग उठते और रोटी लेकर खेतों को जाती हुई युवतियों के सीनों में नयी-नयी उमंगें धक-धक करने लग जाती—उन्हीं गाँवों पर आज श्मशान की-सी मुर्दनी छायी हुई थी। यों दिखायी देता था कि किसी अनदेखी जालिम शक्ति ने उन हँसते-गाते गाँवों को उड़ाड़ कर वहाँ मरघट और कब्रिस्तान आबाद कर दिये थे। वहाँ की वायु में मरनेवालों की चिंखें और बचनेवालों की आहें भटकती फिर ही थीं और धरती पर मरनेवालों का रक्त और बचनेवालों के अश्रु.

इन देहातों में लोग अब भी रहते थे जो शकल-सूरत में आदमी दिखायी देते थे, लेकिन शायद उनमें इनसान एक भी न था। वे लोग इन देहातों में उसी तरह रहते थे जिस तरह जंगलों में जानवर रहते हैं— एक दूसरे को मारकर खा जानेवाले जानवर !

उनका कोई धर्म न था। वे जंगली थे और जंगल का कानून ही उनका कानून था। उन्होंने हँसते गाते देहात को जंगलों की भाँति सुनसान कर दिया था, और दिलों की बस्तियाँ उजाड़ डाली थीं। उन्होंने शताब्दियों से अपने साथ रहनेवाले पड़ोसियों को मार डाला था और उनके साथ कत्ल कर दिया था उन सभ्य भावनाओं को, जो शताब्दियों के शिक्षण और विकास के बाद इनसान ने अपने दिल में पैदा की थीं। यहाँ तक कि अब हर ओर, हर गाँव में, और हर चेहरे पर एक वहशत बरस रही थी और बस—

रास्ते और खेतों में पड़ी हुई लाशों के चेहरों पर भी उसी वहशत की मुद्रा अंकित थी जो उनके चेहरों पर मौजूद थी, जिन्होंने केवल इसलिए उनका वध कर डाला था कि उनका धर्म अलग था। जिन औरतों और लड़कियों को वह जबरदस्ती उठा लाये थे, उनकी निगाहों में भी वही आतंक और दहशत मौजूद थी, जो उनकी अपनी माताओं और बहिनों की निगाहों में थी, यहाँ तक कि इस बात का विवेक कर सकना भी असम्भव था कि यहाँ किस औरत से बलात्कार नहीं किया गया, किसका सतीत्व नष्ट नहीं हो गया—वहशत ने उन सब में कोई अंतर न छोड़ा था, प्रत्येक की पवित्रता बर्बाद हो चुकी दिखायी देती थी। यदि कोई अंतर था तो केवल इतना कि किसीके शरीर से व्यभिचार किया गया था तो किसीकी आत्मा से, और दोनों ही भ्रष्ट और कलंकित थीं..

दिशा और काल के ज्ञान से बेपर्वाई वह उन स्थानों से गुजरता चला गया। मनःस्थिति और बाहरी वेशभूषा के लिहाज से जो विस्मयता, जो दीवानापन उसके चेहरे पर स्पष्ट था, उसके कारण वह दीवानों की उस

दुनिया ही का एक व्यक्ति दिखायी देता था, चुनचि सबने उसे अपने में से एक समझा और वह बिना शक-टोक आगे बढ़ता गया...

✱

✱

✱

बालक अब तक सो गया था। वहीं नौजवान औरत उसे खामोशी से अन्दर ले आयी और फिर उसके लिए बने हुए स्थान पर उसे सुलाने के लिए थोड़ी देर के लिए उसके साथ लेट गयी।

“यह फिर..” वह कुछ पूछने ही लगा था कि लड़की ने ओठों पर अंगुली रखकर उसे चुप रहने का इशारा किया।

आनन्द चुप होकर उसकी ओर देखने लगा। वह किस प्यार से बालक को बड़ी शान्ति से सुलाने की काशिश कर रही थी। बालक ने उसकी धोती के एक किनारे को थाम रखा था, जैसे वह उसकी अपनी माँ हो। और यह देखते हुए न-जाने क्यों उसके दिल में एक घुटी हुई—सी कामना जगी कि काश—यह लड़की ऊषा होती और यह बालक उनका अपना बालक—!

उसने जोर से सिर झटककर इस विचार को दूर भगाने की कोशिश की, वह स्वयं भी तो ऊषा ही के कारण इतनी दूर भाग आया था—अपने लाहौर से इतनी दूर, इस कैम्प तक—। और फिर उसे वह दिन याद आ गया जब इस कैम्पवाले ने उसे अपने कैम्प के निकट नदी तट पर भूख और थकान के मारे बेहोश पड़ा पाया था। जाने वह कितने दिन खाये-पिये बिना ही चलता रहा था, यहाँ तक कि वह थककर एक नदी के किनारे ठंडी-ठंडी रेत में लेट गया था। और उसके बाद जो उठा है तो उसने अपने आप को इसी तम्बू में पाया.....

आठवाँ परिच्छेद

इससे पहले भी एक बार वह थककर इसी प्रकार एक नहर के किनारे बैठ गया था और उसे एक गुरुद्वारे में पनाह मिली थी, वह भी बड़ी दिलचस्प अवस्था में—

वह थका हारा किसी नहर के किनारे ठंडी-ठंडी रेत में लेटा हुआ यह सोच रहा था कि आखिर उसकी मजिल कहीं है भी कि नहीं...! इतने में पीछे से एक कर्कश आवाज आयी—तुम कौन हो ?

घूमकर देखा तो एक सिख हाथ में नंगी किरपान लिये उसके सिर पर खड़ा था ।

“क्या बात है भाई ?” उसने हैरान होकर पूछा ।

“तुम कौन हो और यहाँ क्या कर रहे हो ?” उसने किरपान को झुल्लाते हुए बड़ी सख्ती से पूछा ।

“एक इन्सान हूँ !” आनन्द ने सुखते हुए गले से जवाब दिया ।

“इन्सान विनसान नहीं, क्या नाम है तुम्हारा ? सीधी-सीधी तरह बता दो ।” सिख ने डौंटेकर कहा ।

“नाम जानकर क्या करोगे, भाई, एक मुसाफिर हूँ ।”

“कहाँ जा रहे हो ?”

“जहाँ इन्सानियत रोती है ।”

“तुम लोगों के मकर-फरेब मैं सब जान गया हूँ । अब और नहीं चलेगा, आज समझ लो कि तुम्हारी मौत तुम्हें अपनी ही चाल के जाल में फँसाकर यहाँ ले आयी है, लो अब स्वयं ही ठीक तरह बैठ जाओ ताकि

एक ही बार में सिर उतर जाये, नहीं तो याद रखो टुकड़े-टुकड़े करके तुम्हारी जान निकालूँगा ।”

यह कहते हुए उसने आनन्द को बाजू से पकड़कर उकड़ूँ बिठाने की कोशिश की, आनन्द ने कोई आपत्ति नहीं की ; परन्तु उसकी अपनी ही जल्दी और घबराहट से आनन्द की कमीज बाजू से फट गयी, जाने क्या हुआ कि उस सिख ने फौरन उसका बाजू छोड़ दिया—

“तुम्हारे बाजू पर ‘ओ३म्’ खुदा हुआ है, तो क्या तुम हिन्दू हो ?”

“हाँ” आनन्द ने कुछ न समझते हुए कहा ।

“तो पहले क्यों नहीं बताया । अभी नाहक की मौत मर जाते ।”

परन्तु इतनी देर तक आनन्द कमजोरी के मारे आँखें बन्द करके लेट गया था । सिख ने अपनी किरपान म्यान में डाली और उसे अपनी पीठ पर उठाकर पास ही एक मकान के अन्दर ले गया ।

वहाँ कुछ खाने-पीने से जब उसमें उठने-बैठने की शक्ति लौट-आयी तो उस सिख ने अपनी पहली कार्रवाई का औचित्य समझाते हुए उसे बताया कि “यह हमारा गुरुद्वारा है, जिसे बरवाद करने की मुसलमानों ने पूरी कोशिश की है, हम यहाँ गुरु के चार ही सेवक थे, जिनमें से तीन एक हमले में मारे जा चुके हैं, मुझे भी वह मुर्दा समझकर छोड़ गये थे, परन्तु, गुरु की कृपा थी, उन्हें अभी अपनी सेवा करानी थी, सो मैं बिलकुल बच गया, और आज तक जबकि दूर-दूर तक के सब गुरुद्वारे जल चुके हैं, इस गुरुद्वारे में सेवा बराबर हो रही है । यह चूँकि रास्ते से बहुत हटकर है, इसलिए कोई इधर से गुजरता ही नहीं और किसी को इसका ख्याल ही नहीं आया । आज तक केवल दो मुसलमान इधर से गुजरे थे, लेकिन मैंने उन्हें किसीको जाकर बताने के योग्य ही नहीं छोड़ा । तुम्हें अभी दिखाऊँगा उनकी लाशें—अभी तक पिछवाड़ेवाले खेत में पड़ी सूख रही हैं, मुर्दे खा-खाकर कुत्तों के-पेट भी

इतने भर चुके हैं कि वह भी अब दूर पड़ी हुई किसी लाश को खाने नहीं आते ।”

यह कहते-कहते वह उसे अपने साथ बाहर की ओर ले जा रहा था, चुल्लते-चलते वह कहता गया, “तुम्हें देखकर मैं खुश हुआ था कि चलो एक और शिकार आज मिला, मेरे तीसरे साथी का बदला भी पूरा हो जायगा । फिर जब तुमने ऊटपटांग उत्तर दिये तो मैं समझ गया कि तुम दरअसल गुरुद्वारे का हानि पहुँचाने के विचार से आये हो ।”

“और तुम डर गये—” आनन्द ने पूछा ।

“हाँ, डर ता गया था । मुसलमान का क्या भरोसा । मुझे यकीन था कि जरूर कोई हथियार तुम्हारे पास होगा... यह देखो यह पडे हैं दोनों ” उसने अचानक दो लाशों की ओर इशारा करते हुए कहा ।

उनमें से एक बूढ़ा था । लवें ठीक शराब के अनुसार कटी हुई और बाल किंचित् लम्बे थे, उसके माथे पर नमाज के सिजदों का निशान पड़ गया था और गले में पड़ी हुई जाप की माला खिसककर बाहर को निकल आयी थी । उसका चेहरा देखकर न जाने क्यों आनन्द को वह मौलाना याद आ गये जिन्होंने उन तीनों लड़कियों को मुक्ति दिलाया थी । उसने घबराकर उस पर से दृष्टि हटा ली ।

दूसरी लाश एक सुकुमार लड़के की थी जिसकी मसँ अभी-अभी भीगी थीं और ओठों के ऊपर नन्हें-नन्हें बालों की रेखा बड़ी सुन्दर लगती थी । मृत्यु के बाद शव के अकड़ जाने के बावजूद उसके अंगों में एक सुकुमार कोमलता अब भी झलक रही थी । उसके एक-एक अंग में एक माधुर्य, एक लचकीली-सी कोमलता अभी तक इस प्रकार जाग्रत थी मानों अभी-अभी उसकी मा ने उसके सारे शरीर पर वात्सल्य और स्नेह से काँपता हुआ हाथ फेरकर कोई बड़ा ही प्यारा आशीर्वाद दिया हो — “जुग-जुग जियो बेटा—बड़ी सुंदर बहू पाओ—” और उसके शरीर में एक रोमांच-सा जाग उठा हो

“बस एक-एक भटका भी बर्दाश्त न कर सके दोनों”, सर्दारजी ने उनके शरीर की कोमलता का उपहास करते हुए कहा ।

“सर्दार जी आप फौज में भर्ती क्यों नहीं हो जाते ?” आनंद ने सहसा पूछा ।

“वाह गुरु का नाम लो जी ! हम गुरु के भक्त हैं । उनकी भक्ति और सेवा ही अपना धर्म है । हम फौज में भर्ती क्यों हो—?”

“क्योंकि आपका गुरु की भक्ति पर विश्वास नहीं ।”

“विश्वास क्यों नहीं ! यदि ऐसा न होता तो इतने महीनो से मैं यहाँ इस खतरे में क्यों पड़ा रहता ?”

“परतु आपको तो गुरु और उसकी भक्ति से अधिक अपनी किरपान पर विश्वास है—!”

इसके बाद वह बहुत देर वहाँ न ठहर सका था..

और फिर एक दिन जब वह इसी प्रकार एक दरिया के किनारे थक कर गिर पड़ा था तो उसे पता न था कि आखिर उसकी मंजिल आन पहुँची थी ।

जब उसे होश आया तो उसने अपने आपको उस कैम्प में पाया । असल में यह कोई बाकायदा सरकारी कैम्प न था, बल्कि उसकी नींव इसी प्रकार कुछ भटके हुए, अपनी जान बचाने के लिये भागते हुए लोगों के एक जगह मिल जाने से पड़ गयी थी । वहाँ विभिन्न प्रकार के और विभिन्न इलाकों से लोग आकर जमा हो गये थे । उनमें से बहुधा तो प्रांत के उन सुदूर भागों से आये थे, जहाँ मुकम्मल कत्ले-आम हुआ था और उस कत्ले आम में से कोई एक आध किसी प्रकार बच कर भाग आया था । कुछ ऐसे भी थे जो काफिलों से बिछड़ गये थे—थककर बैठ गये थे या बीमार हो गये थे—और काफिलेवाले उन्हें उसी तरह छोड़ कर आगे चले गये थे । यह सब भटके हुए, बिछुड़े हुए लोग,

जिनमें से हरेक अकेला था, यहाँ आकर जमा हो गये थे। उनमें कोई भी किसी का कुछ न था, परंतु यों प्रतीत होता था जैसे माला के मनकों की भाँति वह अब मुसीबत के एक ही धागे में पिरो दिये गये थे। एक ही रिश्ते ने उन सबको इकट्ठा कर दिया था, और अब हर कोई एक दूसरे का कुछ न कुछ अवश्य था, और कुछ नहीं तो हर कोई एक दूसरे के दुःख में भाग तो लेता था ; जैसे उनके पुरखा उनके लिये जायदाद के तौर पर एक विराट् दुःख छोड़ गये हों और यह सब उनकी औलाद पुरखों की उस जायदाद में एक दूसरे की भागीदार बनने आज यहाँ जमा हुई हो।

एक दूसरे की कहानी हर कोई सुनता था, और यह सुनने-सुनाने का सिलसिला इतना लंबा हो जाता, और दोनों पक्ष उस कहानी में इस तन्मयता से डूब जाते, और फिर दोनों इस प्रकार एक रंग होकर उसमें से बाहर निकलते कि यह निर्णय करना मुश्किल हो जाता कि वह घटना वास्तव में किस पर घटी थी। यहाँ तक कि होते-होते यह प्रतीत होने लगता जैसे सामूहिक दुःख की भट्टी में से पिघलकर निकलने के बाद मानवी भावनाओं के उस उबलते हुए लावे को किसी एक ही सोंचे में ढालकर सब एक ही प्रकार के बुत बना दिये गये थे। या फिर वह सब किसी एक ही क्लासिक ट्रेजेंडी के हीरो दिखाई देते थे.....

विभिन्न शहरों, विभिन्न जातियों और विभिन्न घरानों के इन व्यक्तियों की इस 'एकता' को देखकर आनन्द ने चाहा था कि काश स्पेन में लड़ने वाले 'इंटरनेशनल ब्रिगेड' का भाँति यह कैम्प मजल्मों और पीड़ितों का एक अन्तराष्ट्रीय कैम्प होता, जहाँ हर कौम, हर देश और हर धर्म के पीड़ित इसी भाँति एकत्र होकर एक हो जाते। उस सूरत में यह एकता कितनी बड़ी नैतिक शक्ति होती। शायद एक ही ऐसा कैम्प संसार भर की जालिम ताक्तों की नाँव हिला देता। मजल्मियत, आत्म-पीड़ा और अहिंसा के हथियार से लड़नेवाली यह सेना हमारे महानतम मानव के

स्वप्न का शुभ फलदेश बन जाती.....परन्तु अफसोस ऐसा न था ! इस नारकीय भट्ठी का यह कोना भी किसी एक धर्म के लिए मानों रिजर्व करा लिया गया था । किसी दूसरे धर्म के मजदूरों और पीड़ितों को उनके साथ मिलकर दुःख सहने की भी अनुमति नहीं दी जा सकती थी । और अपना यह अधिकार साबित करने के लिए, अपने इस पीड़ा स्थान को भी दूसरों की दृष्टि से छिपाये रखने के लिए उन लोगों ने भी इस ओर से भूलकर गुजरते हुए चार मुसलमान मुग़ाफिरो को कत्ल करके उस दरिया में बहा दिया था, जो दोनों मजहबी देशों की साझी जायदाद था—जिसके एक किनारे पर एक धर्मवालो ने अपनी ठेकेदारी कायम कर रखी थी और दूसरे तट पर दूसरे मजहबीवालों ने । परन्तु जीवन की भौंति बहते हुए उस दरिया की लहरों के दो टुकड़े उनसे न हो सके थे । उसकी लहरें दानो कटे हुए किनारों के बीच सिलाई के टाँकों की भौंति इधर से उधर आ-जा रही थीं । दोनों किनारों से उसमें हजारों लाखों फंकी गयी थीं, परन्तु उसने धर्म और मजहब के भेद-भाव बिना उनको एक-दूसरी की गोदी में डाल दिया था । कई जीवित इन्सान उसने एक किनारे से लेकर दूसरे किनारे को सौंप दिये थे । यह लड़की, जो इस समय आनंद के सामने ही एक कोने में उस बालक को सुलाती-सुलाती स्वयं भी सो गयी थी, यह भी तो इसी प्रकार इन्हीं लहरों की गोदे में बहती-बहती इस किनारे पर आ लगी थी और फिर जब कई घंटों के बाद उसे होश आया था, उस समय आनंद उस पर झुका हुआ उसकी बाँहों को ऊपर नीचे करके उसकी साँस चलाने की कोशिश कर रहा था, तो उसने आँखें खोलकर उसे देखते ही कुछ-कुछ विस्मय और कुछ-कुछ आनंद के मिले-जुले स्वर में पूछा था—“आप—? क्या आपने मुझे ज़मा कर दिया—?”

अब आनंद कुछ न समझ सकने के कारण कुछ न बोला तो उसके चेहरे पर फिर जैसे वेदना की कालिमा छा गयी ।

उसने फिर पूछा “नहीं—?, ओह...?” और फिर वह एकदम

से फूट पड़ी, और उसने बेतहाशा रोना शुरू कर दिया—मानों नदी का सारा पानी उसके पेट में नहीं, उसकी आँखों में भर गया हो।

आनन्द चुपचाप उसकी बाँहों को उसी प्रकार ऊपर नीचे करता रहा।

“तो फिर आपने मुझे नदी से निकाला क्यों? मुझे डूब क्यों न जाने दिया?” वह कहे जा रही थी और रोये जा रही थी, कि इतने में पास ही सोये हुए छोटे बालक ने रोना शुरू कर दिया था। उसे सुनते ही वह तड़प कर उठी—“प्रेम—! मेरा प्रेम—! यह क्यों रोता है? कहाँ है वह—?”

और जब आनन्द ने उसे न छोड़ते हुए यह कहकर उसे जबरदस्ती लिटाये रखने की कोशिश की कि “आप छेटी रहिये, उठना अभी ठीक नहीं।”

तो उसने एक झटके में अपनी बाँहें छोड़ा लीं। आँसुओं की झालर के अन्दर से भी उसके चेहरे पर एक आवेशपूर्ण क्रोध की लालिमा आँधी के मुकाबले पर जलनेवाली दीपशिखा की भाँति फड़कती दिखायी दी और वह कहने लगी—“क्या आप मुझे अपने बेटे से भी मिलने नहीं देंगे? यह नहीं हो सकता—यह नहीं हो सकता। देखिए वह कैसा रो रहा है...” और वह उठकर विद्युत् वेग से उसके पास पहुँची और लड़के को उठाकर अपनी छाती के साथ जोर से भींच लिया।

आनन्द इस दृश्य को सहन न कर सका और जल्दी से बाहर निकल गया। उसे यों निकलते देखकर उसने बड़े संतोष से कहा—“जाइए, आर मेरा मुँह नहीं देखना चाहते, न देखिए। आपके लिए मैं कलकिनी हो गयी हूँ, मगर मेरा बेटा तो मुझे ऐसा नहीं समझता। उसे मेरी जरूरत है, माँ की जरूरत है। वह किसी के तानों से नहीं डरता। उसे बिरादरी की लाज से माँ का दूध अधिक प्यारा है।”

और सचमुच ही जब उसने अपना स्तन बालक के मुँह में दिया तो वंदे कई दिन का तरसा हुआ बालक गटर गटर दूध पीने लगा गया

आनन्द बाहर जाकर रोने लग गया था। इस लड़की का यह दर्द-नाक पागलपन उससे देखा नहीं गया, और बड़ी कठिनाई से उसने अपने आप को काबू में किया। परन्तु वह लड़की—जब उसे यह पता चला था कि यह बालक उसका पुत्र नहीं है और यह कि वह शरणार्थियों के एक कैम्प में थी, और यह कि आनन्द, जिसे वह होश आने पर अपना पति समझी थी, उसी की तरह का एक लुटा हुआ शरणार्थी था—तो वह जैसे तुषार की भाँति जम गयी, जड़ हो गयी। उसकी जवान बन्द हो गयी, उसकी पिघली हुई भावनाएँ मानों ठिठुर कर हिम समान हो गयीं, और उसके जीवन में जैसे कोई गति, कोई स्पन्दन शेष न रह गया—यहाँ तक कि इस मानसिक और शारीरिक ठिठुरन, इस तुषार-समान जमाव से उसे मुक्त करना असंभव दीखने लगा।



वह हिले-डुले बिना घंटों एक ही स्थान पर जड़वत् बैठी रहती, उसकी दृष्टि विराट् शून्य को चीरती हुई न-जाने कहाँ और क्या देखती रहती, उसे न खाने की सुघ थी न पीने की ; और न किसी दूसरे ही को कभी यह चिंता होती कि उसे भूख लगती है या प्यास।

उस कैम्प में तो इन बातों को कोई असाधारण विशेषता प्राप्त न थी, किसी का रोना या चिल्लाना, भूखा रहना या न सोना, बल्कि मर भी जाना किसी के ध्यान को विशेष रूप से आकृष्ट न कर सकता था। वहाँ तो सभी एक-से थे। कोई स्वयं ही उबलकर फूट पड़े और अपनी कहानी सुनाने लग जाए तो वह लोग सुन लेते थे, वह भी शायद इसलिए कि हर कहानी में उन्हें अपनी ही कहानी का प्रतिबिम्ब दिखायी देता ; और यदि कोई चुप रहकर अपनी ही किसी याद में डूबा रहे, तो अपनी-अपनी जगह उनके पास भी याद करने के लिए बहुत कुछ था। यूँ दिखायी देता था कि सब एक दूसरे के गम में शरीक होने के बहाने वास्तव में

अपने-अपने गम ही पाल रहे थे और किसी को किसी में कोई वास्तविक दिलचस्पी न थी।

हाँ, एक आनन्द ही ऐसा था जो यों दिखायी देता था जैसे उसके पास याद करने के लिये कुछ न था, जैसे उसके लिए हर एक का दुःख नया था, जिसमें वह एक जिज्ञासु बालक की भाँति एक गहरी दिलचस्पी लेता। यही कारण था कि धीरे-धीरे सारे कैम्प की जिम्मेदारी अकेले उसी पर आन पड़ी थी।

हर नयी तकलीफ उसे बतायी जाती, और हर कोई यह आशा करता कि वह उसके लिए सब कुछ कर देगा। यों प्रतीत होता था कि उन अलग-अलग दानों को एक ही माला में पिरोनेवाला धागा वही था, जो उस पवित्र धागे की भाँति ही हर एक के दिल में से होता हुआ गुजर रहा था—मानो उसने अपने और अपने दिल के सैकड़ों टुकड़े कर दिये थे जिनमें से हर एक टुकड़ा किसी-न किसी के दुःख का साक्षीदार था किसी न-किसी के गम में फड़क रहा था। चुनाचे यह स्वाभाविक ही था कि उस लड़की के आ जाने पर आनन्द ही को उसकी चिंता भी हुई।

आनन्द ने उसका वह मानसिक जमूद तोड़ने की बहुत कोशिश की, परंतु कुछ न हो सका। उसने उसे बातों में लगाना चाहा, परंतु पहले दिन होश में आते ही उसने जो दा-बा वाक्य कहे थे, उतनी ही उसकी रहस्यमय कहानी थी जिसका विस्तार जानने के लिए आनन्द तड़पता रह गया, परंतु उस लड़की की तो उसके बाद जैसे ज्ञान ही किसने खींच ली थी, यहाँ तक कि उसने उसे रलाना चाहा, परंतु अश्रुओं के स्रोत भी जैसे सूख गये थे और उसके नेत्रों में किसी निर्जल मरुभूमि की सी खुरकी छा गयी थी।

आनंद का हर प्रयत्न निष्फल रहा। बहुत ज़ोर देने पर वह कभी-कभी कुछ खा तो लेती, परंतु इस प्रकार जैसे ज़हर खा रही हो।

*

*

*

वह लड़की तो इसके बाद किसी ध्रुव के हिमसागर की भोंति जम चुकी थी जिसे आनन्द की तीखी से तीखी बातों के अग्नि-बाण भी पिघलान सके थे ।

फिर दूसरा दिन आ गया ।

बालक फिर बुभुता जा रहा था, और लड़की का जमूद उसी तरह कायम था ।

आनन्द ने उसके पास ही बालक की पीढ़ी को रखते हुए उसके बारे में बातें छेड़ दीं ।

“इस बालक की माँ को मुसलमान उठाकर ले गये हैं और ..”

परन्तु न जाने किस तरह इतनी-सी बात ने उसकी जवान के सारे बन्धन जैसे काटकर फेंक दिये । उसने तुरन्त आनन्द की बात काटते हुए पूछा—

“तो क्या इसीलिए इसके पिता ने इस निर्दोष को भी बाहर फेंक दिया ?”

“नहीं, इसका पिता तो पहले ही अपनी पत्नी की रक्षा करता हुआ मारा गया था ।”

“अपनी पत्नी की रक्षा करता हुआ—?” उसने विस्मय से पूछा जैसे उसे इस बात पर विश्वास न हो । आनन्द ने केवल सिर हिलाकर “हाँ” कह दिया । फिर जैसे एकदम से सारे बन्धन खुल गये और वह बरफ के एक बहुत बड़े ग्लेशियर की भोंति पिघलती, टूटती और गिरती हुई दिखायी दी, और फिर जैसे उसकी जमी हुई आँखों से कई नदियाँ फूट निकलीं ।

आनन्द चुपचाप उसके पास बैठा उस जमूद के टुकड़े-टुकड़े होते देखता रहा । वह रोती रही—फूट-फूटकर ; यहाँ तक कि उसमें सोचने-समझने की शक्ति फिर से लौट आयी । तब उसने धैर्य की चेष्टा की

परन्तु फिर भी उसकी सिसकियाँ बंद न हुईं ! और इसी प्रकार सिसकियाँ लेते-लेते उसने कहा—

“हाय—ऐसी स्त्रियाँ भी होती हैं जिन्हें ऐसे पति मिलते हैं—!”

आनन्द ने मौका देखकर चोट की—“मगर ऐसे मर्द होते कितने हैं ?”

“हाँ—बहुत थोड़े—!” वह फिर किसी सोच में पड़नेवाली थी कि आनन्द ने फिर उसे कुरेदना शुरू किया और घावों को छेड़ता ही गया यहाँ तक कि वह उसी पिचले हुए मूँड़ में उसे अपनी कहानी सुनाने लगी :

“हमारे गाँव पर मुसलमानों ने जब हमला किया तो प्रभात का समय था । मैं दरिया के किनारे सूखी टहनियाँ चुन रही थी । खेती तो उस साल हुई कहाँ थी जो सूखे डठल घरो में मौजूद होते । हमारा गाँव दरिया के उस किनारे पर कुछ ऊपर को है । वहाँ तट बड़ा सुन्दर है और सुबल के बड़े-बड़े वृक्षों की एक लम्बी कतार बहुत दूर तक चली गयी है । मैं बचपन में इन पेड़ों को सबसे ऊँची टहनियों पर चढ़ जाया करती थी, और फिर दूर तक नदी की चमकती हुई लकीर को देखकर बहुत खुश हुआ करती थी । मैं नदी में तैरा भी बहुत करती थी । जब मैं तेरह-चौदह वर्ष की थी तो एक ही सॉस में नदी के आर-पार तैर सकती थी...”

वह कई असम्बद्ध बातों के टुकड़े इस प्रकार जोड़ती चली जा रही थी जैसे वह किसी मीठे स्वप्न के बीच बड़बड़ा रही हो । और आनन्द को तो उस समय नदी की वह बल खाती हुई चमकती लकीर और सुबल के पेड़ों की लम्बी कतार और उसकी टहनियों से झूमते हुए नुकीले लाल फूलों के बीच किसी कोमल-सी लता की भाँति झूलती हुई एक नन्हीं-सी बालिका—जैसे यह सब कुछ आनन्द को उस समय उसी आँखों में झलता हुआ दिखायी दे रहा था । वह उन स्वप्निल से नेत्रों में होने वाले उस नाटक को बस देखे जा रहा था, यहाँ तक कि उस लड़की को भी इस बात का आभास हो आया...

और फिर जैसे अचानक ही उसका स्वप्न भग हो गया, लड़कियाँ जैसे धूल में बिखर गयीं ; और वह रोमाण्टिक आसमानो से उतरकर फिर कटु सत्य की मिट्टी कुरेदने लगी—

“मुसलमान नदी के इस पार से नावों में बैठकर हमारे गाँव पर हमला करने गये थे। मैं लकड़ियाँ चुनती-चुनती किनारे के बिल्कुल समीप आ चुकी थी। मेरे पति भी थोड़ी ही दूर पर इसी काम में लगे हुए थे। मैंने नावों को उधर आते नहीं देखा। मैंने केवल कुछ आवाजें सुनीं कि—

‘सुब्हान अल्लाह—क्या जवान छोकरी है !’

‘भई बिस्मिल्ला तो बहुत अच्छी है।’

“.....मैंने जो घूमकर देखा तो तीन-चार हट्टे-कट्टे मुसलमान छोटी-छोटी कुल्हाड़ियाँ लिये मेरी ओर बढ़ रहे थे। बीसियों अभी नावों से उतर रहे थे और उनके पीछे अभी कई और नावें आ रही थीं।

मेरी चीख निकल गयी और मैं लकड़ियाँ फेंककर अपने पति को आवाजें देती हुई एक ओर को भागी, परंतु मैंने देखा कि मेरा पति मुझसे भी पहले भागना शुरू कर चुका था, और अब तक बहुत दूर निकल गया था ; उसने शायद मुझसे पहले उनको उतरते हुए देख लिया था लेकिन मुझे बचाने की बजाय वह अपनी जान बचाकर भाग गया था।

मैं भी अपनी पूरी शक्ति से भागी, परंतु”

और वह थोड़ी देर के लिए मौन हो गयी।

✱

✱

✱

जब उसने दुबारा अपनी कहानी शुरू की तो उसकी आवाज पहले से धीमी पड़ चुकी थी :

“मेरी तरह गाँव की कई दूसरी स्त्रियाँ भी उनके कब्जे में आ गई थीं। अपने यहाँ के कई बूढ़ों और नौजवानों की लाशें हमने गाँव में देखीं परंतु उनमें हमारे घर का कोई न था, और तब मुझे अपने पति का उस समय भाग जाना बड़ी बुद्धिमत्ता का काम नजर आया। उसने

अपने आपको बचा लिया था और मेरे नन्हें प्रेम को भी साथ ले गया था ।

मेरे साथ कुछ ऐसी औरतें भी थीं जिनके पतियों की लाशें भी उन्हीं घेरो में थीं जहाँ वह पराये पुरुषों की दासता में रहती थीं, पर मैं खुश थी—मेरा पति जिवित था, और जैसे खुशी के मारे उसका गला भर आया ।

हमारे गाँव पर उनका वज्रा हो गया था और एक महीना हम अपने ही घरों में उनके कब्जे में रही। फिर एक दिन हमने उनकी बातों में सुना कि नदी के इस किनारे के गाँव हिंदुस्तान में आ गये हैं, और दूसरे ही दिन उन्हें पता नहीं किस सेना के आने की सूचना मिली कि उन्होंने सब औरतों को इकट्ठा करके नावों में बिठाया और नदी के उस पार अपने गाँव में ले आये ।

एक एक स्त्री के गिर्द दस दस, पंद्रह-पंद्रह मर्द बैठे थे, थोड़ा-बहुत सामान जो हमारे घरों में था उसे तो वह पहले ही आने गाँव भिजवा चुके थे । आखिरी सामान केवल हम रह गयी थीं, सां वे हमें भी ले आये ।

मुझे न जाने क्यों उनके यहाँ ले जाये जाने का इतना दुःख न था जितनी खुशी इस बात की थी कि हमारा गाँव उनके चंगुल से मुक्त हो गया था । शायद इस खुशी की तह में यह आशा छिपी हुई थी कि गाँव के आजाद होते ही वह फिर अपने घर लौट आयेंगे—अपने उसी घर में, अपने उसी गाँव में, जो केवल नदी के दूसरे किनारे पर था—वह दूसरा किनारा जिसे मैं प्रतिदिन हर समय देख सकती थी—और जब से आयी थी, देखती ही रहती थी ।

उन्हीं दिनों रावी में पानी बढ़ रहा था । उसका पाट चौड़ा होता जा रहा था । परतु दूसरा किनारा जैसे मेरी आँखों के और भी निकट आता जा रहा था । हर दिन जो बीत रहा था, मेरी आँखों की शक्ति

बढ़ा रहा था और दूर होते हुए दूसरे किनारे की हर वस्तु स्पष्ट से स्पष्टतर होती जा रही थी, और.....”

उसने जैसे क्षण-भर के लिए थमने की कोशिश की, परंतु कहानी के इस स्थान पर पहुँचकर एक क्षण का ठहराव भी शायद उसके वश में न था और वह फूटती चली गयी—

“और फिर एक दिन मैंने अपने प्रेम को नदी-तट पर खेलते देखा। वह अकेला था, उसे अभी तक अच्छी तरह चलना भी नहीं आया, चुनौचे दो पग चलता और फिर गिर पड़ता। उसका पिता शायद पास ही लकड़ियाँ चुन रहा था। मुझे उन पर क्रोध हो आया। नदी की लहरें बफरी हुई थीं। बाढ़ आने के चिह्न थे, और उन्होंने उसे खेलने के लिए किनारे पर अकेला छोड़ दिया था। जब तक मैं वापस न पहुँचूँ, क्या उन्हें उसकी रक्षा भी अच्छी तरह न करनी चाहिए थी। मैं तड़प उठी, मैं एक बार वहाँ जाकर उनसे कह आना चाहती थी कि जब तक मैं लौट न आऊँ, प्रेम को इस प्रकार नदी पर अकेला न छोड़ दिया करें। परंतु वहाँ एक बार इतनी-सी देर के लिए भी जाना सम्भव कहाँ था। मैं और मेरी तरह हर औरत उन वहशियों के बीच जकड़ी हुई थी।

उसने उठकर पानी पिया, पर फिर भी जब उसने दुबारा अपनी बात शुरू की तो जैसे उसका गला बैठे हुए था। आनंद बुत की भाँति चुप बैठा बस सुनता रहा, और वह इस प्रकार कहतीं रही जैसे वहाँ कोई दूसरा सुननेवाला था ही नहीं और वह अपने आपको सुना रही थी—

फिर सहसा मुझे खयाल आया कि कहीं वह मुझे तो नहीं ढूँढ़ रहा है, वह उसी बड़े सुंभल के नीचे फिर रहा था, जहाँ उस दिन मैं लकड़ियों चुन रही थी। आज पानी वहाँ तक पहुँच चुका था, तो क्या उन्होंने उसे बता दिया था कि उस जगह से मुसलमान मुझे उठाकर ले गये थे ? यह सोचकर मुझे उन पर और भी क्रोध आया।

उसे अभी साफ बातें करना तो कहाँ आया था। परंतु जब वह मेरे वापस जाने पर अपनी तोतली भाषा में केवल एक शब्द में कई लम्बे-लम्बे वाक्यों का आशय भरकर मुझसे पूछेगा—“मुसलमान ?” तो मैं उसे क्या उत्तर दूँगी, और अब वह क्या सोच रहा होगा, उसी सुबल के मोटे तने के इर्द-गिर्द वह अपनी माँ को कहाँ ढूँढ़ रहा होगा ? वह किस प्रकार मुझे बुला रहा होगा—माँ-माँ !

“माँ वारी जाए बेटा”—अनायास ही मेरे मुँह से निकला, परंतु उस तक मेरी आवाज न पहुँच सकी और मैं बेचैन हो उठी।

इतने में और अंधेरा हो गया कि वह लड़खड़ाता हुआ चलने की कोशिश में किनारे के पास ही गिर गया। पानी की लहरों उसके बहुत निकट तक आ रही थीं, सुनाचे मुझसे और नहीं सहा गया, और मैं उस दोमजिले मकान खिड़की से, जहाँ से यह सब कुछ देख रही थी, पलक झपकते में साथवाले एकमजिले मकान की छत पर कूद गयी।

वह घास की छत कहाँ से टूटी और मैं कहाँ-कहाँ से फिसली, मुझे कुछ सुध नहीं। केवल इतनी सुध है कि धरती पर जहाँ गिरी, वहाँ बहुत-सा कीचड़ और गारा था। परंतु रकने का अवकाश ही कहाँ था। सुनांचे मैं बिना कुछ सोचे-समझे नदी की ओर भागने लगी।

मैं अपनी पूरी शक्ति से तैर रही थी, पर निगाहें उसी ओर लगी हुई थीं, और क्या देखती हूँ कि वह भागे हुए आये और उन्होंने प्रेम को धरती से उठाकर गोदी में ले लिया। बस, मेरे प्राणों में प्राण आये। थकावट का आभास होने लगा। और उसके साथ ही जिस किनारे से आयी थी उस किनारे पर एक कोलाहल सुनायी दिया। सिर घुमाकर देखा तो सारे गाँव के मुसलमान तट पर इकट्ठे हो गये थे। एक नाव तैयार की जा रही थी और कई प्रकार की आवाजें आ रही थीं। तब तक मुझे इस बात की गम्भीरता का एहसास हुआ कि मैंने क्या किया

है, और यह कि अब अगर मैं पकड़ी गयी तो उसका परिणाम क्या हो सकता है ।

सबकी निगाहें मुझ पर थीं । चुनाचे मैंने तैरना छोड़ दिया और एकदम गोते खाने शुरू कर दिये । और फिर एक ऐसी लम्बी डुबकी लगायी कि उन्हें यह विश्वास हो जाय कि मैं वास्तव में डूब गयी हूँ ।

बीच में मैंने सॉस लेने के लिए जब एक-दो बार सिर निकाला तो देखा कि प्रेम अपने मिता की गोद में बैठा घर की ओर लौट रहा है । कितना जी चाहा कि उन्हें जोर से आवाज दूँ कि “ठहरो—मैं भी आ रही हूँ । एक दिन जिस जगह पर तुम मुझे खो गये, आज उसी जगह से इकट्ठे वापस घर चलेंगे—” परन्तु फिर इस किनारे के मुसलमानों का ध्यान आता और मैं बहाने के तौर पर डूबनेवाले की भाँति हाथ-पाँव मारने लगती और फिर गोता मार जाती ।

दो-तीन बार ऐसा करने के बाद जब मैंने दुबारा ठीक तरह तैरना शुरू किया, तो मुझे पहली बार यह बात खटकती कि मैंने कई दिनों से पेट-भर खाना नहीं खाया और कि मुझमें अब वह शक्ति नहीं रही । मॅम्फ्रधार तक पहुँच चुकी थी, परन्तु इसके बाद मुझे यो महसूस हुआ जैसे अब मुझसे और न तैरा जा सकेगा । उस मकान से कूदने के कारण भी शायद कई चोटें लगी थीं जो ठण्डे पानी में उभर आयी थीं । पर फिर मुझे प्रेम का ध्यान आया, उनका ख्याल आया, और मैं सोचने लगी कि मुझे देखते ही वह किस तरह मेरी छातियों से चिमट जायगा और गटर-गटर करके दूध पीना शुरू कर देगा—और मुझे यों लगा जैसे मैं बाँहों के जोर पर नहीं बल्कि अपनी छातियों के जोर पर तैर रही हूँ ।

मैं दूसरे किनारे पर लगी तो साँझ होने आयी थी, और मेरा गाँव बहुत ऊपर रह गया था । परन्तु फिर भी दूसरे किनारे पर पग धरते ही मेरी सारी थकावट, सारी परेशानी दूर हो गयी थी । मैं आखिर

स्वतन्त्र हो गयी थी और अपने हिंदुस्तान की धरती पर पहुँच गयी थी। मेरी आत्मा उल्लास के मारे थरथरा उठी। उस समय मेरे मन की क्या हालत थी, मैं कह नहीं सकती। वन यों मालूम हो रहा था जैसे कोई उसके अन्दर बैठा खुशी के मारे नाच रहा हो, और मैं गीले कपड़ों के बोझ के बावजूद तेजी से अपने गाँव की ओर भाग रही थी। गीले कपड़े एक दूसरे से अटकते रहे। पैर ऊबड़-खाबड़ धरती पर टेढ़े-मेढ़े होकर पड़ते रहे, परन्तु मैंने एक भी ठोकर नहीं खायी, एक बार भी नहीं फिसली और भागती चली गयी।

*

*

*

हमारे गाँव में कई दीप जल रहे थे, जैसे मेरे आने पर दीपमाला की गयी हो। और उन सबसे ऊपर हमारे दोमजिले मकान का प्रकाश दिखायी दे रहा था। उस गाँव में केवल हमारा ही मकान दोमजिला है। मेरे समुलाल नाले कई पीढियों से यहाँ साहूकारों का काम करते चले आ रहे हैं, चुनावों आस-पास के देहात में सब उन्हें जानते हैं।

मैं अपने घर के निकट पहुँच रही थी और सोच रही थी कि कल आस-पास के गाँवों से कई लोग उन्हें बधाई देने आएँगे। उनकी बहू जालिमों के पजे से बचकर निकल आयी थी। लोग उनकी वीरता और साहस के चर्चे करेंगे। दूर-दूर से स्त्रियों मुझे देखने आएँगी—जो इस प्रकार अकेले उस लहू की नदी को चीरकर जीवित निकल आयी थी। और प्रेम—वह भी तो केवल एक ही शब्द में कितने ही प्रश्न भर कर पूछेगा—“मुशल्मान—?”—तो ?

मैंने सोच लिया था कि मैं आज रात अपने पति से नहीं बोल्‍गी। उन्होंने उस बालक को यह सब कुछ क्यों बताया। उन्होंने यह क्यों न कह दिया कि वह तुम्हारी नानी के यहाँ गयी है। परन्तु फिर यदि वह जवाब देंगे कि ‘मैं यह कैसे कह देता, तुम्हारी माँ तो स्वयं तुम्हें ढूँढने यहाँ आयी थी। वह प्रेम को गोदी में लेकर कितनी देर तक रोती रही!’

तो—? और मैंने सोचा कि मेरी माँ भी कितनी खुश होगी। यह समाचार पते ही वह फिर हमारे गाँव भागी आएगी। और अब के भी रोएगी। पर यह रोना कितना खुशी का रोना होगा। मैं जब भी मैके से ससुराल जाने लगती हूँ तो वह बहुत रोया करती है, पर फिर भी मुझे अपने यहाँ बहुत दिन नहीं रहने देती। हमेशा यह कहा करती है कि ‘ब्याह के बाद बेटी के लिए माँ के घर में कोई जगह नहीं। उसका सौभाग्य इसी में है कि वह वहीं अपने पति के चरणों में उसी के घर मरे।’

मैं सोचती जा रही थी और मुझे पता भी न चला कि मैं कब अपने मकान के द्वार पर पहुँच गयी। ठीक उस समय वह बाहर का द्वार बन्द करके उसकी कुडी चढ़ा रहे थे। मेरे जी में एक शरारत आयी। मैंने सोचा कि उन्हें पता नहीं कि इस समय जब वह मकान का द्वार बन्द कर रहे हैं उनके मन के द्वार खोलने का समय है। सो जी में सोचा कि बार बार द्वार खटखटाऊँ और बार बार जब वह खोलकर पूछें कि ‘कौन है?’ तो हर बार छिप जाऊँ। और इसी तरह करती रहूँ, यहाँ तक कि तंग आकर वह स्वयं बाहर निकले और चोर को ढूँढ़ते हुए सूखी पराली के उस ढेर के पीछे तक आएँ, जहाँ मैं छिपा हूँ तो...!”

मगर हुआ यह कि मैंने द्वार खटखटाया तो उन्होंने अन्दर से ही आवाज देकर पूछा, “कौन—” मैं चुप रही। फिर आवाज़ आयी “कौन है—?” परन्तु द्वार नहीं खुला।

मैं समझ गयी कि अभी तक पिछली दुर्घटनाओं का आतक उन पर इस तरह छाया हुआ है कि वह एकदम से द्वार खोलते हुए भी डरते हैं, मुझे उन पर दया आ गयी। वैसे भी मैं उनकी आवाज़ सुनकर चुप न रह सकी और मैंने जल्दी से कह दिया—“मैं हूँ—निर्मल।”

पता नहीं क्यों मेरी आवाज़ इतनी धीमी थी जैसे किसी के कान में कुछ कह रही हूँ। परन्तु उन्होंने सुन लिया था। क्योंकि उन्होंने विस्मित स्वर में जल्दी से कहा—“तुम—?” और फिर मौन छा गया—एक

निस्तब्ध अनंत मौन ! जैसे सारे ससार की नाड़ियों का स्पन्दन एकदम से थम गया और जैसे काल की गति भी रुक गयी । यहाँ तक कि एक पल भी—वह बरफ की भोंति जमा हुआ, नीरव एक पल भी जैसे कई वर्षों में बीता । और फिर दूसरा पल—इसी प्रकार बीत गया । परन्तु द्वार नहीं खुला । शायद उन्हें अपने कानों पर विश्वास न हो रहा था ।

मैंने सुना हुआ था कि एकदम खुशी की भग्ट में आ जाने से कभी-कभी मनुष्य वेहोश भी हो जाते हैं, और कोई-कोई तो मर भी...! मैं डर गई । मैंने जोर-जोर से किवाड़ों को थपथपाना शुरू कर दिया—
“द्वार खोलो—द्वार खोलो—मैं हूँ निर्मला—निर्मला !”

आखिर द्वार खुला और मैंने देखा कि वह मेरा पति न था ।

✱

✱

✱

वह सहसा फिर चुन हो गयी—जैसे सहम गयी हा । उसने आनन्द की ओर इस भोंति देखा जैसे इससे पहले उसे कभी देखा ही न हो ।

कहानी ने यहाँ पहुँच कर इस जोर का झटका दिया था कि आनन्द अपनी जगह से उठ बैठा—

“तो फिर वह कौन था ?” उसने घबराकर पूछा ।

“वह मेरा पति न था ।” उसने अपने स्वर में बिना किसी असाधारण उतार-चढ़ाव के वही वाक्य बड़ी सादरगं मे दुहरा दिया । “वह जिसने भरी सभा में मेरा पाणिग्रहण किया था, जिसने विवाह के समय पवित्र मंत्रों के साथ कई प्रकार के प्रण और वादे किये थे, वह गति वहाँ न था । हालांकि शकड़-सूरत में वही था वह । परन्तु...परन्तु पता नहीं उन्होंने क्या हो गया था । उन्होंने पहले तो जैसे मुझे पहचाना ही नहीं । और फिर उन्होंने अत्यंत सदा आवाज में पूछा, “अब यहाँ क्या करने आयी हो ?”

मानो किसी ने बरफ की बनी हुई छुरी मेरे कलेजे में भोंक दी । मेरी नाड़ियों में लहू बरफ की डलियों बन कर अटक गया और जिहा सूखी

लकड़ी के एक टुकड़े की भाँति चुभने लगी। मैं उत्तर क्या देती ? मैं उन्हें क्या बताती कि मैं क्या करने आयी हूँ...

इतने में मेरे ससुर की खड़ाऊँ की आवाज आयी। वह सदा की भाँति राम-नाम का पटका लपेटे आँगन में आये। मैंने आगे बढ़कर उनके चरण छुए, परन्तु उन्होंने आशीर्वाद भी नहीं दिया। अपने बेटे की आँखों पर एक बार प्रश्न-भरी दृष्टि से देखा, फिर मेरी ओर, और फिर उनके मुँह से निकला —“राम-राम।” मानों मेरे अपवित्र स्पर्श के पाप से बचने के लिये वह ‘राम-राम’ की शरण ढूँढ़ रहे हों।

उसके बाद एक मृतप्राय नीरवता छा गयी। हम तीनों एक दूसरे की ओर देखने से कतरा रहे थे। मुझ पर प्रतिक्षण न जाने कौन से पाप की छाया छाती चली जा रही थी, जैसे किसी आंतरिक ग्लानि में मैं डूबती चली जा रही हूँ। यहाँ तक कि मुझे उस भयानक निःस्पन्द मौन, उस विराट नीरवता के बीच धीरे-धीरे महसूस होने लगा जैसे किसीने कलक की मुहरें तपा कर मेरे शरीर के एक-एक अंग पर दाग दी हों। फिर गीले कपड़ों के अन्दर भी मुझे अपना एक-एक अंग दहकता और जलता हुआ महसूस होने लगा। यहाँ तक कि कपड़ों की अनुभूति भी जाती रही और मुझे यह महसूस होने लगा मानो मैं अपने ससुर के सामने बिल्कुल नग्न खड़ी हूँ। फिर मुझे पता नहीं क्या हुआ मैंने हाथ बढ़ा कर उनके शरीर पर से वह पटका नोच लिया जिस पर सहस्रो ‘राम-राम’ छपे हुए थे और उसे अपने गिर्द लपेट लिया। परन्तु...मैं फिर भी नगी थी।

“पागल हो गयी है बेचारी—” मेरे ससुर के स्वर में एक चुभती हुई सी सहानुभूति की झलक थी।

“पागल तो हैई,” मेरे पति ने उत्तर दिया —“नहीं तो इस तरह यहाँ न चली आती।”

“मैं अब तब पागल नहीं थी। पर अब हो रही हूँ।” मैंने चिल्ला कर कहा।

“हिस्त—धीरे-धीरे” मेरे समुद्र ने धीमे स्वर में कहा—“आसपास के लोग जाग जायेंगे। उन्हें तो यह पता है कि तुम मर चुकी हो।”

“झूठ है। उन्हें पता है कि हमारे गाँव की लड़कियाँ वह उठाकर ले गये थे।” मेरी जवान चलनी शुरू हो गयी थी।

“ठीक है, मगर हर कोई यही कहता है कि उसकी बेटी या बहू ने नदी में डूब कर अपनी लाज बचा ली।”

“तो क्या अब उनमें से कोई भी अपनी लड़की को वापस नहीं लाएगा।”

“मुर्दों के भूत घर में कौन रखता है !”

“हे राम ! कितना घोर अन्याय है !” और मैं रोने लग गयी।

“अन्याय नहीं, सत्कार का व्याहार ही ऐसा है। इज्जत-श्रावक के बिना यहाँ कोई जीवित नहीं रह सकता।” मेरे समुद्र मुझे बड़े आराम से समझा रहे थे, “तुम तो प्रतिदिन रामायण पढ़ा करती थी, क्या स्वयं भगवान रामचन्द्र ने भी अपने कुल की लाज के लिये सीता को घर से नहीं निकाल दिया था—और फिर माता सीता तो सती थीं ?”

“माता सीता तो सती थीं...!” यह कह कर जैसे असहनाय व्यग्र का एक नया अंगारा मेरे शरीर पर रख दिया गया था, जिसमें वह सारे कलक के दाग फिर से दहकने लग गये। रामायण लिखनेवाले ऋषियों के लिये मेरे मन से एक शाप निकला। क्या उन्होंने इसीलिये रामायण लिखी थी, क्या इसीलिये हिंदू स्त्रियों को प्रतिदिन रामायण पढ़ने को कहा जाता है, क्या उन ऋषियों ने इसीलिये हर पति को भगवान बना दिया था कि उनके हर अत्याचार को मर्यादा की पुष्टि मिल जाए !—और वह मेरा मर्यादा पुरुषोत्तम पति चुनचाप खड़ा मुन रहा था।

मुझे उस पर रची भर क्रोध नहीं आया। जो व्यक्ति अपनी आँखों के सामने अपनी पत्नी को दूसरों के घरे में फसता देखकर स्वयं कायरों

की मौति भाग सकता था, वह अब उसे अपने कुल की लाज के हाथों बर्बाद होता देखकर और कर भी क्या सकता था।

घर से निकालते हुए मेरे ससुर ने मुझे शाबाशी दी कि तुमने यह बड़ी बुद्धिमत्ता दिखायी कि रात के अंधेरे में यहाँ आई हो, नहीं तो इतने बड़े घराने की लाज मिट्टी में मिल जाती।

आते हुए उसने मेरी ढाढ़स बँधाने के लिये यह भी कहा कि दुखी होने की कोई बात नहीं। हमने उनसे पूरा बदला ले लिया है, जितनी औरतें हमारी गाँव की वे उठा ले गये थे, उनसे कहीं अधिक संख्या में हम उनकी औरतें गाँव में ले आये हैं।

“और, उन्हें अपने अपने घरों में बसा लिया है?” मैंने चिढ़कर पूछा।

“हाँ उन्हें अपने घर में रखना तो गर्व की बात है,” मेरे ससुर की छाती गर्व से फूल उठी थी, और उन्होंने भंदर मकान की ओर संकेत करते हुए कहा—अपने यहाँ भी दो हैं।”

मैं और अधिक कुछ नहीं सुन सकी। मुझे यूँ महसूस हुआ जैसे मैं अभी तक दल्लालों और बरदाफराशों के जाल में फँसी हुई हूँ।

मैं वहाँ से भागी—और भागती चली गई.....

मैं भागती चली जा रही थी, और सोच रही थी कि आखिर मैं भाग कर कहाँ जा रही हूँ। किसी भद्र स्त्री के लिये ‘अपने’ हिंदुस्तान में भी मुझे वही कुछ दिखायी दिया जो उनके पाकिस्तान में था। यह दोनों देश उन मरदों के थे जिन्होंने भद्रों और शराफत के नकली पर्दे फाड़ कर अपने वास्तविक रूप में स्त्री के नंगे शरीर के गिर्द नाचना शुरू कर दिया था। स्वयं औरत के लिये उनमें कोई जगह न थी। धरती की तरह हमारे शरीरों का भी बंटवारा तो उन्होंने कर लिया था, परंतु एक औरत, एक माँ को शायद कोई भी अपने हिस्से में लेना न चाहता था।

मैं सोच रही थी और भागती चली जा रही थी, परंतु मुझे कहीं शरण न मिल रही थी। हर जगह मुझे हिंदुस्तान की धरती दिखायी दे रही थी, और उस धरती पर जगह जगह मुझे उस औरत के लहू के बबूने दिखाई दे रहे थे, जिसके सतीत्व का पाकिस्तान और हिंदुस्तान दोनों ने मिलकर लूटा था। इस पुण्य कर्म, इस विलासिता, इस भ्रष्टाचार के लिये वह दोनों एक दूसरे से मिल गये थे, और मैं उन दोनों की पहुँच से कहीं दूर चली जाना चाहती थी...

मेरे सामने रावी थी, मुझे वह भी अपनी ही तरह पाकिस्तान और हिंदुस्तान के बीच जकड़ा हुई दिखायी दी। उसको एक किनारे से हिंदुस्तान ने पकड़ रखा था और दूसरे से पाकिस्तान ने—परंतु फिर भी उसकी पवित्र लहरें अपना सतीत्व बचाने के लिये कहीं भागा चली जा रही थीं। मुझे अपनी साधिन मिल गई। मैंने सोचा कि वह मुझे भी अपने साथ बचा कर ले जायेंगी। मैं बहुत थक गई थी, और मुझसे अब अकेले भागा नहीं जा रहा था। चुनावें मैंने अपने आपको उनकी गोदी में डाल दिया, परंतु... वह भी मुझे छोड़ गई—शायद इसलिये कि मैं उसकी भोंति पवित्र नहीं थी, मेरा सतीत्व भ्रष्ट हो चुका था—

✽

✽

✽

उसने कहानी समाप्त करके आनंद की ओर देखा, परंतु वह वहाँ न था। न जाने कब वह वहाँ से उठकर बाहर चला गया था, और कैम्प से परे एक वृक्ष के तने से लगा बेतहाशा रोये चला जा रहा था।

उम समय उसे ऐसा महसूस हो रहा था जैसे यह उसकी अपनी कहानी हो, ऊषा की कहानी हो, उसकी जेब में अब तक वह पत्र फड़-फड़ा रहा था जो उसने अपनी सफाई में लिखा था, परंतु जिसे पहुँचाने तक का अवकाश ऊषा ने उसे न दिया था।

उस समय से अब तक अपनी कहानी वह बार बार किसी न किसी

तरह, किसी न किसी रूप में आकर उसको सुना जाती थी। पर स्वयं आशु की सुननेवाला कोई न था।

अपनी तड़प को विष के एक ही घूँट से ठंडा करके वह जाबिम् अब उसे बार बार तड़पा कर शायद अपना बदला ले रही थी। कई बार उसने उस पत्र को किसी के आगे रखकर कहना चाहा था कि मुझे क्षमा कर दो, तुम्हें गलतफहमी हुई थी। मैंने इसलिये तुम्हें नहीं छोड़ा था... परंतु हर बार ऊषा उसकी खिल्ली उड़ाती हुई उससे पहले ही कहीं गायब हो जाती। अपनी कहानी सुनाते समय वह अब माना ऊषा ही की जवान से बोलती, परंतु जब वह अपना पत्र निकालने लगता तो कोई सुझारा बन जाती और कोई अपना नाम निमला रख लेती। और वह उस पत्र पर अपनी पकड़ और भी मजबूत करके केवल आँखों में आँसू भर कर रह जाता बिल्कुल उसी तरह जिस तरह वह उस दिन बेबस और चुप रह गया था जिस दिन वह उसको एक नजर तक देखे बिना उस ट्रक में भरी हुई लाशों के बीच खो गई थी। परंतु आज वह चुप न रह सका था, आज उसके आँसू अपने कानू में न रह सके, और वह एक वृक्ष के तने से लगा हुबक-हुबक कर रो रहा था...

किसी ने कंधे पर हाथ रखकर कहा—“भय्या—!”

चौंक कर देखा तो किशनचन्द खड़ा था। शायद वह अपने भांजे के बारे में कोई बुरी सूचना लेकर आया था—परन्तु वह अब क्या कर सकता था? दूध के बिना बालक बच नहीं सकता था, और यह लड़की ऊषा नहीं थी, न वह उसका बेटा कि वह उसे बाध्य कर लेता...

“आपको बहुत ढूँढ़ा भय्या।”

और जब आनन्द ने केवल आँखों ही आँखों में उससे कारण पूछा तो वह खुशी के जोश में कहने लगा—

“बस अब बालक बच जाएगा। अब उसे कुछ नहीं होगा...वह

लड़की उसे दूध पिला रही है, उसने उसे गोद में ले लिया है। तुमने उसे मनाकर मुझ पर बहुत एहसान किया है।”

और सचमुच जब उसने आकर देखा तो वह लड़की बड़े दुलार से उसे दूध पिला रही थी, और हाथों से उसके बाल सँवारती हुई उसे सुलाने की कोशिश कर रही थी—ठीक इसी तरह जिस तरह इस समय वह उसे सुलाती-सुलाती स्वयं सो गयी थी।

बालक ने अभी तक उसकी धोती के एक छोर को अपने नन्हे-नन्हे हाथों में भींच रखा था, ..और बिल्कुल उसी का बालक प्रतीत हो रहा था...

आनन्द उन्हें देख रहा था और पिछले कई दिनों की घटनाएँ एक फिल्म की भाँति उसका आँखों के आगे चलती, रुकती और भागती चली जा रही थीं। उसने अखबार का एक अक्षर भी न पढ़ा था। अलबत्ता इस एक-आध घण्टे में उसने कई महीनों का जीवन फिर से बिता दिया था ; और वह इसमें कुछ इस भाँति खाया रहा कि उसे पता भी न चला कि मृत्यु कब अस्त हो गया और चाँद कब आकाश की ऊँचाइयों पर चढ़ गया।

नवाँ परिच्छेद

हवा के एक सर्द भोके ने उसके शरीर को थरथरा दिया। उसका कोई मीठा-सा स्वप्न पानी के बुलबुले की भाँति टूट गया और वह घबराकर अपने चारों ओर देखता हुआ जैसे उसे फिर से ढूँढ़ने की कोशिश करने लगा।

चाँदनी उसके तंबू के अन्दर आ रही थी। वैसे वह तंबू ही क्या था—तीन चार लम्बी गहनियों धरती में गाड़कर उनके ऊपर छाया के लिए एक चादर तान दी गयी थी। इसी प्रकार की पन्द्रह बीस चादरें धोतियाँ और खेस आस पास की धरती पर भी तने हुए थे, और उन्हें लोग तंबू कह लेते थे। उनके अन्दर धूप भी आती थी और वर्षा की बौछार भी, परंतु फिर भी उन सबको उनके नीचे बैठने से एक पनाह मिल जाने की सी अनुभूति होती थी— न जाने मनुष्य अपने और आकाश के दरमियान एक पर्दा डाल लेने ही से अपने आपको सुरक्षित क्यों समझने लग जाता है—?

हवा भीगी हुई थी, और धरती भी बहुत सर्द हो गयी थी। उसे ठंड का अनुभव हुआ तो उसने उठकर एक अगड़ाई ली और अपने गिर्द पेटने के लिये किसी चीज की तलाश में निगाह दौड़ायी। परंतु वहाँ क्या था—केवल एक फटा हुआ खेस, जिसे निर्मला ने आधा उस बालक के नीचे बिस्तर के स्थान पर बिछा कर आधा उसके ऊपर डाल रखा था। चाँदनी दोनों के चेहरों को आलोकित कर रही थी और दोनों बड़े मजे से सो रहे थे।

निर्मला प्रायः उस बालक के साथ अब उसी के तबू में सो जाती करती थी। वैसे भी हम कैम्प में किसी के लिए भी कोई स्थान विशेष रूप में नियत न था। दुःख ने उन्हें सभ्य शिक्षाचार के नैतिक या व्यवहारिक तत्काल से मुक्त कर दिया था। हर कोई इस हद तक स्वार्थी हो चुका था कि किसी को किसी भी प्रकार की छूट या रिआयत देने का प्रश्न ही उनके चिंतन में न आता था, चाहे वह किसी स्त्री के साथ ही क्यों न हो। और फिर स्त्री को स्त्री के रूप में वहाँ देखता ही कौन था—भूख ने उन्हें सेक्स से बिल्कुल आजाद कर दिया था। चुनांचे स्त्रियों के लिए किसी अलग प्रबन्ध का विचार तक किसी को न आया था। यो भी वहाँ केवल दो ही तो स्त्रियाँ थीं—एक निर्मला और दूसरी एक अश्वेड़ आयु की औरत, जो सीमाप्रान्त के किसी जिले की रहनेवाली थी, और जिसे उनके सगंधियों का काफिला इसलिये रास्ते में छोड़ गया था कि वह उनके साथ उतने वेग से नहीं चल सकती थी। उसे सब ‘अनती’ कहते थे। युवावस्था में उसका पूरा नाम क्या रहा होगा जिसका सक्षिप्त रूप अब यह रह गया था, यह शायद उसे स्वयं भी याद नहीं रहा था।

बुढ़िया कहीं सोती थी, इसका कोई ठिकाना न था। हाँ निर्मला यदि कहीं और भी सोई हुई हो तो बालक के रोते ही वह फौरन उठकर आनन्द के तबू में पहुँच जाती थी।

ई बार उसे और उस बालक को अपनी उस कपड़े की छतवाली खुली ‘फोपड़ी’ में सोया हुआ देखकर आनन्द सोचता कि—“यदि यह ऊषा और उसका बालक होते—!!” और फिर उसे याद आता कि किस तरह कई बार उन दोनों ने मिलकर सोचा था कि ‘हम दोनों मिलकर सारे ससार का मुकाबला करेंगे,’ और फिर हर ओर के विरोध से तग आकर ऊषा ने कितनी ही बार उससे कहा था कि ‘चलो आनन्द—इस दुनिया से कहीं दूर चले जाएँ ; यह चाँदी और सोने के बड़े बड़े भव्य

भवन और यह जगमगाते हुए शहर हमारे तुम्हारे प्रेम पर हँसते हैं ।
चलो किसी जगल में एक छोटी सी भोपड़ी बना लेंगे । वहाँ रहेंगे जहाँ
हमें कोई तीसरा न देखेगा...

और कभी कभी आनन्द उमे छेड़ने के लिये कह दिया करता-
“और यदि तीसरा वह ‘मुन्ना प्यारा’ हो गया तो.....”

एक कुँवारी सी लाज के मारे ऊषा का चेहरा द्रमात की पहली किरण
की भौंति लाल हो जाता, और वह मुँह फेरकर कहती—‘इतना ही
चाव है तो उसे तुम्हीं गोद में लेकर खिलाया करना.....’

और आज एक अनजाने स्थान पर एक नन्ही सी ‘भोपड़ी’ में
जब वह उस बालक को गोद में लेकर खिलाता, तो उसे यूँ महसूस होता
जैसे वह बालक ऊषा का है और वह उसके कहने के अनुसार उसे खिला
रहा है.....

यही कारण था कि वह उस बालक को अपने तबू ही में रखता था,
उसे किशनचंद के पास भी न भेजता । क्योंकि वह डरता था कि कहीं
ऊषा यह न कहे कि ‘तुम से इतनी सी जिम्मेदारी भी सभाली न गई ?’
परंतु ऊषा—ऊषा कहाँ है ? यह प्रश्न कई बार उसके मन में उठता ।
परंतु न जाने किस तरह उसके उत्तर में ऊषा का कहीं उसके पास ही
होने का आभास भी उसे पूरी तरह होता—वह कहीं आसपास ही थी
और उसकी हर हरकत उसके हर कदम को देख रही थी । फिर उसे
खयाल आता कि शायद ऊषा की रूढ़, उसकी आत्मा उसके इर्द-गिर्द
मंडलती रहती है... । वह इन बातों को ‘केवल भ्रम’ समझ कर दिल
से निकालने की कोशिश करता...परंतु ऐसा कर न पाता...

यहाँ तक कि धीरे धीरे उसे यह निश्चय हो चला कि निर्मला को
ऊषा ने उसकी परीक्षा लेने के लिये भेजा है, जैसे वह कह रही हो कि—
“यदि तुम्हारे कहे अनुसार मैंने मिथ्या शक के कारण विष पी लिया है

तो लो यह है निर्मला—मेरा दूसरा रूप, मेरी ही भाँति पुरुष के जुलूम का प्रतीक—अब ही प्रमाणित कर दो कि तुम्हें मुझसे घृणा नहीं...”

और ज्यो-ज्यो यह अट्टहास बढ़ता चला जा रहा था वह निर्मला के निकट से निकटतर होता चला जा रहा था। वह उस पर यह स्पष्ट कर देना चाहता था कि वह उससे घृणा नहीं करता, वह उसके पति की भाँति बेदर्द और बेवफ़ा नहीं है, वह वह नहीं है जो उसे ऊषा ने समझा। या फिर उसका दूसरा रुख यह भी हाँ सकता है कि वह यह चाहता था कि निर्मला भी उसे वही न समझे जो ऊषा ने समझा था।

लाहार की घटनाओं ने उसकी विवेकशक्ति को एक जबरदस्त झटका देकर सुन्न कर दिया था। और उस पर यहाँ के घटनाचक्र और वातावरण ने निर्मला और ऊषा में इतनी समता पैदा कर दी थी कि वह खोया खोया सा प्रायः निर्मला के साथ इस प्रकार का बर्ताव करता जो अपने विचार में उसे ऊषा से करना चाहिये था। और इसमें उसे एक प्रकार की शांति अनुभव होती।

वह जब लाहौर से पश्चिमी पंजाब की ओर इस विचार से चल पड़ा था कि मुर्झाए हुए फूलों को हँसाने की कोशिश में बर्बाद हो जानेवाली शबनम की भाँति उसे भी अपना जीवन मानवता की उस उजड़ी हुई फुलवारी में लुटा देना होगा, जहाँ इन्सानियत घायल हो कर सिमक रही है, और घृणा और आतंक का माग हुआ इन्सान किसी की मदद की प्रतीक्षा कर रहा है—तो अपनी कर्तव्यनीति का कोई स्पष्ट चित्र उसके सामने न था। उसका कर्मक्षेत्र कौन सा होगा इसका कोई नक्शा यदि उसके दिमाग में था तो वह बहुत धुंधला और अस्पष्ट था। और अबतक उसे यूनं महसूस होता रहा था जैसे अभी वह वहाँ नहीं पहुँचा है जहाँ उसे जाना था। उस गुरुद्वारे के बाहर पड़ी हुई उन दो लाशों को रात रात में कपड़ों को खोद कर बड़े सम्मान के साथ दफनाने या इस कैम्प के सारे पीड़ितों का दुःख बँटने और उनकी अथक सेवा करने से भी

उसे मन की वह शांति प्राप्त नहीं हो रही थी जिसके पीछे वह भागा भागा फिर रहा था। वह फिर भी और 'कुछ' करने के लिये व्याकुल था। और वह 'कुछ' क्या था, यह उसकी समझ में न आ रहा था। यहाँ तक कि यह लड़की ठीक उसी भाँति अचानक उसके सामने आ गई जिस प्रकार एक दिन ऊषा लाहौर के उस कैम में आ गई थी। ऊषा ने दाँते ही यह कहा था कि 'क्या तुम मुझसे इसलिये घृणा करने लग गये हो कि मुझे मुसलमान उठा कर ले गये थे।' और इस लड़की ने पहला प्रश्न उससे यही पूछा था कि "क्या आप ने मुझे क्षमा कर दिया?" दानो बातों में कितना सबध, कैसा क्रम था, मानो वह एक ही कहानी की दो क्रम-बद्ध कड़ियाँ हो। और वह बालक—ऊषा और उसके उन स्वप्नों के किसी एक अकल्याणकारी फलादेश-सा वह मज़लूम और मुर्झाया हुआ अनाथ बालक जिसने निर्मला के साथ मिलकर जैसे उसके कर्मक्षेत्र की सीमाबर्दा पूरी कर दी थी। अब उसका नक्शा धुंधला नहीं रहा था, उसकी कर्तव्य-नीति का चित्र बिल्कुल स्पष्ट हो गया था और उसे अपनी मजिल पर पहुँच जाने वाले का सा सतोष अनुभव होने लगा था।

*

*

उसने एक बार फिर निर्मला की ओर देखा, नींद में बाँह हिलाने से आधा खेस न बालक के ऊपर रहा था और न निर्मला के ऊपर, ठण्डी ठण्डी हवा के एक और भोके ने उसके शरीर के रोंगटे खड़े कर दिये और उसे अपने गिर्द लपेटने के लिए कोई कपड़ा ढूँढ़ने की जगह निर्मला और उस बालक को ठड लगाने का ख्याल आया।

उसने खेस का कोना उठाकर बड़े आराम से निर्मला और बालक के ऊपर फैलाने की कोशिश की, परंतु निर्मला की बाँह खेस के ऊपर कुछ इस बुरी तरह से पड़ी हुई थी कि उसे उठाए बिना खेस के निकलने की कोई सूरत ही न थी, और बाँह उठाने से उसकी निद्रा भंग हो जाने

का डर था और यदि वह जाग जाती तो इस विचार से, कि आनंद को उस नाम-मात्र बिस्तरे पर सोना चाहिये, वह उठ कर परे नंगी धरती पर सने के लिये चली जाती। यह आनंद को कदापि अच्छा न लगता था। वैसे भी वह बालक और निर्मला को एक दूसरे के समीप देखकर एक शांति, एक उल्लास-सा अनुभव करता था।

आखिर और कोई उपाय न देखकर उसने निर्मला की बाह बड़े आराम से उठा कर जल्दी से खेस निकाल लिया ; और फिर अपनी सफलता पर सतुष्ट हो कर वह कपड़ा उन दोनों के ऊपर अच्छी तरह फैलाकर स्वयं बाहर निकल गया।

उस समय वह जो एक हर्ष, एक रोमाचकांगी उल्लास-सा अनुभव कर रहा था उसी मनःस्थिति के कारण वह चारों ओर छिटकी हुई दूधिया चांदनी के सहारे सहारे नदी तट की ओर चल दिया।

*

*

*

वह बाहर निकल गया तो निर्मला ने सिर उठा कर उसे जाते हुए देखा। वह अपनी बाह पर उसके ठंडे हाथ लगने से जाग गई थी, पर तु न जाने क्यों वह उस समय चौंक कर उठ न बैठी। उसे इस भावपूर्ण स्पर्श से एक प्रकार का आनंद-सा अनुभव हुआ। काई उसका इतना ध्यान रखता है यह अनुभव उसे एकदम नया और कुछ कुछ उल्लासपूर्ण मालूम हाता था। और वह इस उल्लास, इस रोमाच का पूरा पूरा रस लेने के लिये चुनचाप पड़ी रही। यहातक कि आनंद बाहर चला गया। उसने एक बार सिर उठाकर उसे जाते हुए देखा और फिर लेट गई।

“यह व्य के मनुष्य है या देवता—” वह कोई निर्णय न कर सकती थी। इसी प्रकार के मौन क्षणों में जब उसके विचार भटकने लगते तो यह प्रश्न उसके सामने आता कि ‘वह क्यों उसके तबू पर इस प्रकार अधिकार जमाती चली जा रही है?’ परतु फिर जैसे यह अभियोग वह अपने कंधों से झटककर आनंद के सि थोपने की कोशिश करती और

सोचती कि आखिर वह मेरे मन में इस प्रकार क्यों खुबता चला जा रहा है ।” परन्तु फिर उसे यह भी वास्तविक सत्य दिखाई न देता ; क्योंकि कभी कभी वह इसी तबू में बैठा हुआ स्वयं उसी के साथ बातें करता हुआ भी उसे अपने से कितना दूर दिखाई देता था, उसकी पहुँच से कितना परे, कितना उदासीन और सबध-रहित—बिल्कुल भगवान की तरह जो घर घर में झूठा मते हुए भी मनुष्य की पहुँच से कितनी दूर है ।

वह सोचती—“यह जो आज इन हिंस्र वहशियों के बीच एक मानव के रूप में फिर रहा है वास्तव में मनुष्यो में एक देवता है ”—और फिर शुद्ध भक्ति भाव से उसका सिर स्वयमेव उसके आगे झुक जाता ...

✽

✽

✽

नदी का पानी आज और भी चढ़ आया था और अर्धरात्रि के समय उसका शब्द असाधारण तौर पर भयकर हो गया था । परन्तु आनंद एक ऐसी शांतिमय अवस्था में था कि उसे चक्रिका के शुभ्र शीत आलोक में चमकती हुई लहरो की उछलकूद अपनी बाल्य-क्रीड़ा में मस्त बालकों की भाँति आनंददायक अनुभव हो रही थी ।

वह रेत के एक कगारे के ऊपर चढ़कर बैठ गया और उस दृश्य से उल्लसित होने लगा ।

थोड़ी देर तक वह इस दृश्य की सुंदरता में खोया रहा और उसे लहरो की लुगक लुगक में आनंद से नाचते हुए बालकों की किल्कारियों की प्रतिध्वनि सुनाई देती रही, परन्तु धीरे धीरे यह आभास मिटता गया और उसकी जगह यो महसूस होने लगा जैसे हवा की सायँ सायँ में किसी की आहों का स्वर भिला हुआ है, और लहरें रो रही हैं—मानों रावी अपने दोनों किनारों के सदा के लिये बिछड़ जाने का मातम कर रही हो ।

उसके दिल में आज फिर कवि-भावनाएं उमड़ रही थीं । वह सोचने लगा कि यदि रावी की जगह चनाब होती, वह प्रसिद्ध रोमाण्टिक दरिया

कभी अपने किनारों को इस प्रकार हिंदुस्तान और पाकिस्तान की कैद में जकड़े न रहने देता। वह चनाब जिसे ऋषियों ने 'चंद्रभागा' के नाम से सम्बोधित किया, जिसे पंजाब में 'प्रेम का पालना' समझा जाता है, जिनने हीर और रांझे को मिला दिया था, साहिबाँ के पत्र मिर्ज़ा के गाँव तक पहुँचाए थे, और जिसकी लहरो ने संसार के सब बंधनों को उस कच्चे घड़े के साथ छुलाकर और सोहनी और महीवाल को अपनी पिराट् गोद में शरण देकर सदा के लिए एक दूसरे से मिला दिया था—यदि बही चनाब आज रावी की जगह होता तो वह इन दोनों किनारों को कभी अलग अलग न रहने देता। वह प्रेम के कच्चे धागों से इन दोनों किनारों को कुछ इस तरह परस्पर सी देता कि दोनों ओर के राजनीतिक नेता उन अमर प्रेमियों की विभिन्न बिरादरियों के चौधरियों की भोंति अपना अपना मुँह लेकर रह जाते...

वह इसी प्रकार बैठा काव्य-कल्पनाएँ करता रहा और हवा में आहों और सिसकियों के साथ-साथ किसी के बैन करने और रुदन की आवाज भी सुनाई देने लगी। उसने जरा ध्यान देकर सुना। यह लहरों का रुदन नहीं था, कोई इनसानी आवाज थी। यूँ प्रतीत हो रहा था जैसे कोई स्त्री अपने किसी प्यारे की लाश पर बैठी विलाप कर रही हो। वह एकदम उठ खड़ा हुआ और अपने चारों ओर देखने लगा। चोंदनी के बुझते हुए से प्रकाश में कहीं कुछ दिखायी न दिया।

सहसा एक ओर से सूखे पत्तों के खड़खड़ाने का शब्द हुआ। उसने झट उधर देखा तो एक छाया सी नदी के किनारे किनारे जा रही थी। वह भूत प्रेत को मानता न था परंतु फिर भी एक बार तो डर के मारे उसके शरीर का रोयों रोयों काँप गया।

रोने का शब्द फिर दूर होता जा रहा था। जिज्ञासा और उत्सुकता के मारे उसने हिम्मत बरके बरके बढ़ाया और जिस ओर वह छाया वृक्षों के पीछे जाकर लुप्त हो गयी थी उसी ओर चल दिया।

थोड़ी ही दूर जाने पर उसने उसे एक वृक्ष के पीछे बैठे हुए देखा । वह विसर्कियाँ ले ले कर रो रही थी । उसके पास पहुँचते ही वह उठ कर खड़ी हो गयी, उसका रोना बंद हो गया । एक बार उसकी ओर निगाह भरकर देखा और फिर सहसा अपनी फटी हुई धोती को योनि से ऊपर तक उठा कर उसने अपने आप को बिल्कुल नग्न कर दिया और कहने लगी—

“लो देख लो—! लो देख लो—!!”

आनंद की आँखें झुक गयीं । उसने आगे बढ़कर उसका हाथ थाम लिया—“चलो माँ—कैम्प में चलकर आराम करो । यहाँ ठंड है ।”

लेकिन वह औरत जैसे वहाँ से हिलना नहीं चाहती थी । आनंद की आवाज सुनकर वह फिर रोने लग गयी ; और रोते रोते ही उसने कहाः—“आनंद—मेरे अंदर एक आग भड़क रही है और तुम मुझे सरदी से डराते हो...मेरा बेटा उस वृक्ष के साथ बँधा हुआ है । वह मर गया है—अब तो उसे खोल दो....अच्छा न खोलो पर जरा रस्सा ही ढीला कर दो । देखो उसके शरीर पर चीर पड़ जायेंगे...उसे मार डालो—उसे मार डालो, पर रस्से खोल दो...” वह फिर पागलपन की ओर बढ़ रही थी ।

आनंद ने उसको जोर जोर से झझोड़ना शुरू कर दिया—

“माँ—माँ—माँ !” वह एक भयांक स्वर में चिल्लाया ; और उस औरत का बदन फिर ढीला पड़ गया ।

“वह मर गया है—!!” और फिर वह एक शुद्ध पजाबी धुन में विलाप के ढँग पर एक शोक-गान सुनाने लगी—“अरे क्या इसी लिये तुझे जवान किया था । तेरी बहू को कौन उत्तर देगा बेटा । वह जब विवाहवाले दिन आकर पूछेगी कि मेरा दूल्हा कहाँ है, तो मैं किसे दूल्हा बनाऊँगी । अगर तुझे जवानी में मौत ही आनी थी तो तू जवान ही क्यों हुआ—तू बालक ही बना रहता और मैं तुझे लोरियाँ देती रहती—

राजा बेटा आया खेल के
 मैं पूरी बनाऊँ बेल के ।
 राजा बेटा आया धोड़ी पर
 मैं ले लूँ बलैयाँ ब्यादी पर ।

वह गाने लग गयी थी, और आनंद उसकी बाँह पकड़े उसे प्रायः खींचता हुआ लिये जा रहा था ।

वह अनंती थी—उनके कैम की वही औरत, जिसे उसके काफले वाले राह में छोड़ गये थे । रावलभिडी जिले में उनके गाँव पर कई हजार पटानों ने जब हमला किया था, तो बंध करने से पहले वहाँ के सब मरदों को वृद्धों और स्तम्भों के साथ बाँध कर उनके सामने से गाँव की सब औरतों को नगी करके जल्म के रूप में निकाला गया था । अनंती ने बताया था कि जब उनका जन्म निकाला जा रहा था तो रस्ती से जकड़े हुए पुरुषों ने भुँह फेर लिये, आँखें बंद कर लीं; परंतु स्त्रियाँ उन्हें पुकार रही थीं कि ‘तुम इस समय कहाँ हो ?’ यहाँ तक कि एक दो नौजवान लड़कियों ने उस समय हर प्रकार की लज्जा और शर्म को तिलांजलि देकर अपने प्रेमियों के नाम लेकर भी पुकारा कि—“आधा, हमें बचाओ, आज हमें तुम्हारी जरूरत है, तुम जो धरती और आकाश को एक वर देने के दावे किया करते थे, वह आज क्या हुए...”

और पुरुष उन निर्दया जालिमों से प्रार्थना कर रहे थे कि ‘भगवान् के लिये, अपने खुदा के लिये इन्हें हमारे सामने न लाओ । परे ले जाकर जो जी चाहे कर दो पर...’ और इसके उत्तर में उन जालिमों ने कुछ नौजवान लड़कियों को उसी जगह धरती पर बलपूर्वक लिटा लिया और.....

फिर यह एक लम्बी कहानी थी कि वह किस प्रकार उनके हाथों से बचकर भागी और एक काफले के साथ शामिल हो गई । परंतु अब उसे बहुधा इस बात पर अफसोस होता कि वह आखिर वहाँ से भागी क्यों,

उसने इस प्रकार भाग कर अपना क्या बचा लिया ? और फिर ऐसा हा-
मनःस्थिति में वह अकसर अपनी धोती उठाकर नगी हो जाती और
ऊंची आवाज़ में पुकारने लगती—

“लो, देख लो—लो देख लो—!”

आनंद ने उसे लाकर अपने ही तबू में लिया दिया ।

अब तक निर्मला फिर सो गई थी । चुनांचे वह स्वयं तबू के बाहर
एक डंडे के साथ पीठ लगा कर बैठ गया ।

सारे कैम्प में अंधेरा और मौन छाया हुआ था । बीच बीच में कभी
किस के ऊर्चा आवाज़ में बुड़बुड़ाने या सहसा चिल्ला उठने की आवाज़
आ जाती, और बस । उन में से बहुतो ने ऐसे ऐसे भीषण दृश्य अपनी
आँखों से देखे हुए थे कि वह डरावने स्वप्नों के रूप में आ आ कर उन
का साना असम्भव कर देते, वह सपनों में जलते हुए शहर और खेत
देखते, और उस आग के ऊपर बड़े बड़े कड़ाहे रखे होते जिनमें मानवी
रक्त खौल रहा होता ; और उस खौलते हुए रक्त में इनसान—उनके
अपने बधु-बांधव, बालक, बूढ़े, स्त्रियाँ और स्वयं वह भी उस खौलते
हुए रक्त के कड़ाहों में मछलियों की भांति तले जा रहे हं ते—! और
फिर वह लोग चीखें मारते हुए नींद से जाग उठते....

परतु यह दृश्य उस कैम्प में अब इतना साधारण हं गया था कि
इन आवाजों से आनंद पर कोई असाधारण प्रभाव न पड़ता था । चुनांचे
वह उसी तरह बैठा बैठा सवेरा होते होते वहीं सो गया...

दसवाँ परिच्छेद

आनंद मजे से सो रहा था। परंतु जिस प्रकार सोते हुए बालक को माँ की थपकियों का धुधला सा ज्ञान रहता है, इसी प्रकार उसे भी अर्ध-जागृति की हल्की सी चेतना अवश्य थी।

उसे एक धुधला सा ज्ञान इस बात का भी था कि किसी ने उसे बाहर से उठाकर अंदर किसी कपड़े पर सुला दिया था। परंतु उसने अभी आँखें खोल कर नहीं देखा था कि वह कहाँ है। दिमाग धीरे धीरे जाग रहा था, परंतु अलताया-सा शरीर अभी रच्ची भर भी हिलने को तैयार न था।

एक हल्का हल्का शोर उसके कानों तक पहुँच रहा था, और चेतना की सब से निचली तह में वह इस बात का भी ब्यारा कर रहा था कि पछियों का कलरव जो इतना बढ़ गया सो दिन बहुत चढ़ आया होगा और धूप का रंग सफेद हो गया होगा। परंतु उसे उठने की जल्दी भी क्या थी। खाने के दिये तो अब कैम्प में कुल था ही नहीं जिनका प्रबंध करना हो। और फिर जैसे नींद का एक और भी गहरा भोका आता और थोड़ी देर के लिये जागृति की इन सब अनुभूतियों को उड़ा ले जाने की कोशिश करता।

परंतु धीरे धीरे नींद की यह कोशिशें निर्बल होती जा रही थी। शोर की ध्वनि बढ़ती जा रही थी। और अब एक एक अंग मानो हलत करने की आज्ञा की प्रतीक्षा कर रहा था। कि इतने में किसी ने एक पकड़ते ही जोर जोर से झझोड़ना शुरू कर दिया। इस वेतुकी हरकत पर सुभला

कर वह उठा तो उसने अपने सामने किशन चंद को पाया। उसके चेहरे पर व्याकुलता थी।

“उठिये, देखिये उन्होंने एक मुसलमान को मार डाला है।”

आनंद बिजली की तेजी से उठकर खड़ा हो गया।

कैम्प के निकट ही कहीं से बहुत सी आवाजों का मिला जुला शोर आ रहा था, जो पछियों का शोर नहीं था। और न अब प्रभात का सुहाना समय ही था बल्कि सूर्य देव आकाश के शिखर तक पहुँच चुके थे। गरमी के मारे उसका शरीर शरीर पसीने से शराबोर था परंतु शायद दुर्बलता के मारे उसे अब तक गरमी महसूस ही न हुई थी। उसने यह भी देखा कि किसी ने एक ओर एक ज़नाना कमीज लटका कर धूप को उस पर आने से रोकने की कोशिश कर रखी थी।

परंतु इस समय इन सब बातों के बारे में सोचने का अवकाश ही कहाँ था। वह तो उठते ही तेजी से उस ओर भागा जिधर से शोर आ रहा था।

वहाँ कैम्प के सब आदमी जमा थे और धरती पर गिरे हुए एक व्यक्ति को हाथों और लातों से मारने की कोशिश कर रहे थे, वह आदमी बिल्कुल चुप था, केवल उसके पास खड़ी हुई एक जवान औरत चिल्ला रही थी कि “इसे मत मारो। यह शरीफ आदमी है। इसे मत मारो।” परंतु उसकी कोई सुन ही नहीं रहा था।

आनंद ने आते ही लोगों को परे हटाने की कोशिश की।

“क्या है ? यह कौन है ?”

किसी ने उत्तर दिया—“यह साला देखो इस हिंदू औरत को कहीं लिये जा रहा था।”

एक और ने कहा—“इसने समझा था कि पाकिस्तान में अब यह इसके बाप का माल हो गया है।”

इतने में आनंद और किशनचंद ने सब को परे हटा दिया था, वह

बुढ़ा मरा नहीं था, बल्कि इन नीमभूखे 'कातिलो' के हाथों वह घायल भी न हो सका था, केवल उसके चेहरे पर कहीं कहीं नील पड़ गये थे, या उसकी दाढ़ी और सिर के बाल नोच लिये गये थे और बस ।

आनंद ने देखा कि उसके चेहरे पर कटुता या घृणा का चिह्न नहीं । बल्कि उसने बड़े माधुर्य से आनंद की आर देखा और मुस्करा भर दिया ।

आनंद देखते ही घुटनों के बल गिर कर उसमें लिपट गया—

“मौलाना आप—! हमें क्षमा कर दो ।” आनंद ने उसकी छाती में मुँह छिपाते हुए कहा ।

मौलाना ने केवल हाथ के इशारे से उसे शांत करने की कोशिश की । शायद वह चेहरे की चाटों के कारण बोल नहीं सकते थे ।

बाकी सब लाग असतुष्ट से हाकर अब उनकी आंर एक अग्रसन्न भाव से देख रहे थे । इतने में वह औरत जगह पाकर मौलाना के समीप आ गई, और आनंद से कहने लगी—

“भाई इनका कोई दांष नहीं । बल्कि यह तो मुझे मुमलमानों के घेरे से बचा कर अये हैं, आप इन्हें बचा लीजिये—मैं सच कहती हूँ, यह तो कोई देवता हैं ।”

“मैं इस देवता को जानता हूँ बहिन ।” आनंद ने इतना कहा और फिर मौलाना को उसने किंचित् कठिनाई से अपनी गोद में उठा लिया । किशन चंद उसकी सहायता को आ गया और उस औरत ने भी सहारा दिया । चुनांचे इसी प्रकार उन्हें वह अपने तबू में ले आया ।

उनके पास और कुछ तां था नहीं, केवल पानी गरम करके मौलाना को पिलाया गया । इससे उनके शरीर में कुछ ऊष्मा का संचार हुआ, और वह बातें करने लगे ।

आनंद ने फिर अत्यंत लज्जा के भाव से क्षमा मांगी, तो मौलाना कहने लगे—“यह कोई उम्मीद के खिलाफ बात नहीं थी, और फिर यह तो उनका हक है । उनके साथ जो कुछ किया गया है यह तो

उसका हज़ारवाँ हिस्सा भी.....”

परतु इसी क्षण एक मयानक से अट्टहास ने मौलाना की बात काट दी, एक फटे कपड़ोवाला दुबला सा सिख बेतहाशा कहकहे लगाता हुआ अचानक उनके सामने आ गया, और आते ही उसने आनन्द से कहा—

“सुना है कि वह मुसल्ला अभी तक जीवित है—?”

“मैं यहाँ हूँ भाई।” मौलाना ने उसका ध्यान अपनी ओर आकर्षित करते हुए कहा।

सिख ने यह सुनते ही उनकी ओर देखा। एक छोटे चम्मच भर लवा टीन का एक टुकड़ा उसने अपने हाथ में इस अदाज्ञ से पकड़ रखा था जैसे उसने कोई भला थमा हुआ हो; और बिल्कुल भाले से आक्रमण करनेवाला पैतरा धारण करके निकट था कि वह मौलाना पर आक्रमण कर देता कि आनन्द ने झट पीछे से उसे पकड़ लिया।

“उजागर सिंह यह क्या कर रहे हैं! यह वह मुसलमान नहीं है।”

आर फिर किशन चंद की सहायता से बलपूर्वक पकड़ कर उसे परे ले जाया गया। वह फिर अट्टहास करने लग गया था आर ऊँची आवाज में चिल्ला रहा था—“मैं बच गया—मैं बच गया।”

✽

✽

✽

आनन्द ने क्षमायाचना के लिये वास्तविकता उनके सामने रख दी कि—“पागल है।”

“वह तो साफ़ दीखता है।” मौलाना उसी ओर बड़े ध्यान से देखते हुए बाले, जिधर वह उसे ले गये थे और जिधर से अब भी उसके अट्टहास की आवाज आ रही थी।

आनन्द ने उसका हाथ बताते हुए कहा कि यह रावलपिंडी जिले का रहनवाला है।—इनके गाँव पर भी मुसलमानों ने हमला किया था। यह मार्च महीने की बात है, जब हिंदू और सिख गाँवों का सफ़ाया

करने के लिये मुसलमान पठान कई कई हजार के जत्थे बनाकर फिरा करते थे ।

इसी प्रकार का एक जत्था इनके गाँव की ओर भी आया, दूर से उनके ढोल ढमाकों की आवाज जब उनकी ओर बढ़ने लगी तो यह लोग समझ गये कि अब हमारा बारी है, चुनांचे उनके गाँववालों ने मिलकर आपस में जल्दी जल्दी परामर्श किया ; और उनके बाँद अपने संप्रदाय की परम्परा के अनुसार बड़ा वरता से मरने की तैयारियाँ होने लगीं ।

आसपास के गाँवों में ऐसे मौकों पर स्त्रियों और अल्पवय बालकों की रक्षा के विभिन्न तरीके आजमाये गये थे । किसी गाँव में सब स्त्रियों और बालकों का एक ही मकान में एकत्रित करके गुरुप्रथ साहिब का पाठ करने को कहा गया था, और फिर बाहर से सब द्वार बंद करके उस मकान को आग लगा दी गई थी । और इस कर्तव्य से निपट कर सब पुरुष अपनी अपनी किरयानें सौत कर शत्रु पर इस तरह टूट पड़े थे जैसे कोई मरने के विचार से समुद्र में कूद पड़े, उनमें से हर एक की कांशिश केवल यही रह जाती थी कि स्वयं मरने से पहले आक्रांताओं की अधिक से अधिक सख्या का वध करके उनके रक्त से अपनी प्यास बुझा ले, कई स्थानों पर माताओं ने अपनी जवान बेटियों को अपने शरीर के साथ बांध कर कुँओं में छलौंछें लगा दी थीं...

इसी तरह जब इनकी बारी आई तो गाँववालों ने परस्पर परामर्श के बाद यही निश्चय किया कि अपनी स्त्रियों की लाज निश्चित रूप में बचाने के लिये अपने अपने घर की स्त्रियों और बालकों का स्वयं अपने हाथों से कत्ल कर दिया जाये, ताकि उनमें से किसी के जीवित ही शत्रु के हाथ में आ जाने का एक प्रतिशत भी खटका न रह जाए ।

समय बहुत कम था; तुरही ओर ढोल की आवाज बहुत समीप आती जा रहा थी । चुनांचे सब लोग जल्दी जल्दी अपने घरों की ओर

चल दिये ।

उजागर सिंह जब घर पहुँचा तो उसका आठ साल का लड़का अपने एक टीन के खिलौने को तोड़ कर उसे एक पत्थर पर धिस कर तेज कर रहा था ; और साथ ही अपने सर्माप ही बैठी रोती हुई माँ से कहता जा रहा था—

“माँ—तू चिंता क्यों कर रही है। आने तो दे किसी मुसलमान को। मैं यह बर्छा तैयार कर रहा हूँ। बस इसी से एक एक का खून कर दूँगा.....”

उजागर सिंह नगी किरपान सौंते दाखिल हुआ तो उसे देखते ही उसकी पत्नी उठकर खड़ी हो गई, आँचल से आँसू पोछ कर उसने अपने चेहरे पर कुछ इस प्रकार की गभीरता का प्रदर्शन करने की कोशिश की जो यह कह रही हो कि “नहीं—मैं मृत्यु से बिल्कुल नहीं डरती।”

उजागर सिंह उसके सामने आकर खड़ा हो गया, और मुँह से कुछ कह न सका। परन्तु पत्नी ने अपने स्वर में एक गूढ़ स्थिरता और धैर्य दर्शाते हुए स्वयं ही पूछ लिया—“कहाँ ? गुरुद्वारे में ?”

“नहीं—इसी जगह।” उजागर सिंह ने सन्नित सा उत्तर दिया।

पत्नी ने चलने के विचार से अपनी नन्हीं सी बेटी को पलंगड़ी पर से उठाकर गोदी में ले भी लिया था, परन्तु पति की बात सुनकर उसने उसे फिर वहीं डाल दिया।

“क्या इसी जगह ?” पत्नी ने फिर पूछा।

“नहीं अदर।”

इन संक्षिप्त वाक्यों के विस्तार की कोई आवश्यकता न थी—दोनों एक दूसरे की बात का अर्थ पूरी तरह समझ रहे थे।

इतने में उनका लड़का उस खिलौने का बर्छा उठाए अपनी माँ की टाँगों से लग कर खड़ा हो गया था, और उनकी बातचीत को सम-

शने की कोशिश कर रहा था ।

मां ने जब बेटे पर हाथ रख कर उसे पिता की ओर धकेला तो उसके चेहरे की गंभीरता अपना कलेजा थामती नजर आई । उसने जैसे ठुकड़ो ठुकड़ो में बिखरते हुए स्वर को समालने की कोशिश करते हुए पूछा—

“पहले यह कि सुनो—?”

उजागर सिंह ने उन तीनों की ओर न देखते हुए उत्तर दिया—
तुमसे यह दोनों नहीं देखे जायेंगे, इसलिए पहले तुम—!! मगर समय बहुत कम है ।”

अब तक ढोल की आवाज के साथ मनुष्यों का शोर भी सुनाई देने लग गया था । उस मां ने बस एक ही बार अपने दोनों बालकों की ओर से कुछ इस प्रकार निगाहें हटा लीं माना पहला बार में उसकी निगाहो के दां ठुकड़ हो गये हो—एक ठुकड़ा उन दोनों बालकों से चिपटा रह गया हो और दूसरा उन ओखों के साथ चला गया हो जिन्होंने फिर घूमकर भी उधर नहीं देखा ।

अदर जाकर पत्नी ने चुपचाप एक लकड़ी के सटूक पर सिर रख दिया । ओखें बंद कीं आर कहा —“बाहेगुरु...”

इस शब्द के साथ ही उसका सिर शरीर से अलग हो चुका था ।

उजागर सिंह के गस भावना की रौ में वहने बल्कि सोचने तक का समय नहीं था । वह अब लड़के को लाने के लिये तेजी से बाहर की ओर मुड़ा, परंतु वह तो सामने खुले किवाड़ो के साथ लगा खड़ा बड़ी मासूम सी निगाहो से यह ‘तमाशा’ देख रहा था ।

उजागर सिंह मुँह से कुछ बोले बिना उसे बाँह से पकड़ कर सटूक के पास ले गया । उसकी माँ का गाढ़ा गाढ़ा लहू सटूक के ऊपर इधर उधर फैल रहा था, और ढकने के ऊपर जमी हुई मिट्टी के साथ मिल कर कीचड़ हो रहा था ।

लडका चुपचाप पिता के हर इशारे को मानता गया। परंतु जब उसे उस संदूक पर लिटाया गया तो वह उठ बैठा—

“यह बहुत गीला है,” उसने अपने कपड़ों और हाथों पर लगे हुए लहू की ओर किंचित् खिन्न भाव से देखते हुए कहा।

उजागर सिंह ने किसी बल्लाद की सी सख्ती से कहा—“लेट जाओ।” और बालक अबके सहमकर लेट गया, उजागर ने किरपान उठाई, तो बालक ने त्रास और सहम के मारे हिले डुले बिना कहा—

“बापू—”

उजागर सिंह ने तुला हुआ हाथ वहीं रोक लिया।

बालक ने यह देखकर साहस किया और कहने लगा—

“मैं तो कहती थी कि हमें मुसलमान मार डालेंगे, फिर तुम क्यों मारते हो ? क्या तुम मुसलमान हो गये हो ?”

उजागर सिंह ने उत्तर नहीं दिया। उसके हाथ कॉप गये, फिर उसने साहस जोड़ कर दोनो हाथों में किरपान का दस्ता मजबूती से जकड़ लिया और बाँहों में शक्ति भरने लगा।

बालक उत्तर की प्रतीक्षा में उस संदूक पर पड़ा हुआ उसकी ओर बड़ी मासूम निगाहों से देख रहा था, परन्तु जब उसने पिता की बाँहों को अकड़ते देखा तो फिर सहमकर लेट गया। परन्तु बीच में ही सहसा फिर बोल उठा—

“मैंने भी यह बर्छा मुसलमानों को मारने के लिये बनाया था...”

और उसने वह खिलौना पिता की ओर बढ़ाया। उजागर सिंह ने बायाँ हाथ किरपान से हटा कर वह खिलौना उसके कोमल से हाथ से भ्रष्ट लिया।

“तुम्हारे काम आएगा ना...” बालक ने चेहरे पर एक नकली मुस्कान लाते हुए कहा, जैसे वह उसके लिये प्रशंसा पाने को उत्सुक हो, यों मासूम होता था जैसे वह बालक मृत्यु से पहले अपने पिता को किसी

तरह प्रसन्न करना चाहता था— मरने के लिये तो वह माँ के कहने पर ही उद्यत हो चुका था, वल्कि वीरो की भाँति मरने के लिये उसने वह बर्छा भी तैयार कर लिया था, फिर भी पिता क्यों इस प्रकार क्रोध भरे चेहरे से उसे मार रहा था यह जैसे उसकी समझ में न आ रहा था। चुनांचे वह वीर गति प्राप्त करने की प्रशंसा पाने के लिये एक मासूम सी कोशिश कर रहा था।

यह देखकर उजागर सिंह की चीख निकल गई, परन्तु इससे पहले कि उस चीख की आवाज़ उसके गले से बाहर निकलती-उसकी किरपान ने उस प्रशंसा चाहनेवाले बालक को सदा के लिये चुप करा दिया था।

आक्रांता गाँव के सिर पर ही आ पहुँचे थे।

उजागर सिंह अपनी नन्हीं बेंटी को भी 'साफ' करके जल्दी से बाहर निकल गया।

सब साथियो ने अपनी रक्त-रजित किरपानो को हवा में लहराना शुरू कर दिया। अभी आक्रांता दल काँई सौ गज़ की दूरी पर था, चुनांचे यह लोग एक गली के मुँह पर पक्ति लगाकर खड़े हो गये, ताकि उनसे गली में मुकाबला किया जाये जहाँ शत्रु एकदम उनके गिर्द घेरा नहीं डाल सकता था।

गाँव का सबसे बड़ा सद्दार उन्हें जल्दी जल्दी युद्ध की चालें समझा रहा था। परन्तु उस समय चालों की किसे सुध थी। जिन किरपानो से वह अपने जिगर के टुकड़ो को काट कर आये थे, वे बिरगानं उनका बदला लेने के लिये हाथो में मचड़ रही थीं। उस समय उनकी भुजाओं में घृणा और बदले की किसी ऊररी शक्ति ने दुगुनी शक्ति भर दी थी, और उनके दिलों में अब एक ही अरमान रह गया था कि वह उन आक्रांताओं की अधिक से अधिक सख्या को चीरते फाड़ते हुए स्वयं जल्दी से जल्दी शहीद हो जाएँ। उस समय एक एक पल उनसे न-बिताया जा रहा था।

आक्रांता-दल गाँव के सामने आकर रुक गया। कुछ विचार-विनिमय हुआ और फिर दल का पिछला हिस्सा गाँव की दोनों दिशाओं में फैलने लगा।

जब गाँव वालों ने देखा कि उनसे लड़ने के स्थान पर आक्रांता गाँव को चारों ओर से घेर कर जला डालने की तरकीब कर रहे हैं तो उन्होंने उसी तरह खुले मैदान में कूद पड़ने का निश्चय कर लिया।

इतने में आक्रमणकारी दल ने एक छोटा सा तोप भी गाड़नी शुरू कर दी थी, उधर से कुछ बन्दूकों भी छूट चुकी थी परन्तु एक व्यक्ति के मामूली से घायल होने के सिवा गाँव वालों की कोई हानि न हुई थी।

पहले तो सिखों ने भी उसके उत्तर में अपने गाँव की तीनों बंदूकें फायर करने का इरादा किया था, परन्तु फिर यह सोच कर रुक गये थे कि इस तरह शत्रु को उनका घात लगा कर छिपे होने का पता लग जाएगा; और फिर ये मरने से पहले अपने दिरंग की भड़ास भी न निकाल सकेंगे। परन्तु शत्रु उनसे अधिक चालाक निकला। चुनावे अब उन्होंने मरने का डर छोड़कर खुले मैदान में ही आखिरी धावा बोलने की ठान ली।

एक ज़ोर का नारा हवा में गूँजा— “जो बोले सो निहाल— सत श्री अकाल.....”

और उसके साथ ही यह देहाती सूरमे तीन बन्दूकों और अपनी अपनी किरपाने सौते निधड़क सामने निकल आये और एक ही हल्ले में शत्रु की ओर बढ़े। परन्तु ठीक उसी समय “गरड़-गरड़” का भयानक-सा शब्द हुआ और उन्होंने आक्रांताओं के दल के दल को एकदम पीछे हटते देखा। और फिर बीस गज़ और आगे बढ़ने पर उन्होंने देखा कि पाँच छः फ़ौजी टैंक एक भयानक शब्द करते हुए उनके और आक्रांताओं के बीच आ रहे हैं।

घिरे हुए लोगों को बचाने के लिये जो सेना सरकार ने भेजी थी

उसने क्या खूब समय पर पहुँच कर उन सबको बचा लिया.....

सेना जब इन लागो को बचाकर रावलपिंडी के एक कैम्प में ले गई, और उनसे हथियार लेने लगा तो देखा गया कि चार पाच आदमियों की तो अँगुलियाँ किरपानों के दस्तों पर इस प्रकार जम कर रह गई थीं कि फिर वह खुल ही नहीं सकीं, और न उन हाथों से वह तलवारे अलग की जा सकीं।

बदला लेने के क्या क्या अरमान उनके हाथों में लहू के साथ ही जम गये थे, यहाँ तक कि एक दो की मुट्ठी ज़बरदस्ती खोलने की कोशिश की गई तो उनके लकवे से मारे हुए हाथों की अँगुलियाँ ही टूट गईं।

उजागर सिंह ने अपनी किरपान चुपचाप दे दी। उसकी केवल एक अँगुली ताँड़नी पड़ी, परन्तु बच्चे का वह खिलौना उसने आज तक अपने हाथ से अलग नहीं किया। वह उसी बालक की भोंति उसे बर्छा बनाए लिये फिर रहा है, और शायद उसके साथ किसी मुसलमान को मारने की लालसा भी।

यो मालूम होता है कि यह उजागर सिंह नहीं बल्कि उस बालक की आत्मा है जो यह बर्छा संभाले आज आठ महीनों से रावलपिंडी से लेकर रावी-तट तक यह तमन्ना लिये भटकती फिर रही है कि अपनी ही पिता की जगह कोई मुसलमान उसे मार डालने के लिये आये और वह अपने उस 'बछे' की सहायता से अपनी माँ की रक्षा करता हुआ बड़ी वीरता से शहीद हो जाए.....

जहाँ तक स्वयं उजागर सिंह का सवाल है उसका तो दिमाग चल चुका है। उसे तो शायद एक ही बात की अनुभूति शेष है और यही अनुभूति हर समय व्यग के काटे की भोंति उसे चुभाती रहती है, जिससे तड़प कर प्रायः उसकी आत्मा ऊँची आवाज़ में बिलबिला उठती है—

“मैं बच गया— मैं बच गया !”

ग्यारहवाँ परिच्छेद

वह दोनो शाम तक बातें करते रहे। मौलाना ने आनन्द को पूर्वी पंजाब के हालात सुनाए कि वहाँ किस प्रकार मुसलमानों का कत्ले-आम हुआ, किस प्रकार राशन के दफ़्तरों से एक मुसलमानों के नाम की सूची बना कर बड़े क्रमानुसार एक एक को ढूँढ़ कर कत्ल करने की कोशिश की गई। उन्होंने बताया कि किस तरह पूर्वी पंजाब के बड़े बड़े शहरों की बड़ी बड़ी सड़कों पर स्थायी ढग की चिताये तैयार की गई थीं, जिनमें हर राह चलते मुसलमान की आहुति दी जाती थी, और बड़े बड़े चौकों में जलती हुई उन चिताओं में जीवित मनुष्यों को भोंक कर हिंदू और सिख किस प्रकार खुशी से नाचा करते थे।

“यूँ जान पड़ता था जैसे उन्हें इस बात का दुख हो रहा था कि इनसानियत के चोले को तार तार करके फाड़ डालने में मुसलमान क्यों पहल कर गये थे, और अब वह जैसे अपने उस पीछे रह जाने की कमी को पूरा करने पर तुल गये थे; ताकि यदि वह पहल नहीं कर सके तो कम से कम सख्या में अधिक बध करने का श्रेय तो प्राप्त कर लें.....”

अचानक उनकी बात काट कर आनन्द ने पूछा— “मौलाना हमारे लाहौर का क्या हाल है?”

मौलाना खामोश हो गये, आँखें झुका लीं और फिर एक लम्बी साँस लेकर कहने लगे— “इसके जवाब में मुझे मीर की वह कविता याद आ गई जो उसने दिल्ली के लिये लिखी थी—

दिल्ली जो एक शहर था आलम में इन्तिखाब,
रहते थे मुन्तख़िब ही जहाँ रोज़गार के।

उसको फलक ने लूटकर वीरान कर दिया,

हम रहनेवाले हैं उसी उजड़े दयार के ॥

इसमें दिल्ली की जगह हम लाहौर का और फलक की जगह अपना नाम लिख दें तो लाहौर की हालत पर यह बिल्कुल पूरा उतर सकता है, वह लाहौर अब कहाँ है मेरे अजीज—उसे भूल जाओ जिसे तुम लाहौर कहते थे। वह रङ्गीन और सुन्दर शहर, जिसके लिये लैंग कहा करते थे कि 'शहरों की दुल्हन' का मुहावरा बनाही इसी के लिये था, उसे यूँ समझ लो कि एक हसीन सपना कभी देखा था जिसे दुबारा देखने की तमन्ना जिंदगी भर करोगे लेकिन देख नहीं पाओगे। मेरे एक दस्त ने कहा था कि लाहौर अब उस दुल्हन की तरह दिखाई देता है जिसके गहने और कपड़े डाकुओं ने नाच लिये हों और जिसके सौंदर्य और शरीर को जगह जगह से जख्मी कर दिया गया हो। अब लोग पूछते हैं कि क्या यही 'जंगल का न्याय' पाने के लिये वह 'पाकिस्तान-पाकिस्तान' के नारे लगाते रहे, अब न कहीं वह 'हमारा प्यारा हिंदुस्तान' दिखाई देता है जिसको बचाने की कोशिश में माई लोंगों ने अपने उसी एकता के आदर्श को भी कुर्बान कर दिया, और न वह पाकिस्तान है कहीं मौजूद है जिसका वह हसी तमबुर, वह सुन्दर कल्पना हम लोंगों के सामने रखी गई थी, और जिसको खातिर यार लोंगों ने उस दानो जहानो के मालिक की शिद्दा को भी डुकरा दिया, मैं कमम खाकर कह सकता हूँ कि आज मुझे लाहौर में एक भी आदमी ऐसा दिखाई नहीं दिया जो एक मुहज्ज़ब और सभ्य शहर का रहने वाला दिखाई दे सके। वहाँ हर एक ज़ख्मी है—किसी की बॉइ कटी हुई है तो किसी की आँख नहीं, किसी की टॉंग कुचली हुई है तो किसी की इस्मत या सतीत्व लहूलहान है; और बाकी जो मर नहीं गये उनकी रूहे, उनकी आत्माएँ ज़ख्मी हैं और अन्तःकरण कुचले हुए। हर एक के शरीर पर या दिल पर किसी न किसी चोट, किसी न किसी जख्म या किसी न

किसी मौत का अमिट दाग है। लाहौर जो कभी हुसैन का मसकिन, सौंदर्य का वासस्थान था आज ज़ख्मियों और घायलों की एक बस्ती है। बल्कि स्वयं लाहौर मुझे एक बहुत बड़ा घाव दिखाई देता है—वह ज़ख्म जिसका इलाज करनेवाला कोई नहीं रहा, और जिसमें कीड़े फड़ गये हैं—वायल और कराहते हुए इनसानो के रूप में रेंगते हुए कीड़े—

मौलाना की आँखों में पानी लबालब भर आया था और वह खामोश हो गये—या आगे उनका स्वर ही गले में अटक कर रह गया।

✱

✱

✱

कितन ही देर तक दोनों चुप रहे।

आनन्द को लाहौर का क्या कुछ फिर से याद आने लगा गया था। वहाँ उसका क्या कुछ न था—उसके जीवन का सर्वोत्तम भाग मानो वहीं रह गया था—उन गलियों में, उन मकानों में, उस छत पर जहाँ आनन्द को गली में से गुज़रते हुए देखने के लिए दो कोमल से चरण कई बार चिलचिलाती हुई धूप में झुलसते रहे थे, वहाँ के वायुमण्डल और पवन की उन मन्दगति लहरों में जिनमें कई प्यारी प्यारी बातें और सुन्दर सम्मोहन बचन, दबी दबी खाँसी और धीमे धीमे गीतों के स्वर इधर से उधर तैरते रहे थे—उसका सभी कुछ तो वहाँ था, परन्तु यह सारा जीवन-पुज्य वर्तमान परिस्थितियों में वहाँ कैसे सुरक्षित रह सकेगा....। मौलाना ने बताया था कि अब भी इधर उधर से पड़ी हुई कई लावारिस लाशें मिल जाती हैं—बदबू और सड़ांध की मारी हुई.....तो क्या वह एक लाश जिसे उस दिन अच्छा कफ़न भी नहीं मिला था, कहीं वह भी तो अभी तक इसी प्रकार कहीं

इससे आगे वह कुछ सोच ही न सका। उसने जल्दी जल्दी मौलाना से और और प्रश्न पूछने शुरू कर दिये, और मौलाना भी उसी प्रकार जल्दी जल्दी उसे विभिन्न बातें और घटनाएँ सुनाते गये, जिनका

कोई क्रम न था। अब वह अपनी बातों का विषय जल्दी जल्दी बदल रहे थे मानों किसी विशेष विचार से दूर भागने की असफल चेष्टा में इधर से उधर भटक रहे हों।

उन्होंने दिल्ली की घटनाएँ सुनाई कि किस प्रकार वहाँ के सुसलमानों ने लाल किले में जाकर शरण ली, किस प्रकार प्रकृति भी उनके विरुद्ध हो गई, और फिर किस प्रकार भीषण वर्षा में वे लोग किसी बाड़े में बँधे हुए पशुओं की भाँति घुटनों घुटनों पानी में खड़े भीगने लगे, किस प्रकार उनके सामान और सड़क पानी पर तैरते हुए इधर से उधर फिर रहे थे और कोई उन्हें अपना कहनेवाला न था, किस प्रकार निमोनिया और बुखार से कई बालक मर गये और फिर उनकी लाशें भी इसी प्रकार लावारिस सामान के साथ इधर से उधर तैरती रहीं और उन्हें अपनी कहनेवाला भी कोई न था, किस प्रकार फिर पानी उतर जाने पर उस दलदली ग्राउंड में साँप निकल आए और बड़े मज्जे से इन्सानी लहू पंते रहे, यहाँ तक कि शहर में किसी भी शरणार्थी को जब किले में चले जाने का परामर्श दिया जाता तो वह उस तरह चीख उठता जैसे कई साँप उसके गिर्द घेरा डाल कर बैठ गये हों....

मौलाना इन दिनों में देहली तक कई शहरों का चक्कर लगा आए थे। उन्होंने कई अपनी निजी घटनाएँ भी सुनाई —

उन्होंने पण्डित जवाहरलाल नेहरू को उस समय 'जामिया मिल्लिया' के पुस्तक भण्डार पर पहुँचते देखा था जब अन्दर उनकी किताबें जलाई जा रही थीं और बाहर शान्ति की रक्षा करनेवाले सैनिक पहरेदार एक चारपाई पर बैठे ताश खेल रहे थे। पण्डित जी अन्दर गये तो जलते हुए ढेर में से पहली किताब जो उन्होंने उठाई वह उनकी अपनी पुस्तक *Discovery of India* का उर्दू अनुवाद था।

उस अधजली पुस्तक को थोड़ी देर के लिए हाथ में लिये लिये वह जाने क्या सोचते रहे और फिर उसे उसी आग में फेंक दिया।

मौलाना को उस समय यूँ दिखाई दिया था जैसे पंडितजी ने उस घृणा और बॅटवारे की ज्वाला में अपनी उस 'महान खोज' को नहीं बल्कि स्वयं अपने आपको बलि के रूप में भौंक दिया है कि शायद इसीसे उस नारकीय ज्वाला का पेट भर जाए और वह शान्त हो जाए ।

पंडितजी और अन्दर गये तो उन्हें एक आदमी मिला जो बड़े मजे से किताबें इकट्ठी करके उन्हें गठड़ी में बाँधकर ले जा रहा था, और उन्हें देखकर उसने बड़ी निश्चिन्तता से और प्रशंसा के भाव से हाथ जोड़कर कहा—“जै हिंद !” और फिर एक नारा लगाया—“पंडित जवाहरलाल नेहरू की जय !”

इस पर पंडितजी ने अपने कमज़ोर कोमल से हाथों से उसका गला दबाकर उसकी आवाज़ बंद करने की हास्यात्मक चेष्टा की थी, परन्तु उनसे यह भी न हो सका था ।

मौलाना ने वीरता के प्रदर्शन भी देखे थे—

करौल बाग़ देहली में एक फ़ौजी ट्रक में घूमते हुए उन्होंने एक हिंदू पुरनिये की लाश देखी थी जिसने अपने यहाँ शरण लेनेवाले एक मुसलमान कुटुम्ब के ग्यारह व्यक्तियों को भड़के हुए सिखों और हिंदुओं की एक भीड़ के हवाले करने से इन्कार करते हुए कहा था कि—

“इस द्वार के अन्दर जाने के लिए तुम्हें मेरी लाश पर से गुज़रना पड़ेगा ।” इस पर भीड़ में से एक आवाज़ आई कि “ग्यारह मुसल्ले मिलते हैं तो एक हिंदू की क्रीमत देकर भी उन्हें मारना महँगा नहीं ।”

और फिर वह वीर किस प्रकार अकेला अपनी लाठी से लड़ता हुआ उनके हाथों टुकड़े टुकड़े होता हुआ भी अपने तेरह साल के बेटे को पुकार कर कह गया कि “बेटा अपने शरणागतों के लिए मर जाना परन्तु अपने जीते जी उन्हें इन राक्षसों के हवाले न करना ।” और फिर उसका वह छोटा सा लड़का भी अपने द्वार के सामने खड़ा होकर शहीद हो गया था ।

देहली के साथ ही उर्दू कवियों और लेखकों का प्रसंग छिड़ गया तो मौलाना ने बताया कि उन्होंने उसी दिल्ली में उस देशमन्त लेखक ख्वाजा अहमद अब्बास को एक मित्र के मकान पर कितने धैर्य और ज़ुलत के बावजूद फूट पड़ते देखा था, क्योंकि उसी दिन सवेरे दिल्ली पहुँचते ही हवाई अड्डे पर पुलिस ने सब हिंदू मुसाफ़ियों को खुले बंदों जाने की आज्ञा देकर केवल उसीका रोक रखा था और उससे उल्टा पुलट प्रश्न पूछे थे कि “तुम मुसलमान हो तुम दिल्ली में क्यों आए हो, कहाँ ठहरोगे, किससे मिलोगे और कितने दिनों में चले जाओगे ?” इत्यादि ।

देश की लड़ाई का वह निडर सिपाही इस भावुक चोट को सहन न कर सका था कि उसी दिल्ली में जो उसकी अपनी दिल्ली थी, जो उसके बाप दादाओं की दिल्ली थी, जिसके स्थापत्य और प्रगतिता के विकास में उसके पूर्वजों का हाथ था, जहाँ वह भाषा बोली जाती है जो उसके पूर्वजों ने लिखी, उसी दिल्ली में उससे अभियुक्तों की भोंति जिरह की गई कि तुम दिल्ली में क्यों आए हो और कब चले जाओगे— और वह बड़े से बड़े मार्चों पर डट जानेवाला वर इस अपमान और निरादर की चोट को सहन न करके रौ उठा था ।

शिमले में मौलाना ने उसा के एक और समकालीन लेखक राजेन्द्र सिंह वेदी को रात के अधियारा में गहरे पहाड़ी खड्डों, कफ़्यू आर्बरा और अपने ‘योद्धा’ भाइयों की क्रिपानों की तनिक भी चिंता न करते हुए कई मुसलमान कुटुम्बों को सुरक्षित स्थानों पर पहुँचाते देखा था । और फिर कुछ दिनों पश्चात् उसा राजेन्द्रसिंह को अपने बाबा बच्चों सहित एक ‘रेफ्यूजी ट्रेन’ की छत पर लटकते देखा था, जहाँ उसने अपनी गद्दी के साथ अपने बच्चों का डिब्बे की छत पर लगे हुए एक काल के साथ बांध रखा था ; और जिन्हें हर नए पुनः के नीचे से गुज़रते हुए, लुढ़क जाने के भय को मन से निकाल कर गाड़ी की ढालू छत पर लेट

जाना पड़ता था, क्योंकि हर पुल के नीचे से गुजरते हुए दो चार व्यक्ति अवश्य ही टकरा कर चलती गाड़ी से गिर जाते थे, वहाँ से नीचे उतरने की कोई गुंजाइश न थी चुनांचे वह लोग छत पर पड़े पड़े ही हर स्टेशन पर 'पानी-पानी' के लिये चिल्लाते रहते ।

शरणार्थियों को ले जाने वाली रेलगाड़ियों का प्रसंग छिड़ा तो मौलाना ने गीली ओखो के साथ उस रिफ्यूजी ट्रेन का वर्णन किया जिसमें सफर करते हुए आठ हजार हिंदुओं को लाहौर से आगे निकलते ही बिल्कुल 'साफ' कर दिया गया था । वह ट्रेन जब अमृतसर पहुँची तो लोगों ने उसे वहाँ ठहराने से इन्कार कर दिया । वह कहने लगे कि "इसे दिल्ली ले जाओ और हमारे अहिंसा के पुजारी नेताओं को दिखाओ ।" यहाँ तक कि उसे सचमुच दिल्ली ले जाया गया ।

उस गाड़ी में लहू और लाशों के सिवा कुछ न था । स्त्रियों के मृत-शरीर नंगे करके करके डिब्बों के बाहर लटका दिये गए थे, उनकी छातियों पर पाकिस्तान लिखा हुआ था और उनकी यानियों में लकड़ियाँ ठोस दी गई थीं ।

जब प्रधान मंत्री पंडित जवाहरलाल नेहरू को उसे देखने के लिये लाया गया तो वह यह दृश्य देखकर बच्चों की भाँति रोने लगे । लोगों ने महात्मा गांधी को भी मजबूर कर दिया और वह भी आए । परंतु बड़े सब्र और शांति के साथ इतना कह कर चले कि "यह देखो हिंसा का क्या परिणाम होता है ।"

और फिर उस गाड़ी के प्रत्युत्तर में कई मुस्लिम गाड़ियों के साथ पूर्वी पंजाब में जो कुछ किया गया वह भी कम भयानक न था । उनमें से एक गाड़ी में तेरह हजार इनसानों में से केवल पन्द्रह बचे थे और वह भी लाशों के नीचे दब जाने के कारण ।

उन पन्द्रह ने बेहद भूख और प्यास के कारण फर्श पर जमे हुए अपने भाइयों, पत्नियों और बच्चों के लहू को चाटा था, अपने शरीर

में दाँत काटकर लहू से सूखे गले को सान्त्वना देने की चेष्टा की थी और हृद तो यह है कि कई दिन तक प्यासे रहने के बाद आखिर उन्होंने एक दूसरे के मुँह में पेशाब किया था ताकि गले तो तर हो सकें।

उसी गाड़ी में 'साकी' देहली के सम्पादक शाहिद अहमद भी थे। और दिल्ली की पुरानी संस्कृति के उस चाहनेवाले नाज़ुक से साहित्यकार को इतना आघात पहुँचा था कि "पाकिस्तान पहुँच कर भी वह आज तक किसी से बात ही नहीं करता, न उसने किसी मित्र को पत्र ही लिखा है। न जाने इस खामोशी के पीछे खड़ा वह क्या सोच रहा है। जाने उसे अब मानव और मानव के बीच किसी भी प्रकार की मित्रता पर विश्वास भी बाकी रह गया है या नहीं।"

इसी सिलसिले में मौलाना ने देहली रेडियो के एक समाचार का भी वर्णन किया कि पश्चिमी पञ्जाब से आती हुई एक हिंदू रिफ्यूजी ट्रेन को मिंटगुमरी और रायविड से होकर लाहौर पहुँचने में पाँच दिन लग गये थे। उसमें दस हजार हिंदू सिख थे, उन पर कई बार हमले किये गए और रक्त सेना ने बड़ी वीरता से उन्हें बचा लिया—परन्तु प्यास से उन्हें कोई न बचा सका। राह में पाकिस्तान के किसी भी स्टेशन पर तीन दिन तक उन्हें पानी का एक घूँट तक न दिया गया जिससे चार सौ नन्हें-नन्हें बालक बिलख बिलख कर मर गये।

मौलाना एक के बाद दूसरी घटना सुना रहे थे और आनन्द, निर्मल और किशनचन्द दाँतो तले उँगलियाँ दबाए सुन रहे थे। वह नई लड़की बिल्कुल उदासीन भाव से चुपचाप बैठी हुई थी, जैसे उसके लिये यह कोई असाधारण बातें न थीं।

कैम्प के बाकी लोगो को जैसे मौलाना में कोई दिलचस्पी न थी। अलबत्ता कुछ एक उन्हें शक की निगाहों से घूरते हुए अवश्य गुज़र जाते—“काश, आनन्द वहाँ न होता और उनके वय में होता तो...”

मौलाना फिर वैयक्तिक घटनाओं पर आ गये थे। वह पाशविक्ता के उदाहरण दे रहे थे।

जालंधर के एक डाक्टर की लड़की का वर्णन था, जिसने अपनी छोटी ग्रहिन और पिता के साथ बीस घण्टों तक हिन्दू-सिखों के एक बिन्दूरे हुए दल का मुकाबिला किया। बीस घण्टे वह तीनों एक पिस्तौल और दो राइफलों से लड़ते रहे। परन्तु अन्त में उन्हें हथियार डाल देने पड़े।

डाक्टर को बाहर लाया गया तो एक गबरू सा जवान आगे बढ़कर कहने लगा—“इसे छोड़ दो यह मेरा शिकार है,” और फिर हाथ में पकड़े हुए एक भारी खांडे का भरपूर हाथ ऐसा मारा कि खांडा डाक्टर की खोपड़ी को चीरता हुआ छाती के एक तरफ से होता हुआ एक कूल्हे के पास से निकल गया और फिर पास की दीवार में जाकर ऐसा लगा कि उसकी धार मुड़ गयी।

डाक्टर के दोनों टुकड़े धरती पर उसके पैरों में पड़े थे और वह अपने कुटित खांडे को देखता हुआ कह रहा था कि यदि तुम इतने ही कोमल थे तो पहले कहते मैं अपना खांडा ही खराब न करता।

तत्पश्चात् उन दोनों लड़कियों को बाहर लाकर उनके बारे में कई प्रकार की स्कीमें बनाई गईं, परन्तु दोनों लड़कियाँ बड़े वीर भाव से मौन खड़ी रहीं। अन्त में उन्हें कहा गया कि वह “जै हिन्द” का नारा लगाएँ परन्तु उन्होंने इन्कार कर दिया। उन्हें हर प्रकार की धमकी दी गई परन्तु उन्होंने बड़े निश्चल भाव से उत्तर दिया कि ‘हम लड़ाई हारे हैं, आपका जो जी चाहे हमारे साथ कर सकते हैं पर स्वयं हमें कुछ करने पर मजबूर नहीं कर सकते।’

उन लड़कियों के साथ एक दस साल का उनका छोटा सा भाई भी था, जो विस्मित-सा देख रहा था कि मेरी बहनें जो क्रमी परदे के बिना

पराए मर्दों' के सामने नहीं गई थीं आ न किस ढिठाई से तब्र तब्र बात कर रही हैं ।

आखिर उन्हें नगी औरतो के उस 'विजयी' जुल्स के आगे आगे चलने को कहा गया । परन्तु, उन्होंने हिलने से इन्कार कर दिया ।

उन्होंने धरती पर घसीटा जाना स्वीकार कर लिया परन्तु अपनी इच्छा से एक पग भी नहीं उठाया । आखिर किसी ने गले में हाथ डाल कर उनके कपड़े बिल्कुल चीर दिये और वह दोनों बिल्कुल नगी कर दी गईं । फिर भी जब उनकी शान में फर्क न आया तो एक युवक ने नैश में आकर अपनी तलवार की नाक उसकी योनि में इस प्रकार ठोस दी कि वह चीरती हुई लड़की के पेट तक आ गई ।

उसी समय छोटी बहिन को एक और ने सड़क पर निटा लिया था और सबके सामने कई 'बारे' ने वहीं भांग बिलास के कई करतब दिखाए ।

यह देखकर वह बालक चिल्लाया और उसने उन्हें रोकने की कोशिश की तो किसी ने लोहे को एक कुण्ठित मीख उसके पेट में इस ज़ोर से खुबो दी कि वह उसी पर टँग गया....

यों मालूम होता था कि किसी में इतनी हिम्मत हो न रही थी कि मौलाना से इतना ही कहता कि "बस करो", और मौलाना—जैसे आनन्द के सामने आकर उनके धैर्य के सारे बन्द टूट गये थे । यूँ जान पड़ता था कि एक इन्सान के अपने कुटुम्ब के कई व्यक्ति एक साथ ही मर गये थे और वह पागल सा होकर कभी एक की लाश पर और फिर उसे छोड़कर दूसरे की लाश पर राने और विलाप करने में लगा हुआ था और उसे इस बात की कुछ भी सुध न थी कि किसकी मृत्यु से उसे अधिक आघात हुआ है....

✱

✱

✱

मौलाना सुनाए जा रहे थे कि “अफसोस तो यह है कि वह लोग जो इनसानियत के दावे वरते न थकते थे, जो ससार को एक नये युग एक नये दौर का सदेश दिया करते थे वही तुम्हारे कवि और साहित्यकार, शायर और अदीब भाई—उन में से भी बहुत से इस विषैले सैराने से न बच सके। लाहौर में मैंने अपनी आँखों से उर्दू के एक हिंदू कवि ‘फिक्र तौसवी’ को उसके एक अपने ही समकालीन मुसल्मान अदीब के हाथों एक मचली हुई मुस्लिम भीड़ के हवाले हाँते देखा है। यह उसकी खुशकिस्मती थी कि वह बच गया, मगर उसका वह दस्त उसे कल करने के गुनाह से बरी नहीं हो सकता।

यह मैं जानता हूँ कि गुनाह की सज़ा से कोई नहीं बच सकता—काई नहीं। और इसीलिए जब भी मैं अपने हमवतनो, अपने देशवासियों के भविष्य का ख्याल करता हूँ तो काँप उठता हूँ। जब एक निर्दोष के कल पर उसे मारने वाले की कई पीढ़ियाँ उसकी सज़ा से बरी नहीं हो सकतीं तो यहाँ जहाँ हजारों नहीं लाखों मासूमों का खून बहाया गया है इसकी सज़ा कितनी भयानक होगी ! वह खुदाई कहर क्या होगा ? उस भयंकर दड के बारे में सोचने से भी मैं काँप उठता हूँ। मुझे तो नारी की सारी मनुष्य जाति ही खत्म होती महसूस हो रही है। मैं डरता हूँ कि उसका कोप इन तीनों मज़हबों को सिरे से ही न मिटा डाले और फिर यह कौमें भी बाबल और नेनवा की सभ्यताओं की तरह किसी पुरातत्व-विभाग के कागज़ों पर ही रह जाएँ.....और कुछ न कुछ ज़रूर होगा, कुछ न कुछ ज़रूर होगा।”

यूँ मादूम हो रहा था जैसे मौलाना को कुछ भयंकर दृश्य दिखाई दे रहे हैं जिसके कारण उनकी आँखें मारे आतक के फटी पड़ रही थीं, और वह कहे जा रहे थे—

“कुछ ज़रूर होगा आनन्द—चाहे यहाँ की धरती फट जाए, या वहाँ के दरियाओं में फ़रऊन का सहार करनेवाले दरिया नील के ऐसे

तूफ़ान उठ पड़े या प्राग्-ऐतिहासिक काल की भौति पञाब के इलाक़े में फिर से समुद्र बन जाए—मगर जो कुछ भी होगा बड़ा भयङ्कर होगा। हा सकता है कि इन कातिल कोमा के घर भविष्य में बच्चों का जगह लाशें ही पैदा हों। मरे हुए लड़के और ऐसी लड़कियाँ ही इस कौम की कोख से जन्म लें जिनका सर्तीत्व जन्म से पहले ही नष्ट किया जा चुका हो; और फिर सारी की सारी कौम अपने ही आतक और घृणा के मारे दरियाओं में कूद कूदकर मर जाए—यहाँ तक कि एक भी इन्सान बाकी न रहे.....”

“नहीं मौलाना, इतने निराश होने की ज़रूरत नहीं”, आनन्द ने निराशा और वेदना के उस बहाव को थामने की कोशिश की—“खुद” और कुदरत का इतना जालम न बनाओ, वह रहीं भी तो हैं; ज़मा कर देना भी तो उसी का गुण है। बड़े से बड़े पैगम्बरों और अवतारों ने हमें यह भी तो बताया है कि एक बार जा निपटपट मन से उससे आगे हट गया, जिसने सच्चे दिल से प्रायश्चित्त कर लिया उस पर उसकी रहमती के दर्वाजे खुल जाते हैं, उसकी ममता के द्वार कभी बन्द नहीं होते, वह दयालु है, करुणा का सागर है बस आदमी एक बार तोबा कर ले तो.....”

“लेकिन तोबा करने का मौका ही गुज़र चुका है। जिन्हे इतना कुल हो जाने पर भी होश नहीं आया वह अब क्या समझेंगे”, मौलाना ने उसी निराशाजनक स्वर में कहा।

“नहीं मौलाना, समय गुज़रा नहीं बल्कि आनेवाला है”, आनन्द ने ज़ोर देते हुए कहा—“मैं उस दिन को देख रहा हूँ जब इन बातों का परिणाम लोगों के सामने अपने भीषणतम रूप में प्रकट होगा—जब अनाज और इन्सानियत दोनों का अकाल पड़ जायेगा, जब इन्सान न केवल रोटी का भूखा होगा बल्कि एक दूसरे के साथ का, एक दूसरे के सगे का भी भूखा होगा, जब उनकी घृणा उस शिखर तक पहुँच

चुकी होगी कि एक दूसरे से प्यार करनेवाला कोई नहीं होगा। उस समय यही लोग केवल एक दूसरे से बात करने तक का बहाना ढूँढेंगे। यह जो इनसान और इनसान के दरमियान अप्राकृतिक सीमाओं की दीवारें डाल दी गई हैं उन्हें अपने पैरों की ठोकरो से मिटाकर लग ऊपर से ऊपर अनाज के कुछ दाने माँगने जायेंगे और एक दूसरे को अपना दुखड़ा सुनाने पर मजबूर हो जायेंगे, उस समय—! वह मौका होगा उसकी कसूर के हाथ बढ़ाने का—तुम इसे मेरी कवि-कल्पना समझते हो मगर यह सच है कि अभी तक मैं हताश नहीं हुआ। जब तक आदमियों की इस भीड़ में तुम जैसा एक भी इनसान मुझे दिखाई दे रहा है मैं निराश नहीं हो सकता। और यदि किसी दिन मैं निराश हो गया तो मौलाना याद रखो कि मेरे लिए अब अपने जीवन में कोई दिलचस्पी बाकी नहीं—उस दिन मैं आत्महत्या कर लूँगा।”

“उस दिन इनसान मर जाएगा—” मौलाना ने प्रशस्तात्मक भाव से कहा—“मगर मुझे इस बात का डर है कि क्या आखिर तक तुम ऐसे ही रह सकोगे। मेरे अजीज़ यह देखो —” और मौलाना ने अपनी जेब से कुछ दिन पहले का एक अखबार निकालते हुए कहा—“इसमें कलकत्ता में महात्मा गान्धी की प्रार्थना समा के पिछले कुछ उपदेशों का खुलासा एक जगह जमा किया हुआ है। यह देखो ४ सितम्बर का उनका भाषण जिसमें उन्होंने वहाँ की औरतों को अपने पास हर समय आत्महत्या के लिए ज़हर रखने का परामर्श दिया है। यह १० सितम्बर का भाषण, जिसमें उन्होंने अपने मरन व्रत की चर्चा की है। इसीमें उन्होंने कहा है कि इस तरह सिख धर्म या हिन्दू मत या इस्लाम जिन्दा नहीं रहेगा बल्कि हम सब जानवर बन जायेंगे। और यह १७ सितम्बर के भाषण का खुलासा जिसमें उन्होंने मायूस होकर कहा है कि ‘मैं चाहता हुआ भी इस समय आपको अहिंसा का उपदेश नहीं दे सकता’। यह आज का पैगम्बर है लेकिन वह

भी भाज मायूस होकर मरन-व्रत के द्वारा आत्महत्या करने पर तुल गया है ।

उधर मैंने कल ही रेडियो पर सुना था कि जमुना और व्यास में बाढ़ जोरों पर है । हजारों की मख्या में हिंदू और मुस्लिम शरणार्थी इस बाढ़ में बह गये हैं । यह भी खबर थी कि हम रावी का पानी भी चढ़ रहा है । चुनावों के मुझे ऐसा मालूम होता है कि कुदरत हमें सँज्जा देने की तय्यारी कर रही है । अब हमारे दिन पूरे हो चुके हैं । फिर भी मेरी दुआ यही है कि खुदा तुम्हें सलामत रखे । शायद कि इस तूफान में तुम्हें ही हज़रत नूह का कर्तव्य पूरा करना पड़े ।”.....

बारहवाँ परिच्छेद

रात के समय आनंद और निर्मला दोनों उस आग के पास बैठे हुए थे जिसे कैम्प वाले कभी बुझने न देते थे क्योंकि यदि वह एक बार बुझ जाती तो फिर उसे जलाने के लिये दियासलाई कहां से लाते। वह लोग उस पर हर समय सूखी टहनियाँ और खुश्क पत्ते डालते रहते। हालांकि पिछले चार दिन से उनके पास पकाने के लिये कुछ न था फिर भी आग जलती रहने से मानों भूखे पेटों को एक अचेतन सी सांत्वना अवश्य मिलती रहती।

आनंद किशन चंद की प्रतीक्षा कर रहा था, जिसे उसने मौलाना को सुरक्षित रूप में अपने कैम्प से दूर तक छोड़ आने के लिये भेजा था। उसने दिन भर अपने कैम्प वाली की आँखों में कई भयंकर इरादे छलकते देखे थे, चुनांचे उसने मौलाना को रातों रात ही वहाँ से निकाल देना बेहतर समझा।

उस लड़की को मौलाना आनंद के हवाले कर गये थे कि इससे बेहतर शरण उसे और कहीं न मिल सकती थी, और इस समय वह लड़की थकी हारी आनंद के तबू में लड़के के साथ सो रही थी।

इधर निर्मला आनंद के पास बैठी उसे कुछ दहकते हुए कोयलों के भीमे से प्रकाश में अखबार पढ़ते देख रही थी। अंगारों की परछाईं से आनंद का गंदुमी चेहरा लाल दिखाई दे रहा था, जैसे कुठाली में पिघला हुआ सोना हो; और निर्मला ने दिल ही दिल में यह सोचा कि “यह सोना तप कर अब कुंदन बन गया है।” उसने दिन भर

मौलाना और आनन्द की बातें सुनी थीं और उसकी महानता बल्कि विशालता से बहुत अधिक प्रभावित हो चुकी थी। वैसे तो वह पिछले कुछ दिनों ही से उसे एक साधारण व्यक्ति से कहीं ऊँचे दर्जे का इंसान समझने लग गई थी, परन्तु आज जब उसने आनन्द को अपना दिल खोलकर बातें करते हुए सुना तो उसे यह महसूस हुआ कि वह इंसान से भी कहीं ऊँचा है। इस पर जब मौलाना ने महात्मा गांधी से उसकी तुलना करते हुए यह बताया कि जहाँ आकर महात्मा गाँधी भी निराश हो गये थे उस स्थान पर भी उसने आशा का दीप बुझने नहीं दिया था; तो उसका जी चाहता था कि वह घुटने टेककर उसके चरणों में नतमस्तक हो जाए और चदन धूप से उसकी आरती उतारे। उसने महात्मा जी के बारे में सुन रखा था कि यदि वह भगवान का अवतार नहीं है तो कोई बहुत बड़े देवता अवश्य हैं; और मौलाना ने तो आनन्द का स्थान महात्मा जी से भी ऊँचा बताया था।

श्रद्धा और भक्ति के यह स्रोत जो आज उसके हृदय से फूट निकल रहे थे—उन्होंने जैसे उसे एक नई शांति, एक नई सात्वता और एक नया जीवन प्रदान किया था, और जैसे हम नए जीवन के सब रास्ते आनन्द के चरणों की ओर जा रहे थे,— यह कैसा नया रिश्ता था जो निराशाओं और अश्रुओं की नींव पर खड़ा हो गया था.....' वह सोचती रही और मोन दृष्टि से उसे देखती रही।

आनन्द अखबार पर एक भूखे शेर की भाँति टूट पड़ा था, अखबार कई दिनों का पुराना था, परन्तु उसके लिये नया था, मौलाना जो कुछ बता गये थे उससे भी अधिक भयंकर और सविस्तार व्याख्या सहित कई घटनाएँ उसमें छपी हुई थीं। यहाँ तक कि यू अनुभव होता था कि सारे ससार में एक भी अच्छी खबर न रह गई थी।

पहले पृष्ठ के बीच में एक मोटे चौखटे के अन्दर मोटे मोटे शीर्षकों के साथ किसी सवाददाता की सूचना थी कि 'पार्लियामेंट में भारत की

स्वतंत्रता का कानून पास हो जाने के बाद इंग्लैण्ड के छठे जार्ज अब सम्राट् की उपाधि से वचित हो गए हैं ; और यह पिछले दो हजार वर्ष के इतिहास में पहला मौका है कि रोम के सीज़रो के बाद आज सत्तार में कोई व्यक्ति 'सम्राट्' की उपाधि का अधिकारी नहीं है ।”

इस पर उसे मौलाना का वह मजाक याद आ गया जो उन्होंने इस सूचना की ओर इंगित करते हुए किया था, “—और इनसान समझ रहा है कि वह तरक्की की ओर प्रगति कर रहा है, आज़ादी की तरफ बढ़ रहा है.....” और फिर उनके वह वाक्य कि ‘आज़ादी कहाँ है, आज़ादी का सच्चा अधिकारी इनसान कहाँ है ? इनसान को आज़ादी दो तो वह उसे दूसरो को अपना दास बनाने के लिये इस्तेमाल करता है, अहिंसा सिखाओ तो वह कायर और बुज़दिल हो जाता है, उसे बहादुरी सिखाओ तो वह ज़ालिम बन जाता है, और अगर उसे यीशू दो तो वह उसे कास पर टाँगने के बाद उसी अहिंसा के पैगम्बर के नाम पर क्रूसेड की खूनी लड़ाइयों में मसरूफ हो जाता है— इन लाखों करोड़ों अर्ध-मानवों को बर्बरता और भूख से आज़ादी दिलाने वाला इनसान कहाँ है—?”

आनन्द ने आवेश में आकर अखबार को आग में फेंक दिया, परन्तु दूसरे ही क्षण फिर उसे जल्दी से उठा लिया और फिर से नई खबरों की तलाश करने में लग गया ।

निर्मला ने यह हरकत देख कर पूछा—“क्या बात है, कोई बुरी खबर थी क्या ?”

“अच्छी खबर ही कहाँ है ।”

“फिर भी मुझे तो कुछ सुनाओ, ज़रा ऊँची आवाज़ में पढ़ो ।”
निर्मला ने उसे सहाय देने की कोशिश की ।

आनन्द उसे फ़साद की खबरें सुनाना नहीं चाहता था, चुनांचे उसने यू० एन० ओ० की एक खबर पढ़नी शुरू कर दी । दक्षिणी

अफ्रीका में भारतीयों के साथ बुरे बर्ताव के विरुद्ध श्रीमती विजयलक्ष्मी पंडित के भाषण का वर्णन था ।

निर्मला ने बीच में ही टोक दिया— “यह यूँ क्या है !”

आनन्द ने उसे बताया कि “यह युनाइटेड नेशन्स आर्गनाइजेशन है जहाँ ससार भर के हर देश की फरियाद सुनी जाती है ।”

“तो फिर जवाहरलाल की बहिन वहाँ मेरी बात क्यों नहीं करती ? मेरी ही क्या हम सबके लिये फरियाद क्यों नहीं करती ? सारे ससार के पच कुछ तो हमारा न्याय करेंगे । शायद मेरा नन्हा प्रेम.....”

आनन्द के कानों के इर्द गिर्द जैसे सन्नाटा-सा छा गया, और वह इससे आगे कुछ नहीं सुन सका । उस लड़की ने अनजाने ही में कितना बड़ा व्यग्य, कितनी बड़ी चोट की थी उस पचायत पर; और वह अपने आप को कुछ भी उत्तर दे सकने में सर्वथा अयोग्य अनुभव करने लगा ।

.....वह पचायत कब बनेगी जो संसार के हर प्राणी के लिये होगी, जहाँ केवल बड़ी बड़ी सरकारों के प्रतिनिधियों ही की सुनवाई नहीं होगी बल्कि हर इनसान की पहुँच होगी, प्रत्येक व्यक्ति जहाँ खड़ा होकर फरियाद कर सकेगा और न्याय पा सकेगा ! कब बनेगी वह पचायत... ..वह केवल सोचता रहा परन्तु निर्मला को उत्तर न दे सका ।

निर्मला ने महसूस किया कि शायद उसने फिर से अपना दुखड़ा रो कर ऐसी बात की है जिससे आनन्द के मन को दुख पहुँचा है, और उसे अपनी इस हरकत पर खेद होने लगा । वह उस देवता को जो पहले से ही सारी मनुष्य जाति के दुख से दुखी था, अपने दुख की कहानी याद दिला कर और दुखी नहीं करना चाहती थी । उसने तो भविष्य में उसके दुखों को बौटने का निश्चय किया था, उसके अश्रु अपने आँचल से पोछने की लालसा की थी, फिर यह उसने क्या

किया... ..और वह अपने आप को धिक्कारने लगा । फिर उसने जल्दी से अपनी भूल सुधारने के विचार से एक और प्रश्न पूछ लिया—

“क्या अफ्रीका अग्रेजों का घर है ?”

“नहीं वहाँ भी वह इसी प्रकार गये थे जिस प्रकार भारत में आए थे ,” आनन्द ने उत्तर दिया ।

“तो फिर वह हिंदुस्तानियों को वहाँ न रहने देने वाले कौन होते हैं ? हिन्दुस्तानी भी आदमी हैं, पशु तो नहीं । फिर मेरी समझ में नहीं आता कि वह देशी और विदेशी का नाम लेकर आदमी और आदमी के बीच दीवारें क्यों खड़ी कर देते हैं ।”

उसने तो सहज स्वभाव में यह प्रश्न किये थे, और आनन्द सोच रहा था कि इन सादा से सवालो में कितनी गहराई है, परन्तु निर्मला तो बिना मतलब ही इधर उधर की बातें पूछना चाहती थीं ताकि वह उसके उस वैयक्तिक प्रश्न के प्रभाव से दुःख अनुभव न कर पाये, वह प्रश्न पर प्रश्न करती गई—“तो क्या हर देश में ऐसा ही होता है ? अच्छा यदि एक देश का आदमी दूसरे देश में रह नहीं सकता तो वहाँ विवाह भी नहीं कर सकता होगा, चाहे उसे वहाँ किसी से प्रेम ही हो जाए ?”

निर्मला बड़ी सादगी से पूछती जा रही थी और आनन्द उसके सादा से प्रश्नों की गहराई नापता हुआ सोच रहा था कि—यह इन्सान, जो इस धरती के नन्हें नन्हें टुकड़ों के लिये हड्डी पर लड़नेवाले कुत्तों की तरह लड़ रहा है ! किस कानून के अधिकार पर चाँद और सिनारों तक राकट पहुँचाने की कोशिश कर रहा है क्या वहाँ से उसे विदेशी कह कर अघर में न पटक दिया जाएगा—हाथ रे न्याय—! न्याय कब होगा, वह समय कब आएगा जब इन्सान और इन्सान के बीच से भेदभाव की दीवारें तोड़ दी जायेंगी, जब एक देश और दूसरे देश के इन्सान के दरम्यान हथियारबन्द सिपाही न रहेगे, जब किसी

आनंद और ऊषा के दरम्यान रुपये की दीवारें न खड़ी होंगी, वह समता का दिन—वह आजादी का दिन.....

वह भविष्योज्ज्वल स्वप्न की लड़ी में डूबा रहा और निर्मला ने यह समझकर कि अबकी बात नहीं बनी उसका ध्यान बटाने के लिये अखबार पर एक जगह उंगली रखते हुए कहा—“तुम तो चुप हो गये। पढ़ो तो सही यह क्या खबर है जो इतने मोटे मोटे अक्षरों में लिखी हुई है।”

आनन्द को अपनी इस प्रकार की अतर्मुखी उदासीनता पर असोस हुआ और उसने निर्मला और उसकी उत्सुकता का ओर देखकर दूसरे सारे विचार दिमाग से भटक दिये और वह खबर पढ़ना शुरू की। पंडित जवाहरलाल ने ९ सितम्बर को रेडियो पर जो भाषण दिया था उसका सक्षिप्त उद्धरण था। पंडित जी ने फ़सादों का वर्णन करते हुए कहा था कि—

“आज जब मैं महात्मा गांधी के सामने गया तो मैं उनसे आंखें चार नहीं कर सकता था। लज्जा के मारे मेरी गर्दन झुकी हुई थी। वह महान मानव—हमारा गुरु, आज क्या संचिता होगा ? क्या जीवन भर वह हमें इसी लिए उपदेश देता रहा कि हम यह ‘कारनामे’ करें जो आज कर रहे हैं ?!

जब मैं इन ‘कारनामों’ का विचार भी करता हूँ तो भय और आतंक के मारे जैसे मैं अपना ही रक्त चूसने लग जाता हूँ—और आजकल रक्त ही तो रह गया है हमारे पीने को.....” इन हज़ारों लाखों मौतों से भी बदतर है वह तिरस्कार, अरमान और शर्मिंदगी जो अब कई पीढ़ियों तक हमारे नाम हमारे देश के साथ चिपकी रहेगी...

.....इतने कई सालों से जो स्वप्न हम देखते आ रहे थे क्या उनका फल यही था ? एक पूरी नसल ने जो काम अपने सारे जीवन भर में कर पाया था क्या वह तबाह हो जायेगा.....यही विषम घड़ी

है, यह सोचने का समय है कि हम आखिर हिंदुस्तान को क्या बनाना चाहते हैं, हम कैसा हिंदुस्तान अपनी औलाद के लिये छोड़ जाना चाहते हैं.....

दूसरा आर जो कुछ हुआ वह सुनकर हमें भी जोश आता है, मुझे भी क्राध आता है परन्तु फिर मैं सोचता हूँ कि जो मैं करने लगा हूँ उसका परिणाम क्या होगा। क्या हम छुटेरो का देश बनना चाहते हैं? स्त्रियो और मासूम बालको के हलहू में लिथडे हुए हाथों में लूट मार का सामान लिये हुए फ़सादियो के दल जब मुझे देखकर 'जवाहरलाल की जय' और 'महात्मा गांधी की जय' के नारे लगाते हैं तो मैं विस्मित सा सोचने लगता हूँ कि क्या मैं छुटेरों और डाकुओं का सरदार हूँ ?

मेरे भाइयो—याद रखा कि देश पागलपने से नहीं बनते और न पागल आदमी ही देशो को बनाते हैं। हम इस समय केवल लाखों करोड़ों इनसानो की जिदगियो से हाँ नहीं खेल रहे बल्कि एक कौम एक जाति और एक देश के जीवन से खेल रहे हैं, अपने भविष्य से खेल रहे हैं ! समझो और सँभलो—!!”

आनन्द ने बड़े सतोष से अखबार रख दिया। उसके चेहरे पर खुशी की मुद्रा झलकने लगी और उसने अलाव से बाहर निकली हुई एक लकड़ी पर सिर रख कर लेटते हुए कहा— “अभी इनसान मरा नहीं— अभी वह मृत्यु के साथ लड़ रहा है।”

निर्मला ने उसके चेहरे पर प्रसन्नता की मुद्रा पहली बार देखी थी। अब तक वह उसकी बातों का अर्थ भी समझने लग गई थी, चुनावे उसने अगारो के प्रकाश से दमकते हुए उसके चेहरे पर दृष्टि जमाए हुए ही कहा— “हाँ— अभी वह बिल्कुल निराश नहीं हुआ और जब्तक आशा की डोर नहीं टूटती वह जीवित रहेगा।”

“और यह डोर नहीं टूटेगी—” आनन्द ने जोश में उठते हुए कहा। मगर यह कहने के साथ ही साथ निर्मला की आँखों में देखते ही

न जाने क्यों उसे ऐसा लगा जैसे उसने उन प्रकट रूप में खुशी से चमकती हुई निगाहों के पीछे से प्रगाढ़ निराशा की परछाइयों को भाकते देखा हो ; और इस अनुभूति के पैदा होते ही उसने बात का भाव बदल दिया— “मेरा मतलब है कि इस डोर को नहीं टूटना चाहिये । नहीं तो जिस दिन यह कच्चा धागा टूट गया, उस दिन इनसान आत्महत्या कर लेगा ।”

“आत्महत्या— ?” निर्मला इस बात को समझ न सकी थी ।

“हाँ— आत्महत्या ! क्योंकि इनसान को कोई दूसरा जीव नहीं मार सकता । अगर मारेगा तो इनसान स्वयं ही इनसान को मारेगा । वही मानवता की आत्महत्या का दिन होगा— जब इनसान मर जाएगा और मारनेवाला— इनसान नहीं रहेगा !”

निर्मला ने उसकी बात समझते हुए मन ही मन उसके सामने नतमस्तक होते हुए सोचा कि “जब तक तुम जैसा एक भी इनसान जीवित है इन्सानियत नहीं मर सकती ।”

“मैं बच गया—मैं बच गया...” पागलों की भोंति डरावना अट्टहास करता हुआ उजागर सिंह किसी भूत की तरह सहसा ही जाने कहीं से प्रकट हो गया । निर्मला उसकी सूरत देखकर कॉप गई और अनजाने ही आनंद के साथ लग गई । आनंद भी समलकर बैठ गया ।

उजागर सिंह के कपड़े बिल्कुल भोगे हुए थे और उनसे पानी नुचड़ नुचड़ कर धरती पर छाटी छाटी धारियाँ बना रहा था । उसकी यह हालत देखकर आनंद ने पूछा—“उजागर, क्या तुम इस समय नदी में उतरे थे ?”

कहीं अँधेरे से आवाज़ आई—“नहीं भय्या, बल्कि नदी का पानी चढ़ आया है ।”

यह कहता हुआ किशन चंद उजागर सिंह के पीछे से प्रगट हो गया । उसके कपड़ों की भी यही हालत थी ।

“मौलाना को बड़ी मुश्किल से पीछेवाली ढलान के उस पार तक पहुँचाकर आया हूँ। आते हुए मुझे करीब करीब तैरना पड़ा ; बल्कि यदि इस आग का प्रकाश दूर तक दिखाई न देता तो मैं पानी में रास्ता भूल जाता। पानी प्रतिक्षण चढ़ता ही जा रहा है। हम सबको अभी यहाँ से निकलना पड़ेगा नहीं तो धिर जाने का खतरा है।” किशन चंद एक ही सॉस में सब कुछ कह गया।

उजागर सिंह ने अपने हाथ में पकड़े हुए उस खिलौने के भाले को हवा में लहराते हुए फिर जोर से अट्टहास किया—“मैं बच गया—मैं बच गया—!” यूँ मालूम हो रहा था मानों वह उस बढ़ते हुए तूफान पर व्यंग्य कस रहा हो या उसे चुनौती दे रहा हो।

निर्मला इतने ही में वहाँ से भाग गई थी। वह तीर की तरह अपने तंबू तक गई और उसने उम सोते हुए बालक को इस प्रकार झपट कर उठा लिया कि उसने डर के मारे एक जोर की चीख मारी और बेतहाशा रोने लगा।

बालक की आवाज के साथ ही साथ करीब करीब सारे कैम्प में शोर मच गया। जो उठता था, वह कुछ अपना ही रोना रो रहा था ; परतु किशन चंद और आनंद के सिवा कोई किसी को पुकारने की तकलीफ़ गवारा न कर रहा था। फिर भी इस शोर के मारे आधे से ज्यादा लोग स्वयं ही जाग गये थे।

तेरहवाँ परिच्छेद

सब लोग उस छोटे से अलाव के गिर्द एकत्र हो गये थे ।

अब बढ़ते हुए पानी का शोर हरेक को सुनाई दे रहा था और प्रत्येक व्यक्ति वहाँ से दूर चले जाने के बारे में अपना अपना परामर्श पेश कर रहा था ।

जो थोड़ा बहुत सामान वहाँ मौजूद था उसे उठाने का प्रश्न ही पैदा न होता था, क्योंकि पिछले दो चार दिन बिल्कुल भूखे रहने के कारण अब किसी में सामान उठाकर चलने की हिम्मत हो न रही थी । फिर भी लोगों ने अपनी अपनी चादरें और खेस कंधे पर डाल लिये थे ।

सब से बड़ा प्रश्न तो अब यह था कि वह जायें किधर को क्योंकि जो पगडंडियाँ उन्हें पता थीं वह पानी में डूब चुकी थीं और अँधेरे के कारण उन्हें यह पता न लग रहा था कि पानी ने उन्हें चारों दिशाओं से घेर लिया है या अभी कोई दिशा खाली है ।

उस घटाटोप अँधेरे में प्रकाश का एक मात्र पुंज वह अलाव की आग ही थी क्योंकि न किसी के पास अब तक कोई दियासलाई बाकी थी न बीड़ी । इसीलिये कुछ दिनों से वह हर समय सूखी टहनियाँ और पत्ते डाल डालकर उस अलाव को बुझाने न दे रहे थे ।

किसी ने सलाह दी कि एक जलती हुई लकड़ी को मशाल के तौर पर इस्तेमाल करते हुए चारों ओर घूमकर कोई रास्ता ढूँढा जाए । बस यह आवाज निकलनी थी कि लोग उस नन्हें से अलाव पर दूट पड़े । यहाँ तक कि उसकी चार पाँच जलती हुई टहनियाँ एक दूसरे के हाथ

से छीना-भपटी के कारण बिल्कुल बुझ गईं और वह टिमटिमाती हुई राशनी भी गुल हो गई। इसके बाद सबने एक दूसरे को फटकारना शुरू कर दिया।

इतने में फिर किशनचन्द ने बिखरी हुई राख में से सुलगती हुई चिगाड़ियों को फूँके मार मारकर एक नन्हीं सी ज्वाल-ज्योत बनाई और उस पर उन टहनियों को रखकर फिर से जला दिया।

अबके पाँचों टहनियों किशनचन्द के हाथ में दे दी गईं, और वह उन्हें फूँके मार मारकर रोशन करता हुआ उस दल के आगे आगे इर्द गिर्द की झाड़ियों के साथ साथ इधर से उधर चक्कर लगाने लगा।

उनका कैम किंचित् ऊँचे स्थान पर तो था परन्तु था वह बिल्कुल रेत पर जिसमें जगह जगह छोटी छोटी खाइयाँ और घाटियाँ बनी हुई थीं। इस समय उन सबमें पानी आ गया था और धीरे धीरे इर्द गिर्द की रेत भी गिरती जा रही थी।

इस अँधेरे से यह निश्चय करना भी बहुत कठिन था कि किस स्थल पर पानी कितना गहरा था क्योंकि रेत का मामला था। जाने कहाँ से उसके बंद खुल गये हों और नदी का पानी नीचे ही नीचे से छेद बनाकर निकल आया हो।

सब उसी देखभाल में लगे हुए थे कि अचानक भाड़ में से किसी ने ज़ार की चीख मारी और वह तत्क्षण ही धरती पर लोटने लगी।

किशनचन्द फौरन रोशनी लेकर उसके निकट गया। जो लड़की आज ही मौलाना के साथ आई थी, उसे साँप ने काट लिया था।

एकदम से सारे जैनसमूह पर एक आतक छा गया, और सब लोग पीछे की तरफ़ हटने लगे। किसी-एक को भी उस समय उस अस्सेहाथ मरती हुई लड़की का कुछ इलाज करने का विचार नहीं आया जिसे एक मुसलमान के जगुल से बचाने के लिए आज सबेरे वह मौलाना

को मार डालने पर तुले हुए थे; अलबत्ता इस बात पर वह सब ब्रह्म करने लगे कि—“इसका अर्थ है कि आसपास की भाड़ियों की जड़ों में भी पानी भर गया है जिसके कारण सोंगों को इस सरदी के समय में भी बाहर निकलना पड़ गया है।”

सब लोग वापस अलाववाली जगह पर आ गये थे। आनन्द उम लड़की को करीब करीब घसीट कर साथ ले आया था। किशनचन्द ने डकवाली जगह पर दो दहकते हुए कांयले रख दिये थे, परन्तु उसे तो विष के अतिरिक्त निर्बलता और आतक ने बेहोश कर दिया था।

एक दो बार उसने ‘पानी-पानी’ कहा, परन्तु इस चड़ते हुए दरिद्र में से पानी का एक घूँट भी लाने का साहम किमी में न था, और उस पर जब यह भय भी उनके हृदय में बैठ चुका था कि भाड़ियों और बिलो से साँप बाहर निकल आए होंगे। क्या जाने कि कुछ जानवर ऊपर से भी बहते हुए आ गये हों.....

निर्मला ने बच्चे को छाती से लगा रखा था। भय और त्रास उसकी निगाहों में भी भरा हुआ था।

आनन्द ने अलाव के समीप पड़े हुए ढेर में से एक सूखा पत्ता उठाया, उसे दोनों की शकल में बनाया और पानी लाने के विचार से उस भीड़ में से बाहर निकला।

निर्मला ने आगे बढ़कर रास्ता रोक लिया—‘कहाँ जा रहे हो
‘पानी लाने।’

‘क्यों फ़जूल जान गँवाते हो, वह तो मर गई।’

निर्मला ने न जाने क्यों आनन्द को पानी की ओर जाने से रोकने के लिए अपनी ओर से झूठ ही कह दिया। परन्तु जब आनन्द ने दुबारा भीड़ के अन्दर आकर उसे देखा तो वह सचमुच ही मर चुकी थी।

सबके चेहरो पर अँधेरे की कालिमा थी, और सब अचानक खामोश हो गये थे। इस सन्नाटे में पानी का शब्द और भी भीषण हो गया था। कभी कभी रेतीले कगारो के टूटकर गिरने का 'भूव' सा शब्द भी सुनाई दे जाता।

अचानक एक आदमी चिल्लाया—“वह देखो !”

सबने उसकी ओर देखा परन्तु किसी को अँधेरे में उसकी उँगली ही दिखाई न दी कि वह किसकी ओर इंगित कर रहा था। फिर सबने चारो ओर मुँह फेरकर देखना शुरू किया, तो सबको निगाहें दरिया के दूसरे किनारे की ओर लग गईं जहाँ दूर क्षितिज पर प्रत्यूष की क्षीण सी सफेदी प्रकट हो रही थी

प्रत्यूष के क्षीण आलोक से ऊषा की कालिमा तक पहुँचते पहुँचते उन्हे भय, निराशा और अँधेरे के कई युगो मे से गुजरना पड़ा।

परन्तु अन्ततः प्रकाश छिटका, और आकाश में रोशनी के चमकते ही उनके इर्द गिर्द का सारा इलाका चमक उठा, क्योंकि चारो ओर पानी ही पानी था।

उनके कैम्प के किनारे वाले कुछ हिस्से भी शायद बह गये थे। उधर दरिया मे हर नये रेले के साथ पानी बढ़ता हुआ मँहसूस हो रहा था। नदी का पाट बहुत विशाल हो गया था और यूँ पता चलता था कि दूसरे किनारे के ऊँचे ऊँचे वृक्ष मझधार में उगे हुए हैं। उनके अतिरिक्त कई बड़े बड़े वृक्ष पानी के जोर में तिनको की भाँति बहे चले जा रहे थे। कई मैसों और गायें भी इसी प्रकार चली जा रही थीं। इसके अतिरिक्त क्या कुछ न था, और फिर दूर बहती हुई कई काली काली वस्तुओं पर मानव-शरीरो का भी धोखा होता था—और कोई यह भी तो निश्चय से नहीं कह सकता था कि वह मानवशरीर नहीं हैं...

अब तक पानी उनके कैम्पवाले स्थान पर भी फिरने लग गया था; और यह सब लोग रेत के एक ऊँचे टीले की ओर बढ़ रहे थे।

किशन चन्द ने बताया कि “रात को मौलाना कह गये थे कि यहाँ से पश्चिम की ओर तीन चार मील दूर जाओगे तो वह बड़ा सड़क मिलेगी जिस पर इन दिनों हिंदुओं के बड़े बड़े काफिले जा रहे हैं; और सीधा जाने से राह में मुसलमानों का कोई गांव भी नहीं आएगा।”

इस सूचना में जहाँ तीन चार मील के शब्दों ने कुछ एक का साहस ठंडा कर दिया वहाँ सबके हृदयों में एक नई आशा का स्पन्द भी पैदा कर दिया।

.....काश उन्हें पहले से इस बात का पता होता और वह मुसलमानों के गाँवों में से गुज़रने के विचार से डरते हुए इस प्रकार इतने दिन यहाँ न पड़े रहते; बल्कि जिस प्रकार आज वह भूख के मारे केवल तीन चार मील चलने के नाम से काँग गये हैं, उस सूरत में इसका सवाल ही पैदा न होता था—तब उनके पास खाने का सामान भी था और वह बड़े आराम से काफिले के साथ साथ निकल जाते..

परंतु अब बीते हुए समय पर अफसोस करने का अवकाश ही कटौत रह गया था। वह अब चलने के लिये तैयार होने लगे, और किशन चन्द चारों ओर फिर कर यह अनुमान करने लगा कि किशन पानी कम है।

आनंद चुन्चाप खड़ा अपने पैरों में पड़ी हुई उस लड़की के शव को देख रहा था...वह जो आज ही पनाह ढूँढ़ती हुई वहाँ पहुँची थी, और जिसे आज ही चिर-स्थायी पनाह मिल गई थी। अब उसे कोई खटका नहीं था। किसी तूफ़ान का भय न रहा था उसे—कैसी अनन्त शांति प्राप्त कर ली थी उसने, कितना गूढ़ चैन.....

वह यही कुछ सोचता हुआ उसके नीले हो गये चेहरे की ओर देवता रहा ।

...ऊषा के चेहरे को भी विष ने इसी भाँति नीला कर दिया था । परन्तु क्या उसे भी इसी तरह की शांति प्राप्त हो सकी थी ? उसके चेहरे पर क्यों मृत्यु के बाद भी बेचैनी और व्यथा के निम्न मौजूद थे ? तो क्या मृत्यु के आलिंगन में भी प्रेमालिंगन की भाँति सदा शांति नहीं होती.....? नहीं, मृत्यु में अवश्य शांति प्राप्त होती होगी, कम से कम उसकी गोद में एक पनाह, एक शरण तो पाता है प्राणी ; हर प्रकार के आतंक और प्रतिदिन के भय से मुक्ति तो पा जाता है मनुष्य—फिर उसे जान बचाने के लिये इधर से उधर भागना तो नहीं पड़ता.....

वह सोचता रहा ।

“वह देखो—वह सुबल का वृद्ध !” निर्मला उसका बाजू झझोड़ती हुई सहसा चिल्ला पड़ी ।

दूर परले किनारे के पास एक बहुत बड़े वृद्ध का ऊपरी भाग पानी के ऊपर तैरता दिखाई दिया । उदोयमान सूर्य की लाल किरणों से उसके बड़े बड़े फूलों की ललाई और भी उजागर हो गई थी ।

“यह हमारे गाँव का वृद्ध है । यह हमारे मकान के बिलकुल साथ था । यह वही है ! हमारा—हमारा गाँव बह गया है । उनका क्या हुआ ? और प्रेम.....?” और फिर उसने आनन्द की आँखों में कुछ ऐसी निगाहें गाढ़ दीं जिनमें हज़ारों लाखों प्राण तड़प रहे थे ।

आनन्द भयभीत हो गया । वह इस प्रकार की निगाहों से काँप जाता था । पहले ही से वह उन भाँलों की भाँति चुभती हुई सवाल—भरी निगाहों का सताया हुआ था—उनसे बचने के लिये तो वह लाहौर से भी भाग आया था, परन्तु यहाँ भी..... ! वह कोई उत्तर न दे सका, उसने सिर झुका लिया ।

सामने परले किनारे के साथ साथ कई चारपाइया लम्झिया और घरो की छोटी छोटी चीजें बहनी चली जा रही थीं, निर्मला उन्हें देख रही थी और बुझुड़ा रहा था—‘वह पलंग हमारा होगा, इसी पर प्रेम मीया करता था, लेकिन.....नहीं.....! वह आज भी ज़रूर जान बचाकर भाग गये होंगे.....वह प्रेम का अपने साथ ले गये होंगे.....’ और फिर जब एक साथ ही कई शरीर वक्श तिनकों की भांति बहते हुए दिखाई दिये तो वह धामे पड़ते हुए स्वर में कहने लगी—“नहीं—यह तो सारा गांव बह गया है, अब वहां जान से कोई लाभ नहीं। सब डूब गये हैं... ..”

और सबकी निगाहें पानों पर तैर रही थी.....कि सहसा एक आदमी चिल्ला उठा—

‘किस्ती.....! किस्तीया.....’

और सचमुच हां दो खाली किस्तीया किसा वृक्ष से झड़े हुए दो पत्तों की भांति तीव्रगति लहरों के साथ बहती, भँवरों में फस कर चकराती आर फिर किसी मुहजोर लहर के कन्धों पर सवार होकर तीर का भांति आगे बढ़ती चली जा रही थीं।

किस्तीयों कैम्पवाले किनारे के समीप थी।

“यः इधर रहने वाले उन्हीं मुसलमानों की किस्तीया हैं। शायद इधर के गांव भी बहने लगे....”

परन्तु निर्मला को बात पर किसी ने ध्यान नहीं दिया। वहां तो किस्तीयों को समीप आता देखकर सब शोर मचाने लग गये थे। किसी ने पुकारा—मुह क्या देख रहे हो। कोई तैरने वाला उन्हें पकड़ लाए तो सब का बेड़ा पार है।”

परन्तु तैराक उनमें कोई होता तो अब तक इस स्थान से निकल न गया होता। फिर भी दो व्यक्तियों में जाने कहाँ से इतना साहस आ गया कि वह आगे बढ़े।

किसी ने पूछा—“तैरना आता है ?”

एक ने उत्तर दिया—“नहीं । परन्तु, यह किनारे किनारे ही तो आ रही है । यहाँ पानी कम होगा ।”

और वे घुटनो घुटनो पानी में आगे बढ़ते गये, उन्हें देख कर और भी कई एक में साहस पैदा हो गया, और दूसरों को यह चिंता होने लगी कि कहीं हम पीछे न रह जायें । अतः इसी प्रकार इक्का-दुक्का करके लोग पानी में उतरते गए ।

आगे जानेवाले वे दोनों कमर कमर तक गहरे पानी में पहुँच चुके थे, किश्तियाँ उनके समीप तक पहुँच चुकी थीं, दूसरे लोग जल्दी जल्दी उन तक पहुँचने की चेष्टा कर रहे थे.....कि अचानक किश्तियाँ उनके बिल्कुल निकट पहुँच गईं । परन्तु पास आते ही दोनों तरनीयाँ एक ऐसी तेज लहर से टकराईं कि उस लहर की भपट में आते ही वह गोली की भाँति उनके पास से निकल गईं फिर भी उन्होंने उन्हें रोकने के लिये हाथ बढ़ाए, तो उस विद्युत् वेग से टकराते ही उन दोनों व्यक्तियों ने स्वयं भी ऐसा भटका खाया कि फिर वह दोनों पलक भपकते में कई गज आगे दरिया की लहरों में ही हाथ पांव मारते दिखाई दिये, और दूसरे ही क्षण वह भी नदी में बहनेवाली और कई ‘वस्तुओं’ में सम्मिलित हो गये ।

इस घटना से पिछले लोग सभल गये और वारिस होने लगे; मगर उनमें से भी एक आदमी का पाँव अचानक एक ऐसे गढ़े में जा पड़ा कि फिर वह वहाँ से निकला ही नहीं ।

सब वहीं वापस आ गये जहाँ आनंद उस लाश के पास चुपचाप खड़ा था ।

किशनचंद ने धीरे से उसे कहा—“दो आदमी बह गये ।”

“भुसीबत से तो छूटे !” आनंद ने ठंडे से स्वर में उत्तर दिया ।

किशनचंद ने उसका मूढ़ विचित्र सा देखकर और बातचीत सुना-सिख न समझी, इधर निर्मला दूसरे किनारे की ओर निगाहें गाढ़े बड़ी तन्मयता से कुछ देख रही थी, शायद वह बहनेवाली वस्तुओं और मृत शरीरों में किसी को पहचानने का प्रयत्न कर रही थी।

बाकी लोग अभी कुछ निश्चय न कर पाये थे कि उन्हें क्या करना चाहिये। उन तीन व्यक्तियों के बह जाने के बाद उन्हें किशन चंद से यह पूछना भी था कि बाहर निकलने के रास्तों के बारे में उसकी छान-बीन का क्या परिणाम निकला है...कि इतने में फिर एक किस्ती बहती हुई दिखाई दी।

अबके किसी में आगे जाकर उसे रोकने का साहस न हुआ। सब लाचारी के भाव से केवल उसे देखते रहे। अलबत्ता यदि निगाहों में उसे किनारे की ओर खींचने की कोई शक्ति हो सकती है तो वह उसका पूरा प्रयोग कर रहे थे—मानो वह किस्ती उस समय दरिया में नहीं बल्कि उन सब की निगाहों में तैर रही थी।

किस्ती ने जाने किस चीज़ से ठोकर खाई कि अचानक उसकी सीध किनारे की दिशा में हो गई और अपने पिछले वेग के जोर पर वह सचमुच इसी किनारे की ओर तीव्रगति से बढ़ी; और जिस जगह कल उनके तबू तने हुए थे वहाँ पहुँच कर वह रेत में फँस गई।

।फर क्या था! सब लोग बेतहाशा उस ओर भागे और जाते ही उसे दबोच लिया; और फिर एक दूसरे के ऊपर ही सवार होने की कोशिश करने लगे।

यह देखकर किशन चंद भागा हुआ वहाँ गया, और इस शोर से भी ऊँची आवाज़ में चिल्ला चिल्लाकर कहने लगा कि—“इस तरह सब डूब जाओगे। बारी बारी जाओ; पहले औरतो और बूढ़ों को बैठने दो, बाकी नौजवान इसके सहारे तैरते हुए जा सकते हैं।” परंतु वहाँ उसकी सुनता कौन था।

इधर निर्मला ने चुपचाप खडे हुए आनंद से कहा कि—“आप नहीं जायेंगे ?”

“मैं तो उधर ही से भागकर आया हूँ..तुम जाओ...किशन चंद औरतो के लिये जगह बना रहा है।”

निर्मला चुपचाप बालक को गोद में लिये खड़ी रही—न कुछ बोली न इधर उधर गई।

उनके पास ही उजागर सिंह भी खड़ा था। आनंद ने उससे कहा—
“उजागर तुम नहीं जाओगे ?”

“वको मत,” उजागर चमका, “मैं चला जाऊँगा तो मुसलमानों को कौन मारेगा ? मुझे मेरे वतन से निकालते हो...!” और उसकी आंखों में लाली झलकने लगी।

उधर किशन चंद के चिल्लाने के बावजूद कोई किसी की नहीं सुन रहा था। वह सब एक दूसरे के ऊपर लद रहे थे। दो चार नौजवानों ने धक्का देकर किस्ती को खुले पानी में धकेल दिया था ; और ज्योंही किस्ती एक बिफरती हुई लहर की भ्रष्ट में आने लगी त्योंही वह भी उसके साथ ही चिमट गये.....

इतने बोझ के नीचे किस्ती सूखे पत्ते की भाँति काँप रही थी, और प्रतिक्षण ऐसा लगता था कि यह अब गई, अब गई। मगर उसके सब सवार बड़ी जवांमर्दी से इस खतरे के मुकाबिले पर डटे हुए थे। किसी स्त्री ने भी ऊँची आवाज़ में चीख तक नहीं मारी.....

मदमस्त लहरें उन्हें अपने काबू में देख उनके इर्द गिर्द मारे खुशी के नाचती रहीं, पानी के तेज़ तुंद रेले एक दूसरे के हाथों में हाथ दिये उन सब पर डरावने आवाजे कसते रहे—लहरों का व्यंग बहुत भीषण था ; परंतु वह सब मौन रहे।

सारी किस्ती में कोई हिलता हुआ भी दिखाई न देता था...परतु ठीक मध्य भाग में बैठे हुए दो तीन व्यक्ति कुछ विचित्र प्रकार की धक्कम-पेल में व्यस्त दिखाई दिये ; और फिर सहसा ही एक औरत उनके बीच में से जबरदस्ती अपना आप छुड़ाकर खड़ी हो गई ।

वह अनंती थी—उस किस्ती में बैठी हुई एकमात्र स्त्री, जिसे उन तड़पती हुई लहरों और अट्टहास करते हुए जल-रेलों के उस आतकोपादक तूफानी वातावरण में फिर से जोश आ गया था । और आखिर वह अपना आप छुड़ा कर खड़ी हो गई.....

इतने में एक तेज़ लहर क्रोध में बल खाती हुई आगे बढ़ी है तो उसने आते ही किस्ती को पुस्तक के पृष्ठ की भाँति उलट दिया ।

उस एक क्षण भर में जो चित्र आनंद के सामने आया उसमें केवल एक लंबी झूबती हुई सी चीख का स्वर था, या फिर किस्ती के मध्यभाग में खड़ी हुई एक स्त्री दिखाई देती थी, जो अपनी धोती को पेट से ऊपर तक उठा कर ऊँचे स्वर में चिल्ला रही थी—“लो देख लो,...लो देख लो...,” और बस

इसके बाद तो एक बहुत बड़ी जल समाधि के खोखले अतर पर चारों ओर से भपटती, मिरती हुई लहरें ही रह गई थीं ।

इसके साथ ही चारों दिशाओं को कँपाता हुआ एक भीषण अट्टहास कहीं पास ही से गूँज उठा । उजागर सिंह उस स्थान पर दृष्टि गाड़े, वहाँ कुछ देर पहले एक किस्ती तैर रहा था, कहकड़े लगाता हुआ चिल्ला रहा था—“मैं बच गया—मैं बच गया !”

आनंद उसकी आवाज सुनकर जैसे डर के मारे काँप गया । निर्मला ने फौरन उसका बाजू थाम लिया ।

उस समय आनंद को यूँ महसूस हुआ कि मानो उजागर सिंह स्वयं आनंद ही पर व्यंग के तीर चला रहा हो—जैसे उस समय उन

चारो का बच जाना बिल्कुल वैसा ही बच जाना हो जैसा उजागर सिंह का अपने बीबी-बच्चों का बध करने के बाद बच जाना.....

किशन चद अभी तक उसी स्थान पर पानी में खड़ा था, जहाँ से किशती रवाना हुई थी। उसकी दृष्टि उसी जगह जम कर रह गई थी जहाँ किशती-पलक भगकते ही गायब हो गई थी। उसके सारे अंग जहाँ के तहाँ रह गये थे; यहाँ तक कि वह किसी तीव्र-गति कैमरे से उतारी गई तस्वीर की भाँति किसी एक गति के बीच हा में निर्बाध हो गया मालूम होता था। यदि उसके शरीर में कहीं कोई जीवन-सूचक स्पंदन दिखाई देता था तो वह उसके अश्रुओं की रवानी में था जा विवश बहे चले जा रहे थे.....

आनंद ने पास आकर उसके कंधे पर हाथ रखते हुए कहा—“तुम बड़े Sadist हो किशन !”

“हाँय” उसने चौक कर उसकी ओर देखा।

“बड़े Sadist हो तुम !” आनंद उसी ठंडे-से स्वर में कहता गया, “तुम्हें अब इस बात का दुख हो रहा है कि यह सब लग इस प्रकार एक साथ ही शांति और चैन की गोद में क्यों चले गये हैं ?”

“भय्या—?” किशन चद ने विस्मित दृष्टि से उसकी ओर देखा, मानो पूछ रहा हो कि तुम यह क्या कह रहे हो ? यह तुम्हें क्या हो गया है ?

लेकिन आनंद ने कोई उत्तर नहीं दिया ; केवल जमी हुई बरफ के किनारों की भाँति तेज और चुभनेवाला निगाहे किशन चद के चेहरे पर कुछ इस प्रकार गाड़ दी, जैसे कोई भाले की नोक किसी की आँखों पर रखकर पूछे कि क्यों...? क्या तुम मुझे इस योग्य नहीं समझते थे—

निर्मला और उजागर सिंह के पास पहुँचकर किशनचद ने कहा कि

“अब जल्दी से निकल चलना चाहिये। मैं वह ऊपरवाली खाई देख कर आया था। उसमें से निकल सकने की गुंजाइश है। चलिये, जल्दी कीजिये, पानी और बढ़ रहा है।”

चलने से पहले आनंद ने एक नज़र फिर उस लड़की के शव की ओर देखा जो अब बढ़ते हुए पानी में भीग रहा था। फिर वह हंसा और कहने लगा—“शरणार्थी—! डूढ़ने वालों को आखिर शरण मिल ही जाती है—”

“चलो, अब जल्दी करो,” निर्मला ने उसे बांह से पकड़कर वहाँ से करीब करीब घसीटते हुए कहा।

किशन चंद ने एक हाथ में बालक को उठा लिया था और दूसरे हाथ से वह उजागर सिंह की बांह थामे हुए था। निर्मला आनंद को पीछे न रहने दे रही थी। और वह उस ओर चल दिये जिधर का रास्ता मौलाना किशन चंद को बता गये थे.

चौथा खण्ड

....और इन्सान मर गया

चौदहवाँ परिच्छेद

आनद ने लाहौर का कलेआम भी देखा था। वहाँ के नरसंहार में उसने 'लाशों का उत्सव' भी देखा था। महीनों तक भड़कती रहनेवाली आग और उस महा-अग्नि में भस्म हो जानेवाला वह लाहौर का सौंदर्य—उसे सब याद था। परंतु शायद वह सब स्मृतियाँ मिलकर भी इतना हौल, या ऐसा हृदय-विदारक भय पैदा न कर सकती थीं जितना शरणार्थियों के उस काफले का केवल एक दृश्य कर सकता था, जिसके साथ वह पिछले चार दिनों से चल रहा था—नहीं, घिसट रहा था।

इन चार दिनों में किसी हमराही ने उन्हें रोटी का एक टुकड़ा तक न दिया था। बल्कि किसी ने पूछा तक न था कि तुम कौन हो या कहाँ से आए हो। रोटी खाने का कोई समय भी तो बँधा हुआ न था। हर वक्त खाने का वक्त था, या फिर खाने का वक्त ही कोई न था। जब किसी को भूख बहुत ज्यादा सताती, तो वह अपनी जेब से या किसी कपड़े में बँधी हुई रोटी का छोटा सा टुकड़ा निकालता, एक आध ग्रास उसमें से काट खाता और बाकी टुकड़ा फिर उसी तरह सुरक्षित करके रख लेता। किसी को किसी दूसरे का ख्याल तक न था। किसी विशाल समुद्र-तट पर इकट्ठे हो गए ककरो की तरह वह सब एक-दूसरे से जुदा जुदा थे।

दिन भर लोग इस भीड़ में एक दूसरे के कन्धों से कन्वे टकराते-रंगते रहते। और रात पड़ने पर भी उसी तरह एक दूसरे में गडमड

होंकर लेट जाते—परन्तु कुछ ऐसे निःसंग भाव से, मानों वह जीवित इन्सानो के बीच नहीं बल्कि किसी घने जंगल की झाड़ियों के दरम्यान सो रहे हों ।

आनन्द ने लाहौर में मृत-शरीरो को भी एक दूसरे से गले मीलते हुए देखा था । उनके महल्ले का वह ग्रेजुएट क्लर्क और उसे एक दिन ज़बर्दस्ती रोकने वाला वह इंद्र, दोनों की लाशो ने उस दिन जैसे एक दूसरी का दामन थाम रखा था । सेठ किशोर लाल के लड़के प्रदुम्न और कमलिनी की लाशें कुएँ में भी एक दूसरी की छाती से चिमटी हुई थी । परन्तु यहाँ ‘जीवित इन्सान’ एक दूसरे के साथ चलते हुए भी मानो एक दूसरे से हज़ारों मील दूर दूर थे, मानों उनका एक दूसरे से कोई रिश्ता न था, कोई सम्बन्ध न था, जन्म के, जाति के या देश के नाते मानों हर कदम पर रास्ते की धूल की तरह उड़ते और मिटते चले जा रहे थे ।

यूँ तो काफ़ले का सारा शोर ही एक अटूट चीख मालूम होता था, लेकिन फिर भी बीच बीच में कभी कभी कोई अलग आर अकेली चीख भी सुनाई दे जाती— किसी का पति मर गया था, किसी का बच्चा तड़प कर रह गया था । परन्तु ऐसे मौकों पर यह विश्वास न होता था कि कोई किसी अपने के लिये रो रहा है, बल्कि यूँ जान पड़ता था जैसे किसी को मरते देखकर इन्सान अपनी मृत्यु की कल्पना से भयभीत होकर चीख उठा है । इसीलिये कभी कभी कोई चीख भी हर्ष का उन्माद-स्वर सी महसूस होती ।

यहाँ आकर जैसे मानवता नगी हो गई थी, धर्म की पोल खुल गयी थी और इन्सान अपने असली रंग में प्रकट हो गया था । उसने आज हज़ारों लाखों बरसों की परंपराओं के जोर पर बने हुए तमाम नाते तोड़ दिये थे, और अब जैसे वह बिल्कुल स्वतंत्र हो गया था—!

कोई औरत क्षणमात्र के लिये भी ज़रा थक कर बैठी नहीं कि फिर

वह अपने पति, बेटे या भाई के नाममात्र साथ से भी हमेशा हमेशा के लिये वञ्चित हो गई। कोई किसी की खातिर घड़ी भर के लिये भी नहीं कर सकता था, चाहे स्वयं उसे भी चार ही कदम आगे जाकर गिर जाना पड़े। और फिर उसके साथ भी वही कुछ होता— वह भी उसी तरह आगे चलते चले जानेवाले अपने साथियों को देखता रहता और चुपचाप पड़ा रहता। अधिक से अधिक किसी के साथ इतना किया जाता कि यदि वह रास्ते ही में गिर पड़ा होता तो पीछे आनेवाले जिस व्यक्ति का रास्ता रुकता वह उसे घसीट कर रास्ते के एक ओर कर जाता।

परन्तु कहीं कहीं भावना की कमजोरियाँ अभी तक मौजूद थीं, आनन्द ने इस 'स्वतंत्र-युग' के होते हुए भी कुछ व्यक्तियों को अभी तक रिस्तेदारी के भावुक बंधनों में फँसा हुआ देखा। ऐसे लोगों का कोई व्यक्ति यदि बीमार हो जाता या आगे चलने के योग्य न रह जाता तो वह उसे एक ओर किसी पेड़ की छाँह में कोई कपड़ा डालकर लिटा देते, और फिर बारी बारी सब उसको दण्डवत करते, थोड़ा बहुत रोयी का टुकड़ा उसके हाथ में देते और स्वयं फिर काफ़ले के साथ हा लेते। दो चार दिन वह उसी तरह पड़ा रहता। इतने में यदि उसमें उठने की शक्ति लौट आती तो वह काफ़ले में फिर से शामिल हो जाता, नहीं तो पाँच छः दिन बाद काफ़ले के आखिरी हिस्से को जाते हुए हसरत भरी निगाहों से देखता रह जाता, यहाँ तक कि लाशें खा खा कर मोटे हो गए गिध उसके चारों ओर इकट्ठे होकर उसे भूखी निगाहों से देखने लग जाते।

कुछ उनसे भी अधिक भावुक होते तो वह रोगी या थके हुए व्यक्ति के पास स्वयं भी बैठ जाते, यहाँ तक कि पाँच छः दिनों में काफ़ले का आखिरी हिस्सा वहाँ से गुजरता। आखिर उस वक्त वह भी उसी प्रकार उसे बारी बारी प्रणाम करके काफ़ले के आखिरी हिस्से में शामिल हो जाते और अन्त में फ़ौजी जीप गाड़ियों में बैठे हुए काफ़ले के संरक्षक

सैनिक अफसर उसके पास से विगरेटों के धुँए उड़ते गुज़र जाते और उनमें बैठा हुआ कोई सुन्धी अपनी तफ़सील में एक का अंक और बढ़ा देता ।

काफ़ला बहुत लम्बा था । एक सैनिक के कथनानुसार उसकी लंबाई साठ मील से कुछ अधिक थी, जिसे एक स्थान से गुज़रने में कोई छः सात दिन लगते थे । उसमें कोई चार लाख के करीब हिंदू सिख शरणार्थी हिंदुस्तान की ओर जा रहे थे ।

इन्हें देखते हुए आनन्द सोच रहा था कि आज यह सब लोग अपनी अपनी जान बचाने के लिये उस भूमि से भाग रहे हैं जिस पर विदेशियों को पैर तक रखने से रोकने की खातिर उनके पूर्वजों ने अपना लहू बहाया था । जिन पूर्वजों ने बड़े बड़े खतरनाक पहाड़ों की प्राकृतिक सीमाओं को भी न मान कर कालुल, कधार बल्कि मध्य-एशिया तक एक ही देश बना दिया था, उन्हीं के रक्त से रंगी हुई भूमि पर आज दो भाइयों ने नकली सरहदें, कृत्रिम सीमाएँ खड़ी कर दी हैं । जो दूसरों की तलवारों से भी न दबे उनकी औलाद आज भाइयों की राजनीति का मुक्काबला न कर सकी— और आज कुछ गिनती के लीडरों ने इतने लाख इनसानों को भेड़ों के रेवड़ की भाँति इधर से उधर हाँकना शुरू कर दिया है ।

जब इन्सानों ने इन्सानों का वध किया तो वह इतना हताश न हुआ था । उसमें उसे इनसान और इनसान के बीच एक पारस्परिक सम्बन्ध तो दिखाई देता था—चाहे वह शत्रुता या घृणा का सम्बन्ध था परन्तु एक सम्बन्ध तो था । लेकिन यहाँ उस काफ़ले में पहुँच कर उसने इनसान और इनसान के बीच जो निःसंगता, जो विराग, जो बेताल्लुकी देखा थी, वह उसे निराश कर रही थी । यहाँ कोई किसी को मारता भी न था—तो क्या अहिंसा इसी को कहते हैं—

वह इसी प्रकार के विचारों में डूबा हुआ चलता चला जा रहा था। भूख और थकान के मारे उसके पैर बहुत आहिस्ता उठ रहे थे, और दूसरे लोग उससे आगे बढ़ते चले जा रहे थे। निर्मला और किशनचंद उसके साथ साथ चल रहे थे। लेकिन उनकी हालत भी वैसी ही थी। फिर भी किशन चंद बार बार हिम्मत बधाने वाली बातें करता ग़हा था, जिससे आनंद के बढ़ते हुए मौन के बावजूद निर्मला का दिल लगा रहता।

बालक फिर मुर्झा गया था, उसे तीनों बारी बारी उठाते, इस प्रकार के बेपरवाही से गोदों में उलटते पलटते रहने से उसका भी अंग अंग थकावट में चूर हो गया था, और अब वह आटे की थैली की तरह हर हालत में चुपचाप पड़ा रहता, थकावट या भूख के मारे अब उसका रोना भी बंद हो गया था, फिर यदि वह रोता था तो उसकी आवाज़ ही सुनाई नहीं देती थी, कई दिनों से कुछ न खाने के कारण निर्मला की छातियों में दूध सूख रहा था। उधर प्रतिदिन कमज़ोर होते हुए बालक में इतनी शक्ति भी न रह गई थी कि वह उसके सूखे हुए स्तनों को इतने ज़ोर से चूसे कि उनमें से थोड़ा बहुत दूध निकल आए। चुनांचे बीच बीच में एक किनारे पर बैठ कर निर्मला उसका मुँह खोल कर अपने हाथों से स्तनों को ज़ोर ज़ोर से निचोड़कर कुछ कतरे उसके मुँह में टपकाती और वह पोपले मुँह से चाट जाता। लज्जा का तो प्रश्न ही उठ चुका था क्योंकि उस का कले में सूरत शङ्क से तो कोई आदमी ही नहीं दिखाई देता था।

पन्द्रहवाँ परिच्छेद

इस काफ़ले के साथ उन्हें चौथी या पांचवी रात थी । सारे शरीर के पुट्टों में स्थायी प्रकार के खल पड़ गए थे, जिससे अब केवल पीड़ा का एहसास होता था, थकावट का नहीं । और फिर भूख के मारे नींद भी तो नहीं आ रही थी ।

किशन चंद ने खुशखबरी सुनाते हुए कहा—सुना है कि कल शाम को हम सुलेमानकी का पुल पार कर लेंगे ।

“सच—?”, निर्मला ने उठ कर बैठते हुए पूछा, “क्या तुमने किसी मिलिटरीवाले से पूछा ?”

“हां—! कहते हैं कि हम से बस पांच मील दूर रह गया है । आज तक आधा काफ़ला तो पुल के पार तक जा भी चुका होगा ।”

“वह लोग तो हिंदुस्तान पहुँच कर बड़े आराम में हो गए होंगे”, निर्मला ने हसरतभरी आवाज़ में कहा ।

“कह नहीं सकता, लेकिन फिर भी इस मुसीबत से तो छुटकारा मिल गया होगा उन्हें—”, कुछ देर रुक कर उसने फिर कहा ।

“लेकिन सुना है कि इसी पांच मील के इलाके में पाकिस्तानी मिलिट्री ज्यादा होने के कारण बहुत से लोग काफ़लों पर लूट मार के लिए घावे भी करते हैं ।”

“लेकिन हमारे साथ भी तो मिलट्री है ।”

“मगर काफी नहीं, आज एक फौजी कह रहा था कि इसी लिए कल शायद हिंदुस्तान की और मिलट्री काफ़ले की रक्षा के लिए पहुँचने वाली है—सुना है कि वह रोटियाँ भी लाएँगे ।”

“कितनी रोटियां लाएंगे—? क्या सब को एक एक मिलेगी?”
निर्मला ने किसी प्रकार की खुशी प्रकट न करते हुए पूछा।

“पता नहीं कितनी लाएंगे ! यू तो हवाई जहाजों से भी रोटियां गिराई जाती हैं। कहते हैं कि काफ़ले के अगले हिस्से पर तो कल भी हवाई जहाज से कितने मन रोटियां फैकी गई थीं—स्वयं जवाहरलाल जी भी जहाज में थे।”

“झूठ है—?” आनंद जो अब तक चुपचाप पड़ा सुन रहा था, एक दम बोल उठा, “भला उन्हें क्या पड़ी है कि हमारे लिए रोटियां भेजें, आखिर जवाहर लाल के हम कौन होते हैं ? तुमने देखा नहीं कि यहां जो अग्ने नजदीकी रिश्तेदार हैं वह एक दूसरे को सड़क पर छोड़ कर चले जाते हैं। फिर जवाहरलाल हमारा कौन है—उसके अगर कोई रिश्तेदार हैं तो वह यू० पी० में होंगे।”

“लेकिन भय्या, हम सब भी तो उसके अपने हैं।”

“नहीं—कोई किसी का नहीं, यहां कोई किसी का नहीं,” आनंद उठ कर बैठता हुआ कहने लगा, “हां, अलबत्ता एक बात हो सकती है कि उसे कोई ग़रज़ होगी ! शायद उसे इन सब लोगों से वोट लेने हों, या फिर उन्हें किसी लड़ाई की भट्टी में भोंकना होगा—नहीं तो कौन किसी को रोटी देता है ? हूं !” और वह उपहास-भरी निगाहों से आकाश की ओर देखने लगा।

किशन चंद भी उठ कर बैठ गया, “तुम्हें क्या हो गया है भय्या ! तुम बीमार हो गए हो, तुम यह सब उन्माद में कह रहे हो।” और फिर उसने निर्मला की ओर देख कर कहा कि “हम एक दो दिन यहीं आराम करेंगे, ताकि यह ठीक हो जाएँ, नहीं तो हम संसार के महानतम व्यक्तियों में से एक को खो देंगे। मौलाना भी यही कह गए थे कि यह एक महान व्यक्ति हैं—निश्चय ही यह होश में ऐसी बातें नहीं कर सकते।”

निर्मला भी उठ कर बैठ गई। उसने आनंद की बांह पर हाथ रखते हुए कहा—“तुम्हें क्या हो गया है—तुम लेट जाओ, जरा आराम करो।”

“मैं आराम नहीं कर सकता,” आनंद ने उसी तरह रुखाई से उत्तर दिया।

“तुम क्या चाहते हो?” किशनचंद ने पास आकर पूछा।

“मैं जो चाहता था, वह पहले कब हो सका जो अब हो जाएगा,” आनंद ने किसी प्रकार का जोश दिखाए बगैर कहा, “मैं कुछ नहीं चाहता—मुझे तो केवल अफसोस है।”

“अफसोस किस बात का—?” किशनचंद उसका दिल खोलना चाहता था।

“इस बात का कि उस किस्ती में मैं भी क्यों न जा बैठा। वह सब बहुत बुद्धिमान थे—सब समझदार थे—कितनी शांति से और फिर कितनी जल्दी उन्हें नदी की गोद में आश्रय मिल गया—कितनी शांति... कितना سکून...” वह सपने में बोलने वाले की भांति कहे जा रहा था।

किशनचंद ने एक बीमार के साथ दलीलबाजी करना उचित न समझते हुए पैतरा बदल कर उसी की दलील से उत्तर दिया—“लेकिन वह समय तो अब निकल गया। गये वक्त पर अफसोस करने से अब क्या हो सकता है?”

“अब भी हो सकता है—” आनन्द ने जोर देते हुए कहा, “अभी समय है। काश अब भी मुसलमानों का कोई टोली हम पर हमला करके हमें खतम कर दे, तो अब भी हो सकता है—वरना हिन्दुस्तान में क्या रखा है—वहाँ शांति कहाँ है—!”

✱

✱

✱

...और मानों उसकी प्रार्थना स्वीकार हो गई। दूसरी सुबह काफ़ले के हिलते ही एक हल्ला हो गया।

भोर के उजाले में अभी रात के सुर्मई अधियारे की मिलावट मौजूद

थी कि उनसे कुछ ही कदम आगे एक शोर उठा, और फिर औरतों और बच्चों के रोने की चीख पुकार के साथ साथ “बचाओ-बचाओ...” की आवाजें आने लगीं ।

संरक्षक फौज का कोई सिपाही शायद पास नहीं था । चुनांचे लोग “फौज फौज” के लिये पुकारते हुए इधर उधर भागने लगे जिससे एक भगदड़ सी मच गई ।

लोग उनके पास से भागते चले जा रहे थे, लेकिन वह चारों वहाँ खड़े रहे, बल्कि किशनचन्द तो जल्दी से ऊँची आवाज़ में लोगों से यह कहता हुआ आगे बढ़ा—“अरे—कायर क्यों बनते हो—मुकाबला करो ।”

लोग फिर भी भागते रहे और किशनचन्द आगे बढ़ता हुआ आनंद और निर्मला की निगाहों से गुम हो गया । केवल उसकी मद्धम सी आवाज़ दूर से भी सुनाई देती रही ।

निर्मला ने चुपचाप खड़े हुए आनन्द से कहा—“आगे चलिये ।”

“किसके लिये—?” आनंद ने अत्यंत रखाई से पूछा ।

इतने में उस ओर से गोली चलने की आवाज आई ।

भागते हुए लोग रुक गए । किसी ने कहा—“फौज आ गई ।” और लोग फिर आगे को मुड़ने लगे । निर्मला भी आनंद के साथ साथ आगे बढ़ी ।

जरा आगे गए तो देखा कि किशनचंद और एक मुसलमान से गुत्थम-गुत्था हो रहा है । मुसलमान के हाथ में बंदूक थी, जिसे किशनचंद दोनों हाथों से पकड़कर इस तरह चिमट गया था कि मुसलमान को बंदूक छुड़ानी मुश्किल हो रही थी । किशनचंद के कपड़े खून में तर हो रहे थे । जिस गोली की आवाज आई थी, वह सम्भवतः इसी छीना-भट्ठी में चलाई गई थी, और किशन चंद ही के लगी थी ।

दूसरे लोग ज़रा दूर खड़े तमाशा देख रहे थे । वह इस हद तक

कायर हो चुके थे कि किसी में आगे बढ़कर किशनचंद की मदद करने की हिम्मत पैदा न हुई।

किशन चंद बंदूक को न छोड़ता हुआ कह रहा था—“नहीं इस्माइल, नहीं—यह जुल्म न करो। खुदा के लिये उन्हें भी आवाज़ दी और उन लड़कियों को छोड़ जाओ।”

“देखी तुम मुझे छोड़ दो... नहीं तो अच्छा न होगा,” मुसलमान ने उत्तर दिया; और किशन चंद के गोली से छिदे हुए सीने में एक लात मार कर उसे नीचे गिरा दिया।

किशन चंद ने फिर भी बंदूक न छोड़ी। लेकिन उस लात से उसकी थावाज उखड़ गई थी। उसने उखड़ती हुई आवाज में कहा—“खुदा के लिये... रसूल के लिये...”

“खुदा और रसूल का नाम लेते अब तुम्हें शरम नहीं आती... काफिर...!” मुसलमान ने एक झटका देते हुए कहा।

किशन चंद ने वह झटका भी सह लिया, और फिर कहने लगा—“मैं मर रहा हूँ—इस्माइल यह मेरी आखिरी दरखास्त है.... मैं तुम्हारा सगा भाई हूँ।”

“नहीं—तुम मेरे भाई नहीं हो, मुजाहिदों के रास्ते में रोड़े अटकाने वाले तुम काफिर हो—काफिर!” और फिर उसने बन्दूक का दस्ता इस जोर से उसकी तरफ धकेला कि वह किशनचन्द के पेट में खुब सा गया—“तुम्हारी यही सज़ा है बेईमान—याद रखो कि कयामत के दिन भी अब तुम्हारी सिफारिश करनेवाला कोई न होगा।”

किशनचन्द ने चोट खाकर भी धीमी आवाज़ में जवाब दिया—“ला इलाहिल्लिलाह....”

इतने में तेज़ी से आती हुई एक फौजी जीप की आवाज़ आई। और उसे देखते ही वह मुसलमान अपनी बन्दूक वहीं छोड़कर तेज़ी से एक तरफ को भाग गया।

सड़क से कुछ दूरी पर पाकिस्तानी फौज का एक दस्ता अपने मुल्क की हिफाजत के लिए ब्यूटी पर खड़ा था, उस मुसलमान के कुछ साथी काफले की दो चार लड़कियों को उठाकर पहले ही उस दस्ते के पीछे पहुँच चुके थे। वह भी तेज़ी से उनके साथ जा मिला। मुसलमान फौजियों ने फौरन उसे जाने के लिये रास्ता दिया, और फिर अपनी कतार ठीक करके सामने खड़े हो गये।

इधर किशनचन्द कलमा पूरा कर रहा था—“.....रसूल अल्ला !” तमाशा देखनेवालों में से किसी ने कहा—“अरे—यह भी मुसलमान है !”

और इस आवाज़ के साथ ही काफले के सब ‘वीर’ खून में लतपत किशनचन्द पर इस प्रकार पिल पड़े जैसे किसी चबाई हुई हड्डी पर कुत्ते दूट पड़ें।

निर्मला से बर्दाश्त न हो सका। वह तेज़ी से आगे बढ़ी। उसके एक हाथ में बच्चा था, दूसरे हाथ से उसने लोगों को एक दृष्टपटाती हुई स्त्री के अन्दाज़ में पीटना शुरू किया। लेकिन वहाँ उसकी कौन सुनता था। वह परेशान होकर आनन्द की तरफ पलटी।

आनन्द गुमसुम खड़ा यह सब कुछ देखता हुआ न जाने क्या सोच रहा था। निर्मला ने आते ही उसकी बाँह पकड़कर झंझोड़ना शुरू किया।

“उसे बचाओ—उसे बचाओ। यह लोग मार डालेंगे !”

‘चुप रहो—’ आनन्द ने एक वैराग्यपूर्ण कठोरता से कहा—“बेताल्लुकी का ज़मूद दूट रहा है, उसे दूटने दो, शत्रुता और नफरत का सही मगर इनसान और इनसान के दर्म्यान सम्बन्ध पैदा हो रहा है—” और वह मुसकराने लगा।

निर्मला उसकी बात को बिल्कुल न समझ सकी। फिर भी वह उसे

उसी प्रकार झम्झोड़ती चली गई—“तुम क्या मोच रहे हो । उसे बचाते क्यों नहीं ।”

“मैं बच गया—मैं बच गया—” कहता हुआ और कहकहे लगाता हुआ उजागर सिंह जाने कहाँ से आ गया । और फिर हाथ में वही नेन्हा सा टीन का ‘भाला’ लिये वह उस भीड़ की ओर लपका ।

“फहाँ है वह मुसल्ला—कहाँ है वह—??”

उसने इस प्रकार गरज कर पूछा कि रहमान के गिर्द खड़े हुए लोग सहमकर एक तरफ हट गए ।

आनन्द को जाने क्या हुआ कि वह भी उजागर के पीछे ही उस ओर लपका ।

इधर उजागरसिंह ने बड़े तकल्लुफ के साथ पैतरा जमाकर एक नेज़ाबाज़ के अन्दाज में अपना ‘भाला’ सम्भाला, और किशनचन्द की छाती का निशाना ताक कर उस पर हमला कर दिया । मगर इससे पहले ही आनन्द ने तेजी से आगे बढ़कर उसे दबोच लिया, और उसे गोद में जकड़ कर कहने लगा—

“यह क्या कर रहे हो उजागर—यह वह मुसलमान नहीं है ।”

निर्मला की रगों में अब तक एक अजीब सा तनाव आ चुका था, वह अब पत्थर की मूर्ति सी जड़वत् हर घटना के लिए तय्यार हो चुकी थी । परन्तु आनन्द को यूँ करते देख जैसे उसकी साँस दोबारा चलने लगी । अकस्मात् ही मिलने वाली इस आत्मिक सी सन्तुष्टि के कारण उसके अंग अंग फिर ढीले पड़ गए, और उसने आगे बढ़कर अपने शिथिल शरीर को जैसे आनन्द के ऊपर गिरा दिया ।

अब उसकी आँखों से आँसू भी छूट गए थे और गालों पर बहते हुए आँसुओं से आनन्द की कमीज को भिगोते हुए उसके मुँह से केवल इतना निकला—“तुम देवता हो !”

आनन्द तूफान के बाद आनेवाली शिथिलता की तरह गिरती हुई

आवाज में बोला—“हां—देवता ही तो हूँ—.....इनसान बनना बहुत मुश्किल है।”

इतने में दो तीन फौजी गाड़ियां घटनास्थल पर पहुँच गई थीं। उन्होंने अभी अभी जबर्दस्ती उठाई गई लड़कियों के नाम इत्यादि उनके रिश्तेदारों से पूछने शुरू कर दिये और फिर वह अपनी रिपोर्ट लिखने में व्यस्त हो गए।

सामने सड़क से कुछ ही गज परे पाकिस्तानी फौज अपने देश की रक्षा के लिये कतार बांधे डटी खड़ी थी।

काफला फिर आ हस्ता आहिस्ता रेंगना शुरू हो गया था। गुजरते हुए लोग खून में लथपथ किशनचंद और उसके करीब बैठी हुई निर्मला को देखते हुए गुजरते तो उगलियां उठा उठाकर अपने साथ वालों से कुछ कहते और आगे चलते जाते।

किशनचंद रुकती हुई सांसों के दरमियान अपनी कहानी संक्षेप में सुना रहा था—“मेरा नाम रहमान है, यह मेरा भाई इस्माइल था... हमें जालधर में लूट लिया गया था.....पाकिस्तान में आकर हमने भी उसी तरह लूट मार करना चाही...पाकिस्तान में आकर...हमारी बहिन को हिंदू ले गये...इसीलिये यहाँ की लड़कियों को हम.....” वह फिर रुक गया। उसके लिये सॉस लेनी मुश्किल हो रही थी।

निर्मला उसकी छाती के घाव पर अपना दुपट्टा रखे रोती हुई कह रही थी—“यह तुमने क्या किया किशन !”

“नहीं—मेरा नाम रहमान है.....जब हमने पहली लड़की को उठाया तो...सुझे महसूस हुआ कि मेरी बहिन भी इसी तरह चीखती-चिल्लाती गई होगी.....फिर मैं उसका यह बच्चा उठाकर किसी हिंदू काफले को दूँ दूँ फिरा.....शायद उसकी मां.....” वह फिर रुक गया।

आनंद पास ही खड़ा था और अब तक केवल एक दर्शक की भौंति

चुपचाप खड़ा था। परतु अब वह आप ही आप कहने लगा—“मैं पहले ही जानता था कि तुम Sadist हो—वेदना-पूजक ! तुमने इस बालक को भी उस समय चैन से मर जाने नहीं दिया। तुमने इसे इसी लिये ज़िंदा रखा ताकि वह भूख से तड़प तड़पकर मरे।”

और रहमान निर्मला से कहता गया—“भय्या की हिफाजत करना...बहुत सारी चोटो ने उनका दिमाग हिला दिया है, वह बीमार हो गये हैं....इस इन्सान को न मरने देना बहिन..... बस—अब.. मैं जाऊ...”

निर्मला चीख उठी—“कहाँ जाते हो—कहाँ जाते हो रहमान भाई—?”

रहमान ने फिर आंखें खोल दीं—“जहाँ गुनाह नहीं हैजहाँ नेकी ही नेकी है...”

आनंद हँसा—“ऐसी कोई जगह नहीं है।”

रहमान ने आँखें बंद किये हुए ही कहा—“है...खुदा ने जरूर बनाई हो...गी—”

कि अकस्मात् ही शिकारी बाज की तरह एक खुले बालोवाली लड़की निर्मला पर इस तरह झपटी, जैसे बाज किसी कबूतरी पर।

“मेरा बेटा—मेरा बेटा—” चिल्लाती हुई वह निर्मला की गोद से बालक को यूँ झपट कर ले गई जैसे डाली से फूल नोच लिया जाए।

निर्मला तड़पकर उसके पीछे दौड़ी, और उसके एक कदम आगे बढ़ने से पहले उसने बालक की टाँगें पकड़ लीं।

“कहाँ लिये जाती हो मेरे बेटे को—?”

आनंद को भी एक जोर का झटका सा लगा, और तेज़ी से आगे बढ़कर उसने झट उस बेहूदा लड़की के मुँह पर एक जोर का तमाचा मारा, और झपट कर उससे बालक छीन लिया।

तमाचा इस जोर का पड़ा था कि उसके मैठ चीकट मुँह पर भी

उंगलियों के निशान पड़ गए। लड़की का निचला होंठ लटक गया और डबडबायी हुई आँखों से वह आनंद की ओर इस प्रकार देखने लगी जैसे उसकी सुधबुध उसके साथ न हो। फिर भी जब आनंद ने 'ऊषा के बेटे' का नाम लिया तो उसने बड़े आशाजनक अंदाज में कहा—
 'तो तुम मुझे जानते हो, पहचानते नहीं!'

“क्या—?” आनंद ने रोष और विस्मय के मिले-जुले स्वर में कहा।

“क्या मेरी शकल इतनी बदल गई है—?” वह लड़की उसी प्रकार मुह पर हाथ रखे हुए कहने लगी—“कि अब मैं पहचानी भी नहीं जाती। शायद सब की यही हालत है—तुम्हें भी तो मैं नहीं पहचान सकती। मगर फिर भी भगवान का शुक्र है कि तुमने मेरे बेटे को पहचान लिया कि यह ऊषा का बच्चा है—ऊषा को भले ही न पहचानो लेकिन ऊषा के बच्चे को तो पहचानते हो—!” और मारे प्रसन्नता के उसके आँसू बहने लगे।

“तुम्हारा नाम ऊषा है?” आनंद ने कांपते हुए पूछा।

“हां—क्या तुम्हें विश्वास नहीं होता। मैं ही ऊषा हूँ!” और फिर रहमान की ओर इशारा करके कहने लगी—यह जालिम मुझे जबर्दस्ती उठाकर ले गए थे, फिर वहाँ से वह मुझे.....”

आनंद ने पागलों की तरह एक जोर की चीख मारी—“नहीं—! मत सुनाओ मुझे—! यह ले जाओ अपने बेटे को—” और उसने उसका बेटा उसकी गोद में फेंक दिया, और खुद रहमान की तरफ मुँह फेर कर खड़ा हो गया।

रहमान इसी भगड़े के बीच न जाने कब मर गया था। अलबत्ता उसकी छाती में से लहू अभी निकल रहा था।

उसे देख कर आनंद के चेहरे पर एक व्यग्र भरी जहरीली सुस्कान की रेखाएँ फैलने लगीं।

अब ता,चन स मर गए हो ना ।” उसने जैसे रहमान को ताना दिया ।

परंतु रहमान के चेहरे पर जैसे उसका उत्तर लिखा हुआ था—
“आखिर मिल गई न ऊषा तुम्हें—?”

यह कटार की सी तेजी से दिल में उतरता हुआ प्रश्न आनंद को उस स्थान पर ले गया जहाँ पहुँच कर उसे हँसी आने लगी, और उसका जी चाहा कि वह खूब जोर से हँसने लग जाए ।

कुछ चकराते हुए से क्षणों के लिये तो उसे यह सब एक बहुत बड़ा मजाक, एक ठट्ठा दिखाई देने लगा—उसके पास से रेंगता हुआ यह काफला, हैरान परेशान खड़ी हुई निर्मला, अपने पुत्र को छाती से चिमटा कर बैठी हुई ऊषा, खून में लथपथ रहमान की लाश, और सड़क से कुछ ही गज के फासले पर अकड़ कर खड़े हुए पाकिस्तान के रक्षक और उनकी कतार के पीछे गुम हो जानेवाले वह रहमान के भाई-बंद जो अभी अभी काफले की कुछ लड़कियों को उठा कर ले गए थे, और फिर वह हिंदुस्तानी रक्षक-सेना जो अभी अभी उन उठाई जाने वाली लड़कियों का ब्योरा बना कर ले गई थी—यह सब कुछ उसे एक बहुत बड़ा मजाक दिखाई देने लगा—मानों किसी सस्ते किस्म के प्रहसन में बड़ी गम्भीर तत्परता के साथ बाहियात और बेहूदा मूर्खताओं की हद कर दी जाए, और मानों यह नाटक समाप्त होते ही यह सब पात्र और सूत्र-धार एक दूसरे के हाथों में हाथ डाल कर इन बेहूदगियों को याद करके फिर से हँसने लगेंगे, कहकहे लगाएंगे—और उसका जी भी चाहने लगा कि वह एक जोर का कहकहा लगाए—

निर्मला इन एक के बाद एक होनेवाली घटनाओं में जैसे गुम हो गई थी। यह सब कुछ जो देखते ही देखते हो गया था, वह उसे समझने

और पचाने की कोशिश कर रही थी। उसके सामने जमीन पर बैठी हुई ऊषा बालक को छाती से चिमटाए उसे बार बार चूम रही थी।

बालक जो पहले ही भूख से निढाल था इस छीना-भपटी में जैसे बिल्कुल चूर हो गया था। यहाँ तक कि उसकी बाँहें भी अब नहीं हिल सकती थीं, और न वह आँखें ही खोल सकता था। अलबत्ता माँ की छाती के साथ लगा हुआ वह इस प्रकार मुँह हिला रहा था जैसे सपने में दूध पी रहा हो।

“इसे भूख लगी है” निर्मला ने उस लड़की से कुछ इस प्रकार कहा जैसे किसी रुठे हुए साजन से बात करने का बहाना ढूँढ़ा जाता है।

“भूख लगी है—मेरे बेटे को भूख लगी है—” कहते कहते ऊषा ने झट अपनी कमीज उठा कर बालक का मुँह अपनी छाती पर रख लिया; और उसके साथ ही अपना मुँह उसके मुँह पर रखकर स्वयं बिलख बिलख कर रोने लगी।

निर्मला ने उसकी ओर गौर से देखा तो डर के मारे उसकी चीख निकल गई। उसने बल्दी से अपनी उँगलियाँ दाँतों तले दे दीं और फिर इस जोर से दाँत बंद किये कि उँगलियों से खून बहने लगा।

बालक नंगी छाती की गर्मी पाकर माँ के स्तनों को ढूँढ़ने के लिये मुँह मार रहा था, मगर वहाँ स्तन कहाँ थे—वह तो किसी जालिम ने छुरी से काट दिये थे.....

निर्मला यह देखकर बेहोश होनेवाली थी कि ऊषा ने बिजली की तेजी से उठकर बच्चा वापस उसकी गोद में पटक दिया।

“लो तुम दूध पिलाओ इसे—यह मेरा बच्चा नहीं है—यह मेरा बच्चा नहीं है.....”

और यह कहते कहते वह तेजी से भागती हुई काफले की भीड़ में गुम हो गई। केवल उसकी आवाज दूर से भी आती रही।

“यह मेरा बच्चा नहीं है—यह मेरा बच्चा नहीं है—”

इससे पहले किं निर्मला इस नए सदमे से सँभलती आनन्द ने झपट कर उसकी गोद से बालक छीन लिया और जिधर वह लड़की गई थी उस तरफ भागने ही लगा था कि निर्मला ने उससे शीघ्रतर दो कदम उठाकर उसका रास्ता रोक लिया—“क्या कर रहे हो ? जाने दो उस बेचारी को—लाओ दे दो इसे मुझे !”

आनन्द ने आगे बढ़ने के लिए जोर करते हुए कहा—“नहीं—यह तुम्हारा बच्चा नहीं है—यह मेरा और ऊषा का भी नहीं है—यह सिर्फ उसका है..तुम नहीं जानतीं कि यह सब केवल मुझे सताने के लिये आते हैं, और फिर खुद भाग जाते हैं—कभी जहर खाकर और कभी गोली खाकर.....”

“तुम्हें क्या हो रहा है—भगवान के लिए दया करो, अपने आप पर दया करो—” और यह कहते कहते उसे रोकने के लिए उसने अपनी बाँहें आनन्द और बालक के गिर्द डाल दीं—उसने अब आनन्द पर तरस आने लग गया था और उसी दया के कारण वह उससे निकटतर हो गई थी ।

“इसे मुझे दे दो—इसे भूख लगी है ।” उसने बड़े प्यार भरे अदाज़ में उसे समझाना चाहा ।

“लेकिन तुम्हारी भूखी छातियों में भी दूध कहाँ है ?” आनन्द ने बे-तकल्लुफ़ होते हुए कहा ।

... ..और यूँ तो अब बालक को किसी दूध की आवश्यकता ही न थी—वह आनन्द की गोद ही में मर चुका था ।

सोलहवाँ परिच्छेद

आनन्द बच्चे की लाश को छाती से लगाए यूँ चल रहा था, जैसे कोई नींद में चल रहा हो, या जैसे वह किसी विराट् शून्य में कदम रखता हुआ किसी अनजानी दिशा में अकारण ही बढ़ता चला जा रहा हो—और उस अनजाने शून्य-पथ पर केवल वह बालक ही उसके साथ था। बाकी सब कुछ उसे अपने से बहुत दूर दिखाई दे रहा था। यहाँ तक कि उससे बातें करती हुई निर्मला की आवाज़ भी उसे इस महा-शून्य के उस पार से आती महसूस हो रही थी।

निर्मला उसे बार बार समझा रही थी कि अब इस मृत शरीर को फेंक ही देना चाहिए। परन्तु आनन्द जैसे उसकी बात सुन ही नहीं रहा था। वह अपने मुँह से भो तो कुछ नहीं कहता था कि वह क्या चाहता है—क्या सोच रहा है। वह तो केवल बच्चे को छाती से चिमटाये चुपचाप चलता चला जा रहा था और बस—

आधा दिन उसी प्रकार बीत गया। निर्मला ने उसे हर प्रकार से समझाया, उसने आनन्द को सड़क के किनारे पड़े हुए वह जीवित बालक दिखाए, जिन्हें उनकी माताएँ अपने हाथों ब्रह्म रख गई थीं क्योंकि उन्हें उठाकर चलने की हिम्मत अब उनमें बाकी नहीं रही थी और क्योंकि कई कई दिन की भूख के कारण उनकी छातियों में दूध की तो कहाँ शायद लहू की बूँद भी नहीं रह गई थी।

अंत में बेचारी ने अपने दिल पर पत्थर रखकर यहाँ तक भी कहा

कि—“तुम से अधिक तो मुझे इस बालक का दुख होना चाहिए, क्योंकि मैं इसे अपना प्रेम समझ बैठी थी...लेकिन फिर भी.....” और इसके आगे उसके आँसुओं ने उसका गला बंद कर दिया ।

परंतु आनंद के तो आँसू भी नहीं आए । उसे तो जैसे अब कोई दुख ही नहीं रह गया था—बिल्कुल उस बालक की भांति जिसे अब भूख, प्यास, गर्मी या थकन कुछ भी न रुलाती थी । यहाँ तक कि बीच-बीच में किसी वक्त आनंद भा उस बालक की तरह केवल एक मृतशरीर ही दिखाई देता । शायद मृत्यु स्वयं एक मृतशरीर को उठाए चल रही थी, या फिर एक मृतशरीर ही मृत्यु को अपने कंधे पर उठाए हुए था—और यह देखकर निर्मला कांप कांप उठती । फिर उसके कानों में रहमान का वह वाक्य गूँज उठता कि “इस इन्सान को न मरने देना”—और वह नए सिरे से कोशिश शुरू कर देती.....

और अन्त में वह सफल हो गई ।

शायद आनन्द को सच्चाई का एहसास हो गया था, चुनांचे बालक को साथ वाले बंजर खेत में डालने के लिये ले जाते समय उसकी आँखों में आँसू भी आ गए—वह फिर से महसूस करने लग गया था ।

सड़क से परे हटकर वह और आगे बढ़ने लगा, तो निर्मला ने सड़क के किनारे से आवाज़ दी—“आगे कहाँ जा रहे हो ?”

“तो क्या यहीं मिट्टी में फेंक दूँ ?” आनन्द ने बड़े चिढ़चिड़े स्वर में कहा—“कोई लांव वाली धास की जगह ढूँढ़ रहा हूँ ।”

वह आगे बढ़ता गया ।

कुछ ही कदम आगे गया था कि सामने से एक कर्कश ध्वनि आई—“किधर आ रहे हो ?”

सड़क से कोई सौ गज दूर खड़े एक मुसलमान सैनिक ने हाथ में टामीगन लिये हुए उसे ललकारा ।

“इस लड़के के लिए कोई जगह ढूँढ़ रहा हूँ।” आनन्द ने उत्तर दिया।

“वापस सड़क पर चले जाओ। यह पाकिस्तानी इलाका है,” सामने से उत्तर आया।

इतने में उस सिपाही की बन्दूक देखकर निर्मल भागी हुई आनन्द के पास आ गई थी। उसने उसे समझाते हुए कहा कि “वह देखो थोड़ी थोड़ी दूरी पर पाकिस्तान के फौजी आखिर तक खड़े हैं; वह आगे नहीं जाने देंगे। लाओ—यहीं सही!”

और यह कहकर उसने एक ऐसे स्थान पर, जहाँ सिर्फ चार पाँच दूबे उगी हुई थीं, धरती साफ करके अपना वह फटा हुआ दुपट्टा बिछा दिया, जिस पर रहमान का खून जमा हुआ था।

आनन्द ने हृदय में से उठती हुई एक हूक को सीने के अन्दर ही दबाकर बालक को इतनी तरह उस फटे हुए दुपट्टे पर डाल दिया जैसे किसी रोती हुई आँख ने अपना आखिरी आँसू किसी के खुदक पल्लू पर गिरा दिया हो.....

निर्मल उसकी बाँह पकड़कर उसे धीरे धीरे फिर सड़क की तरफ ले गई। दोनों चुप थे।

सड़क के पास पहुँचकर आनन्द ने एक बार फिर मुड़कर उस ओर देखा, जहाँ वह बालक पड़ा हुआ था। इतनी ही देर में दो गिद्ध उसके समीप आ गए थे। दूसरी ओर से एक कुत्ते ने उसे घेर लिया था, और तीनों का भाव कुछ ऐसा था, मानों एक दूसरे को कह रहे हों—“पहले आप—!”

आनन्द ने एक झटके से अपनी बाँह छोड़ा ली और तीर की तरह वापस उस स्थान पर पहुँच गया।

दोनों गिद्ध और वह कुत्ता वहाँ से हिले नहीं। बल्कि उन्होंने कुछ

ऐसी सहायुभूति के भाव से उसकी ओर देखा, मानों कह रहे हों—
 “हमे तो आजकल खाने को बहुत मिलता है, मगर आप भूखे दिखाई
 देते हैं—तो चलिये पहले आप ही सही—!”

आनन्द ने उस नन्हीं सी लाश को इस प्रकार झपटकर उठा
 लिया जैसे किसी से उसे छीन रहा हो; और फिर भागकर निर्मला के
 पास आ गया।

“वहाँ इसे वह गिद्ध खा जायेंगे!” उसने पागलों के से अदाज़ में
 आकर निर्मला से कहा—“फिर मैं उसे क्या जवाब दूँगा।”

“कैसे—?”

“ऊषा को—”

निर्मला को अब विश्वास हो गया कि बीमारी में उसके दिमाग
 पर भी असर हो गया है। रहमान ने ठीक ही कहा था कि वह बीमार
 है। उसका सारा शरीर भी इस समय भट्टी की रेत की तरह तप रहा
 था। निर्मला के मनमें उसके लिये जो भाव पैदा हो चुके थे, इस स्थिति
 में वे और भी ताकत पकड़ते दिखाई देने लगे। वह मन ही मनमें
 एक भावुक सा प्रोग्राम बनाने लगी—“कल जब वह हिन्दुस्तान
 की धरती पर पहुँच जायेंगे; जब यह हर वक्त का डर, हर समय की
 भागदौड़ समाप्त हो जाएगी, जब वह किसी रिफ्यूजी कैम्प ही में सही
 मगर शांति से कहीं बैठ सकेंगे तो वह उस देवता की किस प्रकार सेवा
 करेगी, किस तरह उसे अच्छा कर देगी, मौलाना जिसे ससार के सबसे
 बड़े इनसान की टक्कर का समझते हैं, रहमान जिसके लिये मरते समय
 भी सिफारिश कर गया है, जो एक मृतबालक को भी धूप और मिट्टी में
 नहीं डाल सकता, उसके दुखों को दूर करने का सौभाग्य उसे प्राप्त होगा,
 जिस पर वह जीवन भर गर्व कर सकेगी। उसे विश्वास था कि यह
 महान व्यक्ति एक दिन ससार भर के दुखी इनसानों का सहारा होगा—
 और आज वह उसका सहारा बन रही है.....”

यही कुछ सोचती हुई वह आनंद की बांह पकड़े काफले के साथ धीरे धीरे चली जा रही थीं। आनंद बिल्कुल चुप था और लाश उसकी गोद में थी।

काफले की गति बहुत धीमी पड़ गई थी। सुलेमानकी का पुल केवल चंद फर्लों ग दूर रह गया था, सड़क के दोनों ओर पाकिस्तान के फौजियो की कतार घनी होती जा रही थी, जिससे सीमा की चौकी के निकट होने का पता चलता था.....

अब भी कहीं कहीं से कोई चीख सुनाई दे जाती थी और इस प्रकार किसी और के मरने की सूचना मिल जाती।

*

*

*

अचानक काफले के अगले हिस्से में कुछ हलचल पैदा हुई। और दूसरे ही क्षण हवाई जहाज की आवाज सुनाई दी.....और फिर ज्यों-ज्यों हवाई जहाज आगे बढ़ता गया, मानों चीख पुकार और आर्चनाद की एक लहर आगे बढ़ती चली आई—

लोग रो रहे थे, लोग चिल्ला रहे थे, एक दूसरे को मार रहे थे, एक दूसरे से रोटी के छोटे छोटे टुकड़े छीन रहे थे, एक दूसरे को पैरो तले रौंद रहे थे...

एक विचित्र, दिल हिला देनेवाला दृश्य था। जिन्हें कुछ टुकड़े मिल गए थे वह खुशी के मारे रो रहे थे। और जिनसे हाथ में आकर भी रोटियां छिन गई थीं, उनमें से कुछ निराशा की सीमा पार करके हँसने लग जाते थे, आधी से ज्यादा रोटियाँ पैरों तले कुचली गई थीं, और एक दर्जन से अधिक आदमी और बच्चे भी उनके साथ इस प्रकार कुचले गए थे कि एक ओर उनकी चर्बी और दूसरी ओर खून में कुचली हुई रोटियों के आटे में भेद करना असंभव हो गया था।

इसी धक्कम-पेल की लहर ने आनंद और निर्मला को भी बुरी तरह

अपनी भ्रष्ट में ले लिया । निर्मला ने अपनी पूरी ताकत लगाकर आनंद का बाजू थामे रक्खा, और आनंद ने उस बच्चे की लाश को ।

परंतु इन तीनों का साथ बहुत देर तक कायम न रह सका । निर्मला ने उसकी बांह इस जोर से थाम रखी थी कि एक धक्के में आकर निर्मला के ज़रा दूर होने से आनंद की बाँह इस जोर से खींची गई कि बच्चे पर उसकी पकड़ ढीली पड़ गई । और बालक उसके हाथ से निकल गया । उसने पूरी शक्ति लगाकर उसी स्थान पर खड़े रहने की कोशिश तो की, मगर पलक झपकने से पहले वह जाने उस लहर में कितनी दूर पहुँच गया था ।

इतनी देर में बालक न जाने किन लोगो के बीच में कहाँ से कहाँ पहुँच गया था । वह इनसानी शरीरों के बीच रगड़ता हुआ धरती तक पहुँचने से पहले ही कुचला गया या धरती पर पैरों तले मलीदा हो कर उसकी चर्बी भी रोटियाँ के आटे में मिल गई.

सत्रहवाँ परिच्छेद

दोबारा जब काफ़ला पुल की ओर रेंगने लगा तो आनंद शायद इस आशा से सिर झुकाए धरती की ओर देखता जा रहा था कि शायद उस नन्हें से शरीर का कहीं निशान मिल जाए ।

निर्मला के पास होने का भी जैसे अब उसे एहसास न रहा था । वह क्या महसूस कर रहा था उसकी व्याख्या उसने केवल एक ही वाक्य में कर दी थी—

‘जिस कोमल से शरीर को मैं गिद्धों और कुत्तों से बचा लाया, उसे मैं इन इनसानों से न बचा सका.....’

यह वाक्य उसने कुछ ऐसे ढंग से कहा मानो किसी के सामने वह अपनी सफ़ाई पेश कर रहा हो । वह किस अनदेखे व्यक्ति से इस प्रकार बातें करने लग जाता था, यह निर्मला को पता न चल सका मगर इसके बावजूद वह आनंद के दिल पर लगनेवाली हर चोट की गहराई अवश्य नाप सकती थी—अतः वह डर गई ।

आनंद अब बिल्कुल खामोशी से चला जा रहा था । उसकी आंखें जैसे लज्जा के मारे धरती की ओर झुकी हुई थीं । निर्मला उसकी हालत देखकर सहम गई थी । परंतु सुलेमानकी के पुल को अब कुछ ही गज़ दूर रह गया देखकर उसमें नए सिरे से हिम्मत भी पैदा हो रही थी ।

फिर से उसके दिमाग में वह प्रोग्राम घूमने लगा था जो उसने हिन्दुस्तान पहुंच जाने के बाद आनंद के बारे में थोड़ी ही देर पहले सोचा था । उसके साथ ही साथ आनंद की कई पिछली बातें उसके दिमाग में

उजागर होती चली जा रही थीं—वह कभी निराश न हुआ था, और सम्भवतः इस खामोशी के पर्दे के पीछे वह आज भी निराशा और मायूसी से लड़ रहा था ।

उसे याद आया कि एक दिन जब वह स्वयं बिल्कुल निराश हो चुकी थी, तो इसी आनंद ने उस से कहा था—“नहीं, अभी निराश होने का समय नहीं आया । अभी इनसान मरा नहीं—वह बिल्कुल खत्म नहीं हुआ, अभी वह एक इनसान जिंदा है जिसका नाम महात्मा गांधी है... और जब तक एक भी इनसान जीवित है, निराश होने की जरूरत नहीं।”

और फिर एक दिन मौलाना ने प्रार्थना सभा में गांधी जी के एक उपदेश की चर्चा करते हुए बताया था कि पैगम्बर भी मायूस होकर आज न केवल औरतों को जहर खा लेने का मशविरा दे रहा है, बल्कि खुद भी मरन-व्रत की सहायता से आत्म-हत्या करने परतुष गया है—और जब आनंद ने उस समय भी आशा-दीप की लौ और तेज कर दी थी, और मौलाना ने उसका दर्जा महात्मा गांधी जैसे अवतार से ऊंचा बताया था, तो किस प्रकार उसने चाहा था कि उसके चरणों में शीश झुकाकर चंदन धूप से उसकी आरती उतारे । वह महान व्यक्ति, जिसके बारे में उसे विश्वास हो गया था कि वह एक दिन संसार भर के दुखियों का सहारा होगा, आज स्वयं बहुत दुखी दिखाई दे रहा था—परंतु वह उसे दुखी नहीं रहने देगी । अब कुछ ही गज़ की तो बात रह गई थी—फिर सुलेमानकी के पुल के उस पार हिंदुस्तान में पहुँचते ही वह उसे फिर से शांत कर सकेगी । वह जो देवताओं से भी ऊंचा दिखाई देने लग गया था । जिसके एक इंच भी नीचे गिर जाने से मानों यह सारा तारामंडल लड़खड़ाता हुआ एक दूसरे से टकरा टकरा कर चकनाचूर हो जाएगा । वह उस समय अंदर ही अंदर दुःख और निराशा के साथ लड़ता हुआ दिखाई दे रहा था ।—“भगवान करे वह आराम से पुल के उस पार चला जाए... भगवान करे.

उसने आनंद का हाथ चुपके से थाम लिया—भक्ति भ्रू से या प्रेम भाव से—परन्तु उसमें भावना की गरमी अवश्य थी।

आनन्द ने उसके काँपते हुए हाथ का स्पर्श पाते ही दृष्टि भर कर उसकी ओर देखा तो—मगर इस तरह कि मानों कई सहस्र शून्यों के उस पार से देख रहा हो। और वह.....चलता गया।

सुलेमानकी का पुल कुछ ही कदम पर रह गया था। पाकिस्तानी सेना के हथियार-बंद सिपाहियों की टोलियाँ काफलेवालों को यूँ देख रही थीं जैसे किसी बाजार के एक कोने में बैठकर पत्ते खेलते हुए आवारा छोकरे गुजरती हुई लड़कियों को ताड़ते रहते हैं।

पुल के उस पार हिन्दुस्तानी फौज के दस्ते दिखाई दे रहे थे। और भी सहस्रों लोग बड़े बड़े झंडे उठाए उस ओर आनेवालों का जैसे स्वागत कर रहे थे, और “हिन्दुस्तान जिंदाबाद” के नारे लगा रहे थे। पाकिस्तानी सिपाही उन नारों से बेपर्वाह अपने खेल में इस प्रकार व्यस्त थे मानों उधर कहीं कुत्ते भौंक रहे हों।

अब पुल के नीचे जोर-शोर से बहता हुआ पानी भी दिखाई देने लग गया था।

इन आखिरी कुछ गजों में काफला और भी धीरे चलने लगा था—यहाँ तक कि उसमें कोई गति ही दिखाई न देती थी। पाकिस्तान के फौजी रक्षक भी हिले बिना ही बंदूकें संभाले खड़े थे। यदि कहीं कोई गति थी तो वह पुल के नीचे बहते हुए पानी में। लहरें एक दूसरी के हाथ में हाथ डाले नाचती गाती चली जा रही थीं, मानों यह उनका सदा का स्वभाव हो, जैसे वह अनादिकाल से इसी प्रकार एक दूसरे की गोद में बहती चली आई हैं, और अनंत काल तक इसी प्रकार बहती रहेंगी।

आनन्द ने देखा कि इन लहरों को इन शरणार्थी काफलों से भी कोई विशेष दिलचस्पी नहीं—जैसे प्रकृति के कारखाने में यह कोई असाधारण

बात नहीं हुई। जैसे इतने लाख इनसानों को इस प्रकार अमानुषिक हद तक बर्बाद करके मानसिक तौर पर अपाह्व कर देना प्रकृति का एक मामूली सा कारनामा हो—और जैसे इन लहरों ने इससे पहले भी इस प्रकार के कई कारनामे देखे हों। बाबल में, मिस्र में, रोम में और जेरूसलम में, बल्कि स्वयं पंजाब के इन्हीं मैदानों में—जब नादिर शाह आया था, जब तैमूर आया था, या जब यहाँ के द्रविड़ों को मारते काटते हुए स्वयं आर्य लोग आए थे—चुनांचे यह कोई नई बात न थी।

वह खास किसी को भी सबोधन किये बिना कहने लगा—“यह लहरें सदा इसी प्रकार हँसती-गाती रही हैं, और काफले गुजर जाते रहे हैं। इन्होंने महमूद गज़नवी की फौजे भी देखी हैं और यूना-नियों के लडकर भी। यहाँ से अफगान, हिंदू, सिख और अंग्रेज सेनाओं के हथियारबंद काफले भी गुजरे हैं—कभी विजय के गर्व से झूमते हुए और कभी पराजय की लज्जा से सिर झुकाए—और यह लहरें इसी प्रकार जीतनेवालों पर भी हँसी हैं और हारनेवालों पर भी—! वह आए थे और गुजर गए थे—कोई स्थायी न था, कोई अमर न था, किसी की जीत या हार, फतह या शिकस्त, स्थायी न थी, अबदी न थी.....”

वह कहे जा रहा था, और निर्मला को इसी प्रकार की एक बहस के बीच ऋहे हुए स्वयं आनंद के कुछ वाक्य याद आ रहे थे, और उसने उसका ध्यान अपने ही पुराने दृष्टिकोण की ओर ले जाने की कोशिश में उन वाक्यों को केवल दुहरा दिया :

“अनंत है केवल इन लहरों की यह हँसी और इनका शांतिदायक संगीत—या फिर इस हँसती-गाती अनंतता के किनारे विचरनेवाला वह एक इनसान, जो हर समय में हर जगह मौजूद रहा है—कभी ईसा के रूप में, कभी मुहम्मद की शकल में या बुद्ध, कृष्ण और गांधी के रूप में.....”

और आनंद ही के यह वाक्य दुहराते हुए उसके अंदर से एक जोर-

दार प्रेरणा हो रही थी कि वह आनंद का नाम भी इन गुमों के साथ ही जोड़ दे—परंतु उसने ऐसा किया नहीं, केवल आनंद का हाथ और जोर से पकड़ लिया।

और आनंद उसके वाक्यों पर ध्यान देकर सोच रहा था कि—
“हाँ—अनंतता तो केवल इस शांतिदायक सगीत ही को हासिल है, या फिर लहरों की इस उपहास-पूर्ण हँसी को—या शांति अमर है या उपहास—यह दोनों सदा रहेंगे, परंतु कर्म, विजय और पराजय—इनको अमरता प्रदान नहीं की गई, यह कभी स्थायी नहीं हो सकते...” और यह सोचते हुए उसका जी चाहने लगा कि वह उस ‘कर्म के काफले’ से अलग होकर उन लहरों में कूद जाए, और इस प्रकार उनकी शांति और उनके उपहास का एक अमर साथी बन जाए...

इतने में निर्मला के हाथ की पकड़ और मजबूत हो जाने पर उसने निर्मला की ओर कुछ ऐसी निगाहों से देखा जो पूछ रही थी कि “क्या तुम इस प्रकार एक गिरते हुए पहाड़ को समाल सकोगी—?”

निर्मला—जो उसकी निगाहों की गहराइयों को अब नापने लग गई थी, उसे आनंद के इस बेबसी के अदाज से एक चोट सी लगी। उस समय उसे यूँ महसूस हुआ जैसे एक बालक अपना सब से प्यारा खिलौना टूट जाने पर रोते रोते माँ के पास चला आया हो—तब उसका जी चाहा कि वह आनंद को माँ की तरह छाती से चिमटा ले और उसे कहे कि “नहीं—मेरे होते तुम्हें दुखी होने की जरूरत नहीं।” और जिस प्रकार रोते हुए बालक को देखकर माँ उसके हर कसूर को क्षमा करके उठ्या उसी को पीड़ित और मजलूम समझने लग जाती है, उसी प्रकार आनंद को यूँ देखकर उषी के कुछ पुराने वाक्य दुहराने को निर्मला का जी चाहा कि—“इस फ़सल में न हिंदू का कुछ बिगड़ा न मुसलमान का, दोनों ने इधर का नुकसान उधर पूरा कर लिया। अगर नुकसान हुआ तो केवल इनसान का और छुट गई तो केवल मानवता—!!”

कुछ भी हो वह उस पुल को बहुत जल्द पार कर जाना चाहती थी। उस पार उसे शांति की आशा थी उस पार पहुँचने पर वह बीमार आनंद का इलाज कर सकेगी !

काफ़ले की सुस्तरफ्तारी बल्कि बेरफ्तारी के बावजूद उसे एक हल्का सा सतोष था कि आखिर पुल आ तो पहुँचा। आनंद अभी तक जूझ रहा था, उसने निराशा के आगे अभी तक हथियार नहीं डाले थे और.....अब पुल आ पहुँचा था, और निराशा की सीमा में दाखिल होने से पहले वह हिन्दुस्तान की सीमा में प्रवेश कर लेंगे.....

जब उसने पहला कदम पुल पर रखा तो उसे यूँ महसूस हुआ जैसे वह आदमखोर राज्यों की बस्ती से निकल कर देवताओं की धरती पर कदम रख रही हो, पुल के उखड़े हुए नुकीले पत्थर उसके पैरों को इतने कोमल महसूस होने लगे, मानों वह क्षीरसागर में शेषनाग की शय्या पर कदम रख रही हो, जहाँ भगवान विष्णु लेटे हुए हैं ! वह इस स्थान तक एक देवता का हाथ पकड़े हुए पहुँच गई थी—यह देवता भी तो भगवान विष्णु की भाँति इस ससार को मृत्यु से बचाने की कोशिश कर रहा था—! और उसने भक्ति में डूबी हुई निगाहें उठाकर आनंद के चेहरे की ओर देखा ; वहाँ अब भी पूर्ण शांति न थी—वह अभी तक लड़ रहा था। दुख और निराशा ने अभी तक हथियार नहीं डाले थे, और निराशा और आशा की मिली-जुली सीमा पर खड़ा वह बहादुर अपनी शक्ति के अंतिम कणों को भी इकट्ठा करके मुकाबले में जूझता दिखाई दे रहा था.....

वह पुल के कोने पर खड़े पाकिस्तान के आखिरी सिपाही से आगे बढ़ गए थे, कुछ ही कदमों की दूरी पर पुल के दूसरे किनारे से हिंदुस्तानी सिपाहियों की पंक्ति शुरू होती थी। बीच में केवल यह पल था

और उसके नीचे से बहती चली जानेवाली लहरें—जो एक दूसरी के हाथ में हाथ डाले नाचती गाती चली जा रही थीं ।

लहरो को इस प्रकार मस्त और खुश देखकर निर्मला के मन में भी उसी तरह खुशी से लहराने की आकांक्षा जग रही थी । वह आनन्द को लड़ते हुए ही निराशा और अँधेरे की बस्ती से निकाल लाई थी । वह थक गया अवश्य दिखाई देता था, लेकिन हार मान लेने के चिह्न अभी उसके चेहरे पर पैदा नहीं हुए थे, और वह उसे इसी प्रकार लड़ते लड़ते ही प्रकाश और आशा के सुन्दर देश में ले जा रही थी—
दो चार कदम—केवल दो चार कदम.....और.....

“आनद—! आनद...?”

पीछे से कोई आवाजें दे रहा था—जैसे निराशा की बस्ती उसे वापस बुला रही हो !

निर्मला ने चाहा कि आनंद मुड़कर न देखे । वह जानती थी कि दुख के बोझ से वह इतना पिस चुका था कि अब एक और तिनका भी उसकी कमर तोड़कर रख देगा । चुनौति उसने आनंद का हाथ और मजबूती से पकड़ लिया, और एक तेज कदम आगे बढ़ाया ।

“आनद—!” आवाज़ में जैसे एक प्रार्थना थी । अबके आनंद ने भी सुन लिया, और मुड़कर देखा ।

मौलाना पुल के पिछले किनारे पर खड़े उसे बुला रहे थे । पाकिस्तानी सिपाही ने उन्हें आगे बढ़ने से रोक रखा था, और वह आवाजें दिये जा रहे थे ।

मौलाना को देखकर निर्मला ने बड़े चैन की साँस ली । इन आवाजों ने जो डर उसके दिल में पैदा कर दिया था, वह उनकी सुरत देखते ही हवा हो गया । बल्कि उसे एक प्रकार की खुशी का एहसास होने लगा कि अब वह आ गया था जो इस थकते हुए इन्सान को शक्ति देगा और एक नया जाश—।

आनंद मुँह मोड़कर विचित्र सी निगाहों से मौलाना की ओर केवल देखता रहा, उनकी ओर बढ़ा नहीं। निर्मला ने उसकी विमूढ़ता को न समझते हुए कहा—“मौलाना बुला रहे हैं।”

‘हाँ—देख रहा हूँ। वह उस बालक की लाश को फिर उठा लाए हैं—वह मुझे कुछ भूलने क्यों नहीं देते? वह उसे फिर क्यों ले आए हैं?’

“नहीं—वह तो एक जीवित बालक है”, निर्मला ने बताया।

इतने में मौलाना उस सिपाही से अगना आप छुड़ाकर तेजी से उनकी तरफ बढ़े। सिपाही ने बंदूक तान दी, और नली का मुँह उनकी तरफ करके खड़ा हो गया, यह पता न लग सका कि वह निशाना किसका ले रहा था, मौलाना का या आनंद का—

उसे देखकर दूसरे किनारे से हिंदुस्तान के सिपाही ने भी बंदूक तान ली।

मौलाना ने पास आते ही गोद में उठाया हुआ वह बच्चा आनंद की ओर बढ़ा दिया—“खुदा का शुक्र है कि तुम आखिरी वक्त में भी मिल गए। अब इस बच्चे के बारे में भी मुझे इतमीनान हो जाएगा।”

“यह कौन है?” आनंद ने बड़े सर्द से अन्दाज में पूछा।

“यह—?”, मौलाना ने कुछ हैरानी से उसकी ओर, और फिर मुस्कराकर बालक की ओर देखकर कहा—“तुम इसे नहीं जानते?—इस नन्हें आदम को, इस आनेवाली नसल को—यह आनेवाले कल का इन्सान है।”

“आज के इन्सान के साथ जो तुमने किया, क्या वह काफी नहीं था? तुम इतने जालिम क्यों हो गए हो मौलाना! आज की नसल का खून करने के बाद इस आनेवाली नसल पर भी क्यों जुल्म तोड़ रहे हो—तुम ने इसे मार क्यों न डाला—?”

“इसे मार डालता—मैं ?” मौलाना ने बालक के प्यार से कोमल शरीर पर हाथ फेरते हुए कहा ।

“नहीं—तुम इसे आराम से क्यों मार डालते !” आनन्द के चेहरे पर कटाक्ष मुस्कुरा रहा था—“तुम तो यह चाहते हो कि यह भूख और प्यास से तड़प तड़पकर मरे; और फिर जब इसकी माँ मिले तो उसकी छातियाँ भी कटी हुई हों । मैं अब तुम्हें पहचान गया हूँ । मैं अब इनसान को पहचान गया हूँ । ऊषा को मेरे साथ भेजकर तुमने उसे विष पिला दिया, उस लड़की को कैम्प में छोड़कर उसे डसने के लिए सॉप भेज दिये । माँ की छातियाँ काटकर तुम बच्चों को दे जाते हो । मैं तुम सबको पहचानता हूँ—तुम खुदा के इन बन्दों को इन हिन्दुओं और मुसलमानों को इसलिए जिंदा रखना चाहते हो कि वे हिन्दुस्तान और पाकिस्तान के रिफ्यूजी कैम्पों में पड़े पड़े सड़ जाएँ, भूख से तड़प तड़प कर मर जाएँ, तूफानी नदियों में डूब जाएँ—लेकिन जो इन्हें मृत्यु की शांति प्रदान करना चाहते हैं, तुम उन्हें रोकते हो—मैं तुम्हें जान गया हूँ—तुम सब इनसान हो—तुम सब इनसान हो ! मैं इस मासूम को तुम्हारे चंगुल से मुक्ति दिलाऊँगा—मैं इसे बचाऊँगा ।”

और यह कहते कहते उसने मौलाना के हाथ से बालक को छीन कर एक गेंद की भाँति पुल के ऊपर से उछालकर दरिया में फेंक दिया ।

पलभर के लिये लहरें प्रश्न-भरे भाव से एक दूसरी से जरा परे हट गईं । मगर दूसरे ही क्षण उन्होंने फिर एक दूसरी के हाथ पकड़ लिये और उसी प्रकार संगीत और उपहास की लय पर नाचने लगीं...

मौलाना की आँखों में आँसू भी न आ सके । उन्होंने पत्थर की भाँति जड़ हो गए होंठों को बड़ी मुश्किल से दिलाते हुए इतना ही कहा—“अफसोस—आखिर इनसान खुदखुशी कर रहा है ।”

“अगर वह खुदकुशी नहीं करेगा, तो मैं उसे मार डालूँगा—मैं उसे मार डालूँगा.....मैं उसे मार डालूँगा.....”

यह कहते कहते आनंद के हाथों की पकड़ मौलाना के गले पर मजबूत से मजबूततर होती गई। वह उनका गला घोंटता हुआ चिल्ला रहा था—“मैं उसे मार डालूंगा—मैं उसे मार डालूंगा—इनसान आत्महत्या कर रहा है—हा हा हा—इनसान आत्महत्या कर रहा है—हा हा हा—” और आनंद के कहकहे लहरों के उपहास-भरे अट्टहास से टकराने लगे।

चारों ओर एक हगामा हो गया था, बेहिसाब शोर—!

“मुसलमान को मार डाला।”

“नहीं, मुसलमान ने मार डाला।”

और किसी को कुछ पता नहीं चल रहा था कि किसने किसे मार डाला। केवल एक अट्टहास सुनाई दे रहा था, और उस अट्टहास में शामिल उजागर सिंह अपने मृत-बालक के खिलौने से बना हुआ वह भाला कभी मौलाना की छाती में घुसेड़ देता, ओर कभी उसे निकाल लेता।

चारों ओर भिन्न भिन्न आवाजों का एकही शोर था।

“मार डाला—मार डाला—!”

और इन आवाजों के ऊपर एक और आवाज थी—

“मैं बच गया—मैं बच गया।” उजागर सिंह खुशी से पागल होकर चिल्ला रहा था।

पाकिस्तान के सिपाही ने बंदूक दाग दी।

उसके उच्चर में हिंदुस्तान के सिपाही ने भी “धौंय-धौंय” शुरू कर दी।

“धौंय-धौंय—” हा हा हा—हा हा हा—मार डाला—मार डाला—मैं बच गया—मार डाला—मैं बच गया—हां हा हा...

और पुल के दोनों किनारों से नारे गूँज रहे थे :

“हिंदुस्तान जिंदाबाद”

“पाकिस्तान जिंदाबाद”

“हिंदुस्तान जिंदाबाद—पाकिस्तान जिंदाबाद”

और इन आवाज़ों के निशाने पर आई हुई निर्मल चारों ओर स तीरों की भाँति आती हुई आवाज़ों की चोटें खाती हुई बेहोश हुई जा रही थी। इन धावों के तूफान में डूबती हुई निर्मल ने आकाश के महा-शून्य पर अपनी निगाहें गाड़ दीं, जो अपनी मूक भाषा में उस अनंत शून्य से पूछ रही थीं—“क्या अब निराश होने का समय आ गया है ?”

और मानों उसके उत्तर में आवाज़ें और ऊँची होती जा रही थीं—

“इनसान आत्महत्या कर रहा है—मैं उसे मार डालूँगा—मार डालूँगा—मैं बच गया—हा हा हा—हिंदुस्तान जिंदाबाद—पाकिस्तान जिंदा.....”

और फिर इन नारों के ऊपर ही ऊपर एक और नारा न जाने कहाँ से आकर उसके मस्तिष्क पर भरपूर चोटें लगाने लगा—कोई आसुरी अट्टहास पुकार पुकारकर कह रहा था—“इनसान मुर्दाबाद—इनसान मुर्दाबाद—”

फिर सब कुछ एक दूसरे में गड़मड़ हो गया—

“हिंदुस्तान जिंदाबाद”

“पाकिस्तान जिंदाबाद”

“इनसान मुर्दाबाद—इनसान मुर्दाबाद.